

Barcode - 5010010033131
Title - raand-aaprataapasin'ha naat'akamu
Subject - LANGUAGE. LINGUISTICS. LITERATURE
Author - shriipaada kaameishvararaavu
Language - Telugu
Pages - 176
Publication Year - 1926
Creator - Fast DLI Downloader
<https://github.com/cancerian0684/dli-downloader>
Barcode EAN.UCC-13



రాజాప్రతాపసింహ

ద్విజేంద్రలాల్ రాయని వంగన టకమునకు తెనుగు

గ్రంథకర్త

శ్రీ పాద కామేశ్వర రావు

The Nellore Progressive Union ¹²666

శ్రీ నెల్లూరు వర్ధమాన సమాజము

కీ॥ శే॥ ధరణికోట వరలక్ష్మమ్మగారి

జ్ఞాపకార్థము

శ్రీ ధరణికోట సుబ్రహ్మణ్యము

శ్రీ తూములూరు వెంకటశివరామయ్య

గార్తీచే బహుకృతము



12 →
666
ఉ పో ధ్వా త ము

కీర్తిశేషులగు ద్విజేంద్రలాల్ రాయని వంగనాటకమాలలో నిది చాలా పెద్దది-దీనిని ఆంధ్రరంగస్థలమున ప్రదర్శనానకూలముగా చేయుటకు మూసోంత కుదించవలసి వచ్చింది-అందుచే కొన్ని రంగములు పూర్తిగా తీసివేయబడినవి, మరికొన్నిటిలో భాగములు విడువబడినవి ఇప్పుడున్నలాగుననే దీని నీ యూర ప్రదర్శింప ప్రేక్షకులమోదించిరి కావున ఇట్లే ప్రచురింప నాహించితిమి, అందుకు చదువరులు మమ్ము మన్నింతురుగాక !

వంగనాటకమును మా కధ్యాపన మొనర్చిన శ్రీమాన్ రాధాగోవిందదాసు బి ఏ , ఎల్ టి , సుహాశయులకును, ఈ నాటకప్రదర్శమున మా కమితసహాయ్య మొనర్చిన మా మిత్రులకును కృతజ్ఞతాపూర్వక వందనము లర్పించుచున్నాము

రాజమండ్రి } జూన్ 1926 }	చెఱకువాడ వేంకటరామయ్య
----------------------------	----------------------


ఈనాటకమందలి ప్రధానపాత్రములు

పురుషులు

రాణాప్రతాపసింహుడు	కథానాయకుడు
శక్తసింహుడు	ప్రతాపుని తమ్ముడు
అమరిసింహుడు	,, * శిశిందుడు
గోవిందసింహుడు	,, ' సద్దాసులు
మానా	
రోహిదాసు	
అక్బర్	మొగలుచక్రవర్తి
సలీమ్	అక్బర్ కొడుకు
మానసింహుడు	ముస్లిమనాని
మహబత్	మొగలు సేనాధ్యక్షుడు
చాందేరి	అక్బర్ పరిషత్ శిష్యులు
మార్వార్	
బికానేర్	
అంబర్	
పృథ్వీసింహుడు	

స్త్రీలు

ఇర	ప్రతాపుని కూతురు
మెహెరున్నిస్సా	అక్బరు
బాలతున్నిస్సా	,, మేనగోడలు
జోశీబా	పృథ్వీసింహుని భార్య
షరా	గంధాలయమువారి అనుమతి లేక ఈనాటక
మాడరాదు	



FILE NO. మొదటి అంకము
SERIES 666

— మొదటి రంగము —

కోమలమీరు కాననాభ్యంతరము — కాళికాలయము

ప్రతాపుడు, రసపుత్ర వీరగణము, పురోహితుడు

ప్ర—జగన్నాథయగు కాళినమ్మఖమున ప్రమాణము
చేయుదము

అంద—అట్లే చేయుదము

ప్రతా—మాతృభూమియగు మేవారుకు ప్రాణము
లను ధారవోయుదము

అంద—(అట్లే అందురు)

ప్రతా—చిత్తూరు పునరుద్ధారణ మగువఱకు భూర్జ
పత్రములలో భుజింతుము

అంద—(అట్లే అందురు)

ప్రతా—అంతవరకూ తృణములపై శయనింతుము

అంద—(అట్లే అందురు)

ప్రతా—వేషభూషణములు పరిశ్యజింతుము

అంద—(అట్లే అందుక)

ప్రతా—మేము గానీ మా పుత్రప్రాతపరంజరకు
చెందినవారు ఎవరట గానీ మొగలులతో వివాహసంబంధ
ములు చేసుకొనము

అంద—(అట్లే అందురు)

ప్రతా—ప్రాణాంతము వచ్చినా ఆత్మగౌరవమునకు
హానికరమగు దాస్యము చేయము

అంద—(అట్లే అందుకు)

పురో—స్వస్తి! స్వస్తి! (తీర్థము చల్లుచు)

ప్రతా—రసప శ్రశూరలారా! ఓగన్మాత నవక్షమన
కత్తిముట్టి శకధము చేసివారు, దీనిని భంగము చేయజనదు
గోవిందసింహము—ప్రభూ! ప్రాణములుపోయినా
అట్లు జరగదు

ప్రతా—ఇట్టి ఘోరశపథ మేల చేశితిమో ఎఱుగు
దురా! దేశహితేషా బాల్యక్రీడ కాదు, అది ప్రకృష్టసాధన,
వట్టిచూపుతో గాని చాటుతో గాని సాధ్యమగుచు కాదు,
కవిత చెప్పినంతనే దేశోద్ధారణ కాజాలదు, అష్టకష్టములు
పడవలయును, ప్రాణముకొట్టి పట్టునలతో పంచేయవల
యును, హృదయమును చీల్చి రక్తము చిందవలయున
మంచిది, అవిరకాలమున కోమలమీను చేరుటకు ఆయిత్తులు

కండు, పొండ. (వారు పోయినవెక్క- ప్రతాపుడు పచారు చేయును)

పురో—మహారాణా! నేట శత్రువులు నిర్వహింప గలవా?

ప్రతా—గురుత్తమా! లేనిచో ప్రమాణ మేల చేయుదును—మాతృభూమి నడ్డరించు భాగ్యము అందరికీ అబ్బదు, కాని దాని యోగక్షోమముల్ ప్రాణములు వీడుట అందరికీ చేతిలోనిపని కదా?

పురో—ఈప్రతిభాసాధిరస్తు—(పోవును)

ప్రతా—బ్రాహ్మణశ్రీర్వాద మమోఘ మగుగాక!

అక్కర్! అన్యాయరణమున రహస్యముగా జయములుని వధించి, మా చిత్తూరు నాక్రమించితిని మేము రసపుత్రులము, అధర్మయుద్ధము చేసే వారము కాము-శత్రులమెనచో న్యాయయుద్ధమున చిత్తూరు చేజిక్కించుకొందుము—నీవు విజాతీయుడవు, దూరదేశమునండి వచ్చితివి-భారతీయులనండి ధర్మయుద్ధమనగా నెట్టిదో, ఏకాగ్రత, సహిష్ణుత, సహజ వీర్యము, దేశసేవ, స్వార్థత్యాగము లెట్టివో నేర్చుకో— నేను నీవు భారతవర్షమునకు సార్వభౌముడవు, కావున సింహాసనంబున నెక్కినాను, స్వదేశస్వధర్మదోహులునగు రసపుత్రుల సనేకుల మాచుచున్నావు. వారు నిన్ను బట్టులవలె పొగడుచుందురు అందు కొందఱు సమరభూముల వెన్నిచ్చి పోడిన పిటికిపందలు, మఱికొందఱు తమకన్యలను, భార్యలను

తోబుట్టువులను అధికారలుబ్ధులైమీచరణముల కర్పణచేయు
వారుకావునమీఅనుగ్రహమునకుపాత్రులైఉన్నతపదవులజేంది
యున్నారు మా కులమం దింకొకతెగ రసపుత్రులున్నారని
నిదర్శనము చూపెదను, వారు మాతృభూమిని పూజించుచు
నారీగౌరవము నిలువబెట్టుటకు, స్వదేశస్వధర్మరక్షణ మొన
ర్చుటకును ప్రాణములనైన 'పోగొట్టుకొన నుద్యుక్తులై, భవ
త్కృపాదత్త పురస్కారమును, తలదన్నవారు-నా జనకుడగు
ఉదయసింహమహారాణా నీబారికి వెరచి చిత్తూరు విడిచి
పారిపోవుట గంటివి-వారిపుత్రుడనగు నేను నీబలముల పార
దోలి చిత్తూరు కైవసము చేసుకొందునని ప్రతిన చేసితిని,
దాని నెట్లు నిర్వహింతునో కనుచుండుము (మోకరించి)
జగజ్జననీ, మహాకాళీ, నేను నిర్వర్తితప్రతిజ్ఞడ నగునట్లును,
ధర్మము జయించునట్లును, మహత్త్విము మాకు సిద్ధించు
నట్లును, మాప్రేయసి చిత్తూరు—పరపదదళితయగుచిత్తూరు-
మా వశమగునట్లును వరము ప్రసాదింపు మమ్మా' (శక్తిసిం
హుడు వచ్చును)

ప్రతా—తమ్ముడా, ఇంతవరకు ఎక్కడ నుంటివి?

శక్త—ఎంతవరకు?

ప్రతా—మేము కాళి నర్పించునపుడు నీ వేమిచేయు
చుంటివి?

శక్త—అలోచించుచుంటిని-

ప్రతా—ఏమాలోచించుచుంటివి?

శక్త—భవిష్యదంధకారమున వరుగులెత్తుచుంటిని
జీవితసమస్యల చిక్కుదీయుచుంటిని.

ప్రతా—కాళిని పూజించితివా?

శక్త—పూజా? లేదు పూజయందు నాకు సమ్మకము
లేదు, పూజవలన పుష్టిలేదు కాళికాదేవి నాలుక వెడలబెట్టి
సది, అబల, మూగది; కదలలేదు, మట్టిబొమ్మ, ప్రాణమూ,
లేదు, త్రాణాలేదు-ఆమెను పూజించిన నేమిఫలము? అంత
కన్న ఆలోచనయే శ్రేయము, కావున అట్లు చేయుచుంటిని,
సమస్యల చర్చించుచుంటిని

ప్రతా—ఏ సమస్యలు?

శక్త—జన్మాంతరవాదము సత్యమా? సత్యమని నేను
సమ్మతము, కాని అది నిజము కావచ్చును ఆకాశమున ధూమ
కేతువువలె మనుజుడు పృథ్వియందు కన్పించి హఠాత్తుగా
మాయమగును, మరి కనబడడు, ఇంకొకచోట నావిర్భవించు
నేమో? కొన్ని పదార్థముల సమష్టిచే నాత డావిర్భవించి
అవి విచ్ఛిన్నమగునపుడు మృతినొందును, ఇట్లు విచ్ఛిన్నము
లైన ఖండములు తలా ఒక జీవి కావచ్చును లేదా—

ప్రతా—శక్తా! ఇట్టి నిసూఢప్రశ్నల కల్పించుకొని
వాటిగూర్చి రాద్ధాంతసిద్ధాంతములచేయుటయేపని అనియెంచి
జన్మమంతయు జరుపుచుందువా? అట్టి ప్రశ్నల కంతములేదు.
నిష్పత్తియూ నిశ్శేషముకాదు ఇట్టి నిష్ఫలచింతల నికమాని
రమ్ము, యుక్తకర్మ నాచరింతము సహజసరళమగుబుద్ధి కేది

తోచునో, అంత కరణప్రవృత్తి కేది అచూలించునో, అట్టి పని చేయనలెను కాని వ్యర్థకాలయాపనమొందుకు ?

శక్త—యిక్కర్న! అదేది ?

ప్రతా—తమ్ముడా! దీనిరాలగు మన జన్మభూమిని గనుము పరపదళితయై, హృతాలంకారయు, ప్రవీణితయు నగు మాతృభూమిని వీక్షింపుము సోదరుల మిద్దఱమూ ఆమె నడ్డరించుటకు ప్రాణోత్సర్గము కావంతము అంతకన్న మహత్తరకర్మయూ, శ్రేష్ఠతరకార్యమూఉన్నదా? ఇదే ఉచితమగుపని

(భామాసా వచ్చును)

మంత్రీ ! విశేషములేమి ?

భామా—అశ్వము సిద్ధముగా నున్నది

ప్రతా—శక్తా ! రమ్మ, రాజధానిక, కర్తవ్యము లనే కము లున్నవి, కోమలమీరు పోదాము

శక్త—ఇదే వచ్చుచున్నాను (ప్ర)తాప భామాసాలు పోవుదురు) జన్మభూమియా? నేను దాని కెవడను? అది నా కెవరే? నేనిట పుట్టినంతమాత్రమున దీనిమెడ నాకు కర్తవ్య మేముండును? ఇటపట్టని వో నన్యదేశమున బుట్టియుండును లేదా, నముద్రమందో, ఆకాశమందో పుట్టియుండును జన్మ భూమి! ఇదేకదా నన్ను నిర్వాసితుని చేసినది? మూడడుగుల నీడయు, నాల్గింజల కూడు నీయభేకపోయినది! దానికె నా ప్రాణ మర్పించుట ఏమి ప్రభావము? ఏమి ప్రతాపము?

ప్రతాపా, మేనారు - కావు కావున, నీవు ప్రాణమర్పింతు
వేమో? నే నట్లేల చేయవలయు! అనాశ్శృంగము అది నాకే
మవును? ఏమీ కాదు దానికొరకు నేను చావనేల?

(పోవును)

—రెండవ రంగము—

(ఉదయనాగర తీరమున అమరసింహుడు)

అమర—రామరామ! ఇన్ని దినములనుండియు విశ్రాం
తియే లేదు అహోరాత్రములు యుద్ధోద్యోగమే కదా!
తండ్రిగారి కాహారము లేకు, నిద్ర లేకు, ఎప్పుడూ భటశిక్ష,
వ్యాయామము మంత్రాంగము మొదలగు వాటితోడనే కాల
క్షేపమగుచున్నది నేను మహారాజు పుత్రుడను మాటేకాని
సామాన్య సైనికులతో సమముగా రణవ్యవసాయము చేయ
వలెను కదా రాణాకు పుత్రుడనొటవల్ల లాభమేమి? మా
కందరికీ స్వేచ్ఛ అని పేరేకాని కోరి తెచ్చుకొన్న అసీమ
దారిద్ర్యము, సంతతిదైవ్యము, దుఃఖసేయ సర్వాభావమును
మమ్ముల హించుచున్నది ఏమి దేశాభిమానమో! అంతా
అగమ్యగోచరము అదే కక్కగాను వచ్చుచున్నాడు

(శక్తసంహుని ప్రవేశము)

కక్కా! ఇట్లు వచ్చినా లేల?

శక్త—ఇంట నుమ్మగా నున్నది, ఇచ్చట గాలివేయు

చున్నది ఉదయసాగరతీర మతిమనోహరము కావున నిట
పచారుచేయవస్తినని

అమ—మీరున్నచోట నిట్టి హృదము లేదా ?

శక్త—లేదు

అమ—కోమలమీరు మీకు రుచించినదా !

శక్త—ఆఁ కొంత మేలు

అమ—మా తండ్రిగారు మి మ్మిక్కడికి పిలువనంపుట
మొగలులతో యుద్ధము చేయుట కేనా ?

శక్త—కాదు వారు నా కాశ్రయము నిచ్చిరి

అమ—అటులనా ? ఇతఃపూర్వము మీరు నిరా

శ్రమియులా ?

శక్త—కొంతమట్టుకు నిరాశ్రయుడనే

అమ—తండ్రిగారును మీరును సోదరులూ ,

శక్త—ఔను

అమ—అట్లైన రాజ్యము తండ్రిగారి కెట్లులభించెనో,
అట్లే మీకు కూడ లభించవలయునే ?

శక్త—కాదు, ఆత డగ్గజుడు, నే నవరజుడను

అమ—అయిననేమి ? భ్రాతలేకదా ?

శక్త—శాస్త్రానుసారముజ్యేష్ఠునకు రాజ్యము సంక్ర
మించును, కాని కనిష్ఠునకు రాదు

అమ—అదేమి నియమము ? జ్యేష్ఠుడయినంతమాత్ర
మున అతడు శ్రేష్ఠు డగునా ? కాకున్న అట్టి నియమమేల ?

శక్త—నాకు తెలియదు (స్వ) ఇదొక మంచి ప్రశ్న
యే జ్యేష్ఠుడగునంతమాత్రమున శ్రేష్ఠుడు కాజాలడు, శ్రేష్ఠు
నకు రాజ్యమిచ్చుట యుక్తము, అతడు జ్యేష్ఠుడైనను సరే,
కనిష్ఠుడైనను సరే, అట్లుగాక కేవల జ్యేష్ఠునకే రాజ్యమిచ్చుట
న్యాయమని తోచదు ఇది గొప్పసమస్యయే.

అమ—కక్కా! ఏ మాలోచించుచున్నారు?

శక్త—ఏమీ లేదు చీకటి పడుచున్నది, పోదాము
పద

—మూడవ రంగము—

(చిత్తూరివరి లోయలో ప్రతాపుడు)

ప్రతా—అక్కర్! మేనారమును జయించినవాడవు
నీవు, కాని దాని పాలించువాడను నేను విశాలమగు నీప్ర
దేశము గృహశూన్యము చేయవలచి యిందలి గ్రామవాసుల
నందఱిని గిరిమర్గములలోనికి జేర్చితిని నేను బ్రతికియుండ
నిచటినుండి ఒక చిల్లిగవ్వనైన నీ ధనభాండారమును చేర
నీయను ఈదేశమున దీపముపెట్టుటకు దిక్కులేకుండుచే
రాజ్యమంతయు ధూఁధూఁయమాన ము, ఈప్రాంతమున
శ్మశానమందువలె నిస్తబ్ధత సలిచియున్నది రేల గుడ్లగూ
బలు పాతాడుచున్నవి సస్యక్షేత్రములందు రెల్లుదుబ్బులు
మొలిచినవి కాలిబాటలన్నియు ముండ్లపొదలచే నిండి కాన

డవివలె అగమ్యములయినవి ప్రశాంతజనావాసములు భీక
 రారణ్యమృగావాసము లయ్యెను జననీ, జన్మభూమి! సుం
 దరమేవారరాజ్యరమా, వీరమాతా! ఈనాటికి నీ కీవేష
 మబ్బెనా? తల్లీ! నిన్నెప్పుడు నావశము చేయజాలుదునో
 నాడు నాచేతులతో నిన్నలొకరించెద అతవరకూ నిన్ను
 శ్మశానసంచారిణియగు పరివ్రాజకావేషమున నుంచెద నీవు
 మొగలులకు దాసివగుటచూడ నాగుండెలు బద్దలగుచున్నవి,
 కడు పుడుకుచున్నది—అమ్మా! అమ్మా! నీకెట్టి దుర్దశ
 ప్రాప్తించెను!

(గోపాలు నొకని తోడ్కొని భామాసా వచ్చుచు)

భామా—రాణావారికి జయమగుగాక!

ప్రతా—భామాసా! ఏమి వార్తలు? ఈత డెవడు?

భామా—మహాప్రభూ! వీడు చిత్తూరుదుర్గము దట్టి
 నొకలోయలో మేలను మేపుచున్నాడు

ప్రతా—ఓయీ! నిజమా?

గోపా—నిజమే

ప్రతా—మేవారున నెచటనైన సేవ్యముచేసిననూ,
 గోమేషాదుల మేవిననూ మృత్యుదండన మొసంగుదుమాను
 మాయాజ్ఞ నెరుగవా?

గోపా—ఎగుగుదును

ప్రతా—అయినా మేకల నేలమేపితివి?

గోపా—మొగలదుర్గాధిపతి ముదలచే నటు చేసితిని

ప్రతా—నీకు ప్రాణాండన మొసంగినాను, నీకెవరు దిక్కు ?

గోపా—ఈవార్త ఆతనిచేవిని బడెనా ఆతడు నన్ను తప్పక కాచును

ప్రతా—అట్లే కానిమ్ము ఈవార్త నిప్పుడే ఆతనికి సంపెద భామాసా, వీని గొంపోయి చెరతోనుంచి నేటికి వారమునాడు వధించి, తల నొకవెదుగునకు గ్రుచ్చి, చిత్తూరు దర్గమునకు పోవు మూర్ఖమున పాతించుము. అది చూచిన వారిక మొగలులు చిత్తూరును జయించిననూ ప్రతాపుడే దానిని పాలించుననియు, అతని యాజ్ఞ మీరుట ఆట కాదనియూ విదితమగును (పోవుదురు) అమాయకుడా !

గోపాలా ! ఉద్ధతులమధ్య బేద వై తివి రావణుని పాపముచే లంక పాడయ్యెను, దుర్యోధనుని మూర్ఖతచే మహాత్ములగు భీష్మ, ద్రోణ, కర్ణులనమసిరి, నీవన నెంత ? ఇది నిష్కర కర్మ, కాని జననీ ! మేనాకురాజ్యలక్ష్మీ ! నీకొఱకు నేను నిష్కరుడను కావలసి వచ్చినది అందుచేతనే నిన్న భూషణ హీనను చేసి, ప్రియతమయగు పట్టపురాణికి పాతగుడ్డ కట్ట బెట్టి, కుటీరములయందు నివసించి, ప్రాణాధికులగు శిశువులచే కరోరదారిద్ర్యప్రత మాచరింపజేసి, నేను సర్వభోగముల వీడి సన్యాసినైతిని తమ్ముడా,

(శక్తసింహుడు వచ్చును)

కనబడెనా ?

శక్త—కంటిని

ప్రతా—దేనిని ?

శక్త—నిర్జనమగు నిచ్చోలును

ప్రతా—ఎవరూ కంట బడలేదా ?

శక్త—లేదు

ప్రతా—ఏల ?

శక్త—అదేమో ? చెప్పేవా రేరీ ?

ప్రతా—పురోహితు డేదీ ? అతడేకదా మొగలసేనా
గమనవార్త మనకు దెల్పెను

శక్త—ఇంటివద్ద లేడు

ప్రతా—అయితే మనరాక నిష్ఫలమే

శక్త—నిష్ఫలము కానేల ? ఇచ్చట అనేక వన్యమృ
గములు ఉన్నవి పులుల వేటాడుదము

ప్రతా—తునకు పులివేటా ?

శక్త—ఇప్పుడు చేయునదేమి ? ప్రభాతము మనో
హరముగా నున్నది, స్థలమూ నిస్తథౌరణ్యము, మార్గములు
నిర్జనములై భయావహములుగ నున్నవి ఇక మిగిలియున్నది
రక్తస్రావమే, మరుజాల రక్తము లభింపమి మరుజాదు లరక్త
పాత మొనర్తము

ప్రతా—చిర్రే తుక రక్తపాతమేల ?

శక్త—హేతువు లేకేమి ? అలుగులజిమ్ము నభ్యాస
మొనర్తము మీ గుఱి మంచిదో నా గుఱి మంచిదో పరీ
క్షింతము

ప్రతా—లక్ష్మ్యపరీక్ష చేయవలెనని యున్నదా ?

శక్త—అవును (స్వ) నా కాశ్రయమిచ్చునంత సామర్థ్యము నీకున్నదో లేదో? లేనిచో మేవారునకు రాణావగుటకు నీవెట్లు తగియుండువు? నేను నీయండచుండి నీయన్నము తిని నీకులొంగి యుండనేల?

ప్రతా—సరే, నమవుము నిదర్శనము మాతము—
వేటయు నాటయు కలిపినచ్చును (పోయి తిగ వచ్చి)
దీని నేను చంపితిని, ఇదే చూడు నాకోల!

శక్త—దీని నేను చంపితిని, ఇదే చూడు నాకోల!

ప్రతా—సరే పందిని పోతూడుదము పద (పోయి వత్తును)

శక్త—దెబ్బలుతిని పంది పోయినది

ప్రతా—ఎటూ స్థిరపడదాయె, నేను వేళ మీటి
నది—ఇకొకసారి పరీక్షింతము

శక్త—ఇకొకసారి యే... నేడే తేలవలయు

ప్రతా—ఎట్లు?

శక్త—మన మొకరికొకరు గురిమాతము

ప్రతా—బాగు! శక్తా, బాగు!

శక్త—ఇందు నష్టమేమి?

ప్రతా—ఇందు లాభమేమి?

శక్త—లాభము లేకపోవచ్చును, దాని చెడుగేమి?
కొంచెము రక్తియు చిమ్మునేమో? కంచుక మున్నది, మరణ

భయము లేదుకదా !

ప్రతా—ప్రాణభయము నాకెన్నడును లేదు

శక్త—అట్లయిన విలెక్కిడుము నరరక్తస్రావమున
కోరి యిటు వచ్చితిమి, నాల్గు రక్తబిందువులనై నాల్గుము,
విలెత్తి అమ్ము విగువుము

ప్రతా—నీవు చిన్నవాడవు, ముందు నీవు వదలుము

శక్త—ఇద్దర మొకసారియే వీగుదిము (సిద్ధులు
కాగా) పురోహితుడు వచ్చుచు

పురో—ఏమిది ? అన్నదమ్ములు నూరు ఆలమునకు
బూనితిరా ? వీరవరులారా ! శాంతము పూనడు

శక్త—బ్రాహ్మణోత్తమా ! దూరమున నుండుము,
లేకున్న నీచావు తప్పదు నరరక్తపాతము కావలె, నలుగుల
వదలవలె

పురో—మృత్యువునకు జంకువాడ గాను నరరక్తము
నాసించుచుంటిరా ? ఇదే కొనడు, నే నిచ్చెది (పొడిచు
కొనును)

ప్రతా—ఆఁ ! ఆఁ ! బ్రాహ్మణోత్తమా ! ఎంతిసని
జేసితివి ?

పురో—దీని కేమి ? ప్రతాప ! శక్త ! మిమ్ము శాంతి
పరచుట కిట్లానర్చితిని అన్నదమ్ము లిల్లు కలహింపజెల్లునా?
దీనినుండియే దేశ మింతదీనదశకు వచ్చినది, కావున శక్త !
సోదరకలహమును పెంచకుము (మృతి)

ప్రతా—శక్తా ! ఎంతవని జేసితివి !

శక్త—ఇట్లుగునని నే నెంచినె తిని

ప్రతా—నీకుండియే ఈబ్రహ్మహత్య సంభవించినది
నీజ తకము చూచినవారెల్ల నీవు స్వదేశమునకు సర్వనాశ
హేతుభూతుడ వగుదువని చెప్పిరి నాకు నమ్మకము లేకుం
డె, కాని నే డది ప్రత్యక్షమయ్యెను

శక్త—ఈబ్రహ్మహత్య నావలన కలుగుట నిజమే

ప్రతా—నీవు నిరాశ్రయుడ వని నిన్నాదరించి యిట
జేర్చితిని జన్మభూమి నుద్ధరింపనమకట్టిన నేను తద్వినాశ
హేతుభూతుడవగు నిన్ను నాయొద్ద నుంచజాలను, కావున
ఇప్పుడే నారాజ్యము వీడి పొమ్ము

శక్త—మంచిది నాకు సెలవిమ్ము (నమస్కరించును)

ప్రతా—పొమ్ము నే నీబ్రాహ్మణుని కన్నిసంస్కారాదులచేయించి పాపపరిహారార్థము ప్రాయశ్చిత్త మొనర్చు
కొనెద (పోవున)

*

*

*

*

—• ఆరవ రంగము •—

దర్బారు—అక్కరు శక్తసింహులు

అక్క—మీరు రాణాప్రతాపసింహుని సోదరులా ?

శక్త—చిత్తము

అక్క—ఏ యుద్దేశముతో నిట వచ్చినారు ?

శక్త—మొగలసైన్యముతో రాణా నెదిరించుకోర్కెతో వచ్చితిని, రాణాను మీపాదాక్రాంతుని చేయవలెనని నాముచ్చట ఆతఁ డైన్యరక్తమున మేవారభూమిని సక్తము చేయవలెనని గా కోరిక

అక్క—దాన మాకు లాభమేమి ? మేవారము నుండి నేటివర కొకచిల్లిగవ్వయైన మాభాండారమును వేరలేదే ?

శక్త—రాణాను జయించినచో పుష్కలమగు రాబడి వచ్చును ఆతని యాజ్ఞాబలముచే మేవారము నేకు సేన్యము కాలేదు, లేకున్న అది బంగారుపండదా ? ఒకనాడు మీ సేనాధిపతియాజ్ఞవే నొకకు మేవారభూమియందు మేల మేపి నాడని రాణా వానిచంపించెను మీరిది వినేయుండురు

అక్క—మీకు మా కెట్టిసాయము చేయగలగు ?

శక్త—నేను రసపుత్తుడను, యుద్ధకుశలుడ, రాణాతో పోరెదను, రణమున గెల్చెగ- సైన్య మిందు

అక్క—దాన మీ కేమిలాభము ?

శక్త—ప్రతిశోధ ! నా అప్పు తీరును

అక్క—అంతేనా ?

శక్త—అంతే

అక్క—మీకు నేననిచ్చిన రాణాను జయించగలరా ?

శక్త—జయించగలననియే నా సమ్మతియు ప్రతాపుని సైన్యబల మెరుగుదును, యుద్ధకౌశల మెరుగుదును, అభి

సంధి తెలుసుక, సైన్యచాలనాప్రణాళి తెలియక ప్రతా
పుడు వీరం, నేను విడ, అతడు క్షత్రియుడు, నేను
క్షత్రియుడ, అతడు రసపుత్తురి, నేను రసపుత్తురిడ అతడు
జ్యేష్ఠుడు, నేను కనిష్ఠుడ ఒకనాడు ప్రసంగవశము, “జ్యేష్ఠు
డైనంతమాత్రమున అతడు శ్రేష్ఠుడు కాకలడ”ని ఆతని
పుత్తురి డమరసిహుడు నాతోననెను ఆమాట నాహృదయ
మున నాటియున్నది, నిజ మిప్పుడు తేలవలయును

(దావారిక డు వచ్చును)

అక్క—దావారికా ! మానసింహమహారాజుగా కేమి
చేయుచున్నారు ?

దానా—మహాప్రభూ! చూచి వచ్చెదను (పోవును)

అక్క—మీరు మహారాణావారికి కృతజ్ఞుని వింటిని

శక్త—ఎట్లు?

అక్క—అతడు మీ కుపకారము చేయనేలేవా?

శక్త—చేయకేమి? మా తండ్రిగారు నన్ను చంపుట
కాజ్జ నీయగా—

అక్క—మీ! మీతండ్రిగారు మిమ్ము చంప నాజ్జ
పించిరా? ఎందుకు?

శక్త—నా బవితేరిహారము నాకర్జింపుడు, సార్వ
భౌమా! నే నైదువత్సరము వా నై యున్నప్పుడు కత్తి
నొకదానిని జూచి దాని మొర పరీక్షించుటకై నాచేయి కోసు
కొంటిని-నేను జర్మభూమి కభిశాపరూపుడనియు, తన్నాశె
రి

హేతువు ననియూ నాజాతమున నున్నదట. అందుచే నిన్ను, కోచముగా ఏనాడు వెయి కోసుకొంటివో ఆనాడు నాజాత కము తప్పక సఫలము కాగలదనియు, దుస్సాద్యములైనా సాధింపగలవాడననియు భీతిల్లి న తండ్రి నామణమునకు సమ్మతించెను

అక్క—చిత్రముగా నున్నది!

శక్త—సార్వభౌమా! ఇం దాశ్చర్యమేమి? ఎరప్రత్యే యనేయబుద్ధులు అట్లే చేయుదురు భీమడు ఉదయసింహ రాణాను ప్రభువు వా నెఱుగరా? చిత్తూరుముట్టడినా డాతమి కాపరుషునివలె కాళిబలము చూపకున్న అపట్టణసౌభాగ్య నూర్య డిస్తమించునా?

అక్క—ఏమి? యువకుడా! చిత్తూరు రాజపుత్రుల పరిపాలనముగండి మొగలుల పాలనములోనికి వచ్చుచేత దాని సౌభాగ్యము పోయిందా? ఇప్పుడు సౌభాగ్యము లేదేమి?

శక్త—సార్వభౌమా? ఎట్లుండును?

అక్క—మీ గాటవికులు అనాగరికులు కావున రాజ్య శాసన మెఱుగరను మీ రొప్పుకొనరా?

శక్త—రాజపుత్రులనాగరికులతో తులకలనాగరికులతో నే నెఱుగను, కాని యేజాతీవానినూ మేము బర్బరలమని ఒప్పుకొనట నే నెవలేడు.

అక్క—అనాగరికులు గాక డి రాజపుత్రులు మొగలుల కేల లొంగిరి?

శక్త—నుసభ్యులకు రోమాయు లాఁకికులకు గాథు లను లొంగలేదా?

అబ్బ—రోమాయులు ధర్మమున విడిగమున పరా జితు లై

శక్త—అబ్బా! గాథులు ధర్మపగాయణు లాటచేతనే రోమాయులను జయింపజాలరా? సార్వభౌమ శేఖరా! ఈ ప్ర స చమున ధర్మమే సదా జయకు కొందు అధర్మ మెప్పు డును పరాజితమైనచో నీపృథ్విపై నది గుంపవలెకే అంతరించి యుండు ఇప్పటివలె మూడుపాడి మల నకువలెకపోవును ఇప్పు డా ధ్యాయార్తమున అధర్మప్రనాహము హద్దుమీటి సభ్య రాజ్యములయందు సాగుచు ధర్మద్రుమమును భగ్నము, మగ్నము, ఉగ్నముగను జేసి తాను పాదుకొనియున్నది. అయినా సర్వశక్తుడు, న్యాయమూర్తి, దయామయుడు సగు పుష్పమేష్వరు డీ ప్రపంచమునకు సూత్రధారియు కర్ణధారియు నని శాస్త్రములు ఘోషించుచున్నవి! ఇది యుక్తియుక్తమని తోచదు

అబ్బ—సగే- మీ చరితము దెల్పుడు- తండ్రిగాడా మిమ్ము చంప నాజ్ఞానాగినపిమ్మట నేమి జరిగెను?

శక్త—ఘాతకులు కన్న కధ్యభూమికి గొంపోయిరి, అక్కడ సాలు బ్రాణిపణియగు గోవిందసింహుడు డగపడి, నాపై స్నేహకృష్ణుల సారి, వి, తన కుత్తరాధికారిగా నన్ను పెంచు కొనడలచి మాతండ్రిగారిని నా ప్రాణభిక్ష యూచించెను.

ఇల్లాతడు నన్ను గ్రహించిన అగ్నికాలకున కాతనికి పుత్రో
దయ మామొక ఇంకొక ప్రతాపసింహుడు మేవారమునకు
రాణాలయ్యెను అతడు గోవిందసింహుని నిర్బంధమున నన్ను
నిజరాజధానికి రప్పించి తన ప్రాసాదమున సాదరముగ సాకు
చుండెను- అంతట—

అశ్వ—మీకు మేవారముగకు సర్వనాశహేతుభూతు
లని మీ అన్న యెఱుగనా?

శక్త—ఎఱుగకేమి? ఈవార్త దేశమంతటా మ్రోగు
చుండెను

అశ్వ—అట్లైన మీయన్నగారు మీకు మహాహాప
కారము కావింపలేదా?

శక్త—పకారమా? అచ్యాయముగా స్వీయజన్మ
భూమికి, స్వీయరాజ్యమునకు, స్వీయస్వస్థ్యమునకును
వంచితుడైన నన్ను తనరాజ్యముగకు రప్పించుట ప్రతాపు
నకు విధి- ఉపకార మెట్లగును? అందుకై నేను కృతజ్ఞుడ
గానే! నారాజ్యము గాకు లభింపనేలేదు—అతడు మేవార
మునకు రాణాయగుటకునూ నే నశనియాజ్ఞావహుడనగు
భృత్యుడ నగుటకునూ హేతువేమి? మేమిద్దరము సోదరు
లముకామా? అతడు జ్యేష్ఠుడగుట సత్యము, నేను కనిష్ఠుడ
జ్యేష్ఠుడైనంతమాత్రమున సత్యము శ్రేష్ఠుడగునా? సార్వభౌమా
మాలా నెవరు శ్రేష్ఠులో పరీక్షనైన కొకనాడు కడంగితిమి,
తిత్తణమే బ్రహ్మహత్య ప్రాప్తించుటచే నిజము నిశ్చితము

కాలేదు అని నిర్ణీతమై ఆతడు నన్ను నిర్వాసితుని చేసియుం
డెనా నా కేక్షోభయు లేకపోవును తత్పూర్వ మాతడు నన్ను
పోదోయిట కేవల మన్మాయము దానికి నేను ప్రతిక్రియ
చేయజూచుగదా

అక్క—ప్రతాపునకు మీయం దయిష్టమా?

శక్త—లేదు, మే మిష్టుమే

అక్క—అతనికి మీయందు నమ్మక మున్నానా?

శక్త—లేకేమి?

అక్క—అట్లైన నేదైనా యముచే అతనిని మావశము
చేయక మొదటనే పోరజూచెద గేల?

శక్త—ఆ పని మాచేతగాదు సార్వభౌమా!
సెలవు (లేచును)

అక్క—కూర్చుండుదు అందువలన నాపకయేమి?
జగడము మాని చాతురిని కార్యము సాధింపగల్గునెడ వృధా
రక్తపాత మొనర్పనేల?

శక్త—సామ్రాట్, మీకు సుసభ్యులగు ముసలి
మానులు కావున అట్టి నయనినయములు, వంచనయు మీకు
చెల్లక మేమో, బర్బర రాజభ్రాతృలము — బంధుత్వ
మాపాదించెనా, హృదయపూర్వకముగా ఆలింగన మొనర్తు
ము, శత్రుత్వ మలనడెనా, శత్తితో కుత్తుకను త్తరింతుము,
గుప్తాచురి కావ్యచహారము మాచేత గాదు బయట బంధు
త్వము, లోన శత్రుత్వము మే మెఱుంగము, రాజభ్రాతృడు

బంధువైన, రాజు రాజుడే, ప్రతిహింసయ దునూ రాజు
 బుత్రుడే ధర్మమున నకు విశ్వాసము నున్న, నిరీశ్వరవాని
 ని, సామూఖ్యదోహిని, సమమయములకు ప్రకూచ
 కను నిజమే కాని రాజపుత్రుడన, తదనుచితకార్య
 మొర్చిన

అక్క—మానసింహము తుత్రియులతో చెక్కుగు
 యుద్ధసింహుడైనను కార్యములకెల్ల కౌశలమున సాధుని గురి
 గును పలుసార్లు రాజపుత్రులపై దాడివెడలి, బలము
 చూపి బెడరించి వారిదోలకే కాని యుద్ధము చేయులేదు

శక్త—అతడెట్లు చేయకేమి? లేనిచో మీనేనాధి
 పతి కాగలడా? మాబోంట్ల నది రుచింపదు

అక్క—అతడుమాత్రము రాజపుత్రుడు కాడా?

శక్త—అతని తల్లి గ్రామ రాజపుత్రులనెడింటని

అక్క—మీ భ్రాతృమేమి?

శక్త—చెట్టున బట్టి సంఘ మాగుట్లు వంశమున బట్టి
 పలుదెలుగుల రాజపుత్రులు వెలువడిరి వాటియు నతడు ప్రభు
 వువారి శ్యామకపత్రుడు-కావున మీతోడ రాజాధింజ
 భోగముల ననుభవించుచున్నాడు, నా కట్టిబంధుత్వము లేకు
 మానసింహునకు ప్రభువారిసోదరుడు నగు, నా కట్టిభాగ్య
 మబ్బలేదు

అక్క—నరే మీరు విశ్రామాగారమున కేగుచు
 యధోచితాజ్ఞను రే పొసంగెదము

శి క్ష— (పోవున)

అక్బ—ప్రతాపసింహా! ని అమ్మను నాచేతిలో చిక్కి
నాడు, ఇక నీచన శత్రు? యధ్యమధ్య నిట్టిసుయోగము నాకు
అభివృద్ధికున్న, విపులమగు నీ కూర్మార్కవర్తమును నేను జయిం
పగల్గుటెట్లు? మానసి హమహారాజు నాకు సహాయకారి
కాంక్ష మొగలసామాజ్య మింతవఱకు పెరుగుటెట్లు
(మానసింహును వచ్చును)

మహారాజా! అభివాదము

మాన—సాక్షాత్తామ శేఖరా! జయోస్తు! ప్రభువు
వారు గొన్న దలంచుటకు హేతు వడుగవచ్చురా?

అక్బ—ప్రతాపసింహుని తమ్ముని శక్తిసింహుని
గంటిరా?

మాన—ఇప్పుడే త్రోవలో జూచితిని ఎదురుపడిన
గావై పేకలక్ష్యముగ నాతడు మాచెరు

అక్బ—అతడు నిర్భీకుడు, కులాభిమాని, విద్వాంసు
డు, వ్యంగ్యప్రియుడు. స్వార్థ రశ్వముగక్క వేటొకచింత
ఆతనికిలేదు సారవంతమగు న్యక్తియే, కాని సానబట్ట
వలయును

మాన—ప్రతిహింసాపరము—

అక్బ—ప్రతిహింస కాదు, ప్రతిశోధ- ప్రేమయు,
ప్రతిహింసయు నాతనిహృదయమును చేరనేరవు ఒకరు తన
కీడుపరిచినది విశ్లేషముగా గొనుటయు, ఒకరు తానీ

యవలసినది నిశ్శేషముగా నిచ్చుటయు నాతనిధర్మములు,
ఇతరముల నాతడు మన్నించువాడు కాదు వంశాభిమాన
ముత్కటము, భాత్రుపేమ సరేసరి

మాన—ప్రభువువా రాజ్యాపిచున దేమి?

అక్క—ప్రతాపసింహుడు మేకలమేసిన తురకవాని
నొకని చంపించెనని మీరు విన్నారా?

మాన—నేను వినలేదు

అక్క—మన సేవల ముమ్మారు నాశనముచేసి మూడు
పట్టణములను మట్టిలో కలిపెనని వింటిరా?

మాన—వింటిని

అక్క—ఈక్రూరవ్యాధుము నెంతకాల మిట్లు స్వే
చ్ఛగా సంచరింపనిచ్చుట? ఆతనిపై దాడిచేయుట కింతకన్న
నెక్కుడు సుయోగము లభించునా? మీ అభిప్రాయమేమి?

మాన—నేను శోలాపురమునుండి వగి?వచ్చునపుడు
త్రోవలో ప్రతాపుని సందర్శించెద, సామామ్యపాయములచే
గాని కౌశలముచే గాని ఆతని వశపరుచుకొనజాలినచో, రక్త
పాతము లేకనే కార్యసాధన మగుచు, అది సర్వోత్తమము
కానిచో యుద్ధము సిద్ధము

అక్క—సర్వకార్యముల సహకారీని నిర్వహించు
భారము మహారాజావారి భుజస్కంధమున మోసితిమి

మాన—ప్రభువువారి కటాక్షము (అక్కరు పోవుచు)
నే నీప్రస్తావమునకు సిద్ధపడే పచ్చితిని రేవా వివాహమును

గూర్చి తండ్రిగారు వీఖి నంపిరి ప్రతాపసింహుని అగ్రసుతు
డగు అమరసింహున కామె నీయవలెనని నాకున్నది ప్రస్తా
వము చేసిచూచెద-ప్రతాపు డొప్పుకొనుననియే ఊో చెడిని
అది ఉత్తమోత్తమము కళంకితమగు మా అంబరువంశ
మున నిష్కళంకమగు మేవారంత్తముచే పరిశుద్ధి చేయవల
యునని ఎన్నినాళ్ళను డియో యోచించుచుంటని మేము
పతితులము-దుష్పథానువర్తియగు విపులరసపుత్రకులమందు
ప్రతాపా, నీశుభనిష్కళంకపతాకి మొక్కటియే పరిధవిల్లు
చున్నది ధన్యోసి! ధన్యోసి!—(పోవుచు)

—* ఓడవ రంగము *—

[మొగలప్రాసాదోద్యానమున మెహెరున్నిసా
దాలతున్నిసాలు]

దాల—చూడు, చూడు, మెహెర్, పావురముల
గుం పెట్లెగురుచున్నదో—చూడవేమే?

మెహె—ఆ! పావురము లెగురుటలో చూచుట
కేమున్నదే?

దాల—అది ఆశ్చర్యజనకము కాదా? పృథ్విలో నింత
కన్న వింతలేవే?

మెహె—వింతలకు కొదవా, పృథ్వి నెల్ల నిండియున్న
వాటిని వెతికనేల?

దొల—వదీ—కొన్నింటిని చెప్పము, విందును

మెహె—అట్టె న వినుము—మొదట—ఈ పృథ్వియే
 వింతయైనవస్తువు—పనిలేదు, పాటులేదు, అవసరము లేదు,
 సూర్యునిచట్టా ఎప్పుడూ తిరుగుచుండును ఎందుకో ఎవ
 రూ ఎరుగరు పిమ్మట—మనష్యు డొక ఆశ్చర్యజనకమగు
 జంతువు, మాంసపిండరూపమున జన్మించి సంసారతరంగముల
 యం దనక్షణము పడుచు లేచుచు నుండియుండి యొకనాడు
 మాయమగును ఎటుపోవునో ఎవ్వరూ ఎరుగరు కృషణుడు
 ధనమును కూడబెట్టునే కాని అనుభవింపజాలడు—ఇది వింత
 కాదా? ధనవంతుడు తనసొత్తంతయు న్యాయముచేసి తుద
 కింటింట బిచ్చమెత్తుకొనును ఇదొకవింత పురుషగణము—
 బుద్ధిమంతులమని అమితగర్వమున మెలంగుచు పెళ్ళిచేసుకొని
 తమంతటతామే వలలో చిక్కుకొందురు కూటికీ గడ్డకూ
 వెలియై కాలుసేతులు కదల్చలేక గోతిలోనుండి బయటికి
 రాలేరు ఇది యొకవింత

దొల—అయితే, స్త్రీలు నివాహమాడుదురుకదా,
 ఆమూర్ఖతకూడా వింతకాదా?

మెహె—ఆడవాళ్ళలో కొందరికి పెళ్ళి అవశ్యాచా
 రము పెద్దవారయినప్పుడు పొట్టకూ బట్టకూ ఉండజూచు
 కొనవలెను కదా? నేనూ—అక్కరు సార్వభౌముని కూతురిని
 ఇంకొకని చెట్టబట్టి, అతనికాళ్ళపై బడిన నది యొకవింత—ఏ

మందువా? తినుటకున్నది, కట్టుటకున్నది-కావున పెండ్లి
యాడుట పెద్దతప్పు, మతిమాంద్యము

దొల—నీవు పెళ్ళిచేసుకోనని నిశ్చయించుకొని
హాయిగా కూర్చున్నా వా?

మెహె—పెండ్లియాడనని నిశ్చయించుకొంటిని గాని
కూర్చోలేదు

దొల—అదేమే?

మెహె—యత్నయసువచ్చిన కారతన-చేయుటకా
పనిలేదు—కాయక్లేశ మక్కఱలేదు-అట్టి నే నెట్లుండవల
యునో అట్లుందును కుట్టెదను, కూనరాగముతీసెదను, పండు
కొందును, మేలుకొనియెద-ఆవులించెద-ఒడలు విరిచెద చిటి
కవేసెనె—పెండ్లికానిపడుమనగుట కుట్టుచూ ఓమర్ ఖాయ్య
మ్ చదువుచుందును-చిత్తచకోరమును చిత్రశాలలదూలము
లపై వ్రాలునట్లు చేయుచూ, అలసత నావలతోసి ప్రపంచ
మందలి జంతువిడంబనముల చూచుచు, పురుషగణమున
నామనమునకు నచ్చినవారిని వెదకుచుందును

దొ—వెదకివెదకి ఎవనినైనా ఎంచుకొంటివా? లేక
ఊరక వెదకి విసిగి, వేసారి, వెక్కనపడితివా? నీమదికి నచ్చిన
వా డెవడే?

మెహె—అది నీవడుగుట న్యాయమా? నేను నిశ్చ
యించితినే అనుకొమ్ము-అది నీకు చెప్పతగునా?

దొల—కూడకేమి? నేను నీ కాపురాలను కానా?
అంతరంగబంధువును కానా?

మెహె—నీబంధుశ్వము నాశరీరమును జొచ్చి శల్య
గతమైనది, కాని ఈవిషయ మంతకంటె లోనిది-ఈ స్థూల
శరీరాంతర్గతమైనూక్ష్మశరీర మున్నచో దానికి చెందదగినది,
బయట పడనీయకూడదు సరే, నీ వింత విపరీతముగా
నిర్బంధించుచున్నావు గాన నాచిత్తచోరుని యాకారమును
స్థాళీచులాకన్యాయమున-దిజ్మాత్రసూచకముగా నెఱిగింతును,
వినుము

దొల—మంచిది, సావధానమైన యున్నాను నీచిత్త
చోరుని పోల్చుకొన గల్గుదునేమో చూచెదను-

మెహె—నా మానసహరుని అందము విచము, చం
దము గనుము

ముక్కు—ఉన్నది- చెవులు- అంతజాగ్రత్తతో పరి
శీలింపలేదు, కాని ఉండియుండును అతడు నవ్విన ముత్యాలూ
రత్నాలూ రాలునో రాలవో యెరుగను, కాని పల్వరున
కాన్పించుచు రోదనము చేసినా, వాని ముఖసౌందర్యము
హెచ్చదు, పాడుచున్నాడను భ్రమ పుట్టదు—నా ప్రాణ
కాంతుని పట మింతవరకు నెరింగించితిని కదా? శేషించినది
నీవే ఊహించుకొనుము, లేదా ఇంకొక తూరి చెప్పెదను

దొల—అబ్బో! నీ చిత్తచోరుడు నా కన్నులకు
కట్టినట్లున్నాడే!

మెహె—ఇదిగో, చూచిచూచి వాని పనిచేదవు
నుచూ! అందువలన విశేషనష్ట ముండదు, మా తాడిగారికి
నూర్గురుకంటె నెక్కుడు భార్యలున్నాగు కాని, నీవు వాని
వలనకున్న కార్యనరణి అనుకూలించుచు

(సలీము వచ్చును)

సలీ—మెహెర్! ఇక్కడేమి చేయుచున్నారు?

మెహె—ప్రపంచమునందలి వింతల చాలతమ వర్ణింపు
మన్నది, కావున కొన్నిటిని వివరించితిని

సలీ—ఏదీ, చెప్పుము, నేనకూడ విందును

మెహె—చాలత్, ఏదీ చెప్పు, నీకు ముఖస్థముగా
నున్నవి కాబోలు- చలకలాగు పల్కవే- ఏమి చెప్పితినో నేను
మఱచితిని- సలీమ్, నాకు కల్పనాశక్తియే కాని స్మృతిశక్తి
లేదు-చాలతమ కొత్తదారుల తొక్కనేరదు, కాని దాని స్మృతి
శక్తి దృఢమైనది- నేను దొరికినదానినెల్ల న్యాయముచేయు
దును, చాలతమ దాని ఖర్చుచేయక ఆయముసేయును ఆ!
జ్జిప్తికి వచ్చినది- కృపణుడు యావజ్జీవము కూడబెట్టిన దానిని
వానికొడుకో మనమడో త్వరలో కాజేయును- ఇది యొక
వింత.

చాల—ఇదొక వింతయూ? సలీమ్, నీవు చెప్పుము

మెహె—ఇది వింతకాదా? సలీమ్, నీవు చెప్పు

సలీ—దీనికేమి? ఇంతకన్న నెక్కుడు వింత యొకటి

కానున్నది

మెహె—దాల—ఏది? ఏది?

సలీ—అక్క, సార్వభౌమునితో రాణా ప్రతాపసింహుని యుద్ధము. ఈ వ్రుడిమిని సర్వోత్కృష్టమైన అమితశక్తియును సగు సార్వభౌమునితో నొక యుద్ధక్షత్రియునకు సంగ్రామముట ఇంతకిన్ని వింతకలదా?

దాల—వాని మతి పోయినట్లున్నది

సలీ—నేను నల్లే మొదట అనుకొంటిని, కాని కొద్ది కాలముక్రిందట సార్వభౌముని మూడుసేనలు ముక్కలు చేయుట చూడ ఆతడు వెనకాడనజేర్చుచు చూర్గురు రసపుత్తు) లేచుచు ముగిసెచికుల వేచ మడచిరి

మెహె—మీకు ధోరయద్ధమున వారిని పరాజితులు జేచురాదా?

సలీ—ఈ గారి అదే జరుగును మానసికమును శోలాచరముచుండి మిగిడినట్లునప్పుడు ప్రతాపుని దర్శించి ఆతని సైన్యబలము యుద్ధప్రక్రమయు పరిశీలించి వచ్చును ఆత డెవ్విధి నైన ప్రతాపుని వశపఱచుకొనెనా సరే, లేకున్న యుద్ధము తప్పదు

మెహె—యుద్ధమునకు నీ వేగుదువా?

సలీ—నేను వెళ్లకున్న నెట్లు? ఆడదానివలె గాజులు తొడిగించుకొని నగళులలో గాడుకొనుమందువా? లేక గుడ్డి వానివలె కుడిచి కూర్చుండుమందువా?

మెహె—నీవు పోవుచో నీ వెంట నేచకూడ
వచ్చెదను

సలీ—నీవా?

మెహె—ఏమి? వింతగా నన్నదా?

దాల—మెహెరుతో చేచకూడా వత్తు

సలీ—బాగుబాగు! మీ యుద్ధక్షేత్రమునకు వచ్చి
ఏమి చేయుదురు?

మెహె—యుద్ధ మెట్టిదో చూచెదము తేలుచుగా
మావద్దచేరి “ఇట్లు యుద్ధమొనర్చితేమి, అట్లు శత్రువుల
జంపితిమి” అని మీరు బడయి గొట్టుచుండురు. కావున
మీరు నిజముగా యుద్ధమెట్లుచేయుదురో మేము స్వయముగా
చూడవలయును

సలీ—మేము యుద్ధము చేయకున్న జయాపజయంబు
లెట్లు నిర్ణయింపనగును?

మెహె—నేను చెప్పనా? ఈవైపు కొన్నిఫిరంగులు
ఆవైపు కొన్నిఫిరంగులూ ముందు పేల్చెదరు ఆవెన్క నొక
నాణెము తీసి ఒకప్రక్క పడిన నొకపక్షమువారూ ఇంకొక
ప్రక్క పడిన ఇంకొకరును జయించినట్లుచూచొని ఒక ముసలి
వీరు డానాణెమును గట్టిగా గోటికొ నెగురజిమ్మున పిమ్మట
నాణెమున కేసక్కు తిరుగబడిన నాపక్షమువారు జయించిరని
నిశ్చయించి భేరిలు మ్రోగింతురు అంతేనా?

సలీ—వాహ్వా! అట్టైన సేనలేలా?

మెహె—వార్తలను తీసుకొనిపోవుటకు—మనుష్యులను పిల్చుటకూ చూపములకు భీతిగొల్పుటకూ, నేనలుండవలదా? సలీమ్—నీవు విలాసపుకుడుడవు—నీకు యుద్ధము చేతనగునా? ఏమే డాక్, ఏమందువు?

దొల—నిజమే

మెహె—పాలుత్రాగుబిడ్డవంటి నుకుమారివి, నీకు యుద్ధప్రశంస యేల? బాలకా!

సలీ—సరే—మీరే చూచెదరుకదా! నే నెట్లు యుద్ధముచేయుదుకో వేరే చెప్పనేల?

మెహె—అట్లే కానిమ్ము

సలీ—తండ్రిగారి అనుమతి వడసి మిమ్ము తప్పక నావెంట గొనిపోయెదను, అంతా మీరు చూడవచ్చును.

(వెళ్ళుచు)

మెహె—(నవ్వి) సరీముకు పురియెక్కించి తమాషా చూడవలయు, ఇట్టి ఇట్టిభోగి పట్టుచుని ఒకదెబ్బకు స్మృతి తప్పి పడిపోడా?

దొల—సార్వభౌముడు వచ్చువేళ అయినది, నేను పోయెదను

మెహె—ఇదే మంచినమయము ఆతని అనుమతి వడయుటకు—ఇచటనే యుండుము

దొల—బాబో! నే నుండజాలను

మెహె—ఎంత పిరికిదానవే? సార్వభౌముడు

శ్రుతిమీ, భూతమా? అతని చూచి మనము పారిపోనేల?

దొల—నే నుండజాలను (పోవును)

మెహె—తండ్రిగారన్న దొలతు భయపడుకు, నాకు భీతిలేదు లోకమంతటకీ సార్వభౌమును కాని నాకు తండ్రి కాడా? ఇంటిలో నాతని ఆధిక్యము సాగునా?

(అక్కకు వచ్చును)

అక్క—అమ్మా! మెహెర్, ఒ టరిగా నున్నా వేమి?

మెహె—దొల తి తమకూ ఇక్కడనుండి మీరు వచ్చుచున్నారని యిప్పుడే పరుగెత్తిచది

అక్క—ఏమి?

మెహె—అదేమో? మీశత్రువులు మిమ్ముచూచి జడియవలయును గాని మా కేమి భయము?

అక్క—నీకు నేనన్న భయము లేదా?

మెహె—రవ్వంతయూ లేదు- మాకంటికి మీరు మనష్యులనలెనే కన్నుకుదురు, ఓల్లీచుల్తానలైన నేమి తురుష్కు సార్వభౌములైన నేమి? మిమ్ము చూడ మాకు భీతి జనింపదు, గౌరవము జనించును

అక్క—ఏమి?

మెహె—ఒకవంక వృద్ధులు, ఇంకొకవ క జనకులు

అక్క—విజనుమ్మా! నన్నచూడ సంతానమునకే సంతానమైన నన్నిక ప్రేమించువారెవరు? సలీ మిప్పుడిటు వచ్చెనా?

మెహె—వచ్చెను—అక్కల్లు మీకు రాణా ప్రతాప
సింహునితో రణమా?

అక్క—కావచ్చు మానసింహుకు రాణాను
చూడబోయెను, అతడు వచ్చినప్పిమ్మట నది నిశ్చితమగుచు

మెహె—సలీ గూయ్యుమున కేగునా?

అక్క—పోకతీరదు—అతనికి యుద్ధముచేయు నభ్యా
స ములవడవద్దా? మానసింహు ం చిరిచివిచు?

మెహె—తండ్రి! నా దొక మనవి

అక్క—చెప్పుము

మెహె—నెరవేర్చెదవా? ముందు చెప్పుము

అక్క—అదేమి? నేను నీమధ్య చెల్లింపనా, మెహెర్!

మెహె—నేనూ చాంతూ ఆయుద్ధముగు జూడబోవు
దుము

అక్క—సరిసరి స్త్రీలు యుద్ధభూమికి పోవుమరా?
వా రచ్చట చేయునదేమి?

మెహె—స్త్రీలు చూడ బోకూడదా? స్త్రీలు మను
ష్యులు కారా? ఎల్ల కాలమూ అంత పురకారాబద్ధులై యుం
డవలయునా? వారికి మాత్రము ముచ్చట లుండకూడదా?

అక్క—ఇదేమి ముచ్చట? ఇది సంభవమా?

మెహె—సంభవము కాకేమి? సత్యమే తంగులకు
కుతూహల ముండవచ్చును కాని, తనయ, కుండకూడదా?

అక్క—నే నెప్పుడైన కుతూహలుడ నైతినా?

మెహె—కాకేమి? చిత్తూరుకు జయించి మగిడిన నాకు “థార్న్” ఉగు వీరు ప్రచ్ఛన్నుడై శత్రువధ సల్పుట నిపు విగతవా? అని నన్ను మీరకుగి నేను హిందువుల పురాణములనుండి వాగివధయు ద్రోణునిచురణమున చెప్పగా మీరు నివ్వెరపడలేదా?

అశ్వు—అదియు గిదియు నొంటే?

మెహె—ఏమైనానరే తండ్రీ! నాకు యుద్ధము చూడవలెనను కోర్కెగలదు, నెరవేర్చువా?

అశ్వు—యద్ధ మగునప్పుడదా?

మెహె—అయిన నేకగా చూడబోవుట

అశ్వు—అప్పు డాలోచింపవచ్చున లే (పోవుదురు)

— విమిదన రంగము —

(ఉదయసాగరతీరమున రాజపుత్ర సర్దారులు,
మానసింహుడు)

మాన—నా యభ్యర్థనమున మీరు కావించిన యీ ఆయోజనమునకు ప్రతాపసింహమహారాణావారికి చిరకృతజ్ఞుడను

భామాసా—మా ప్రస్తుతావస్థయందు మహారాజు గారికి యోగ్యములగు ఏర్పాటులు జగగుటెట్లు? దాని నెఱింగియే ప్రభువువారు మా యత్సాహాన్యభ్యర్థనమును ప్రస్తు

తించుట మా భాగ్యము—లోపముల గున్నింతురుగాక

మాన—ప్రతాపసింహమహారాణావారి ఆతిథ్యగ్రహ
ణము సతిరాజుత్రునకు సమ్మానహేతువు

గో॥ సిం॥—మానసంహమహారాజా! సత్యము

మానా—మహారాజుగారు మాటలయందు మహా
రాణావారియెడమక్కువజూపుచూ, మంత్రణమున మనకులము
నకు పరమ శత్రువుగు పాదుషాపక్షము వహింతురు, నకల
విషయముల సార్వభౌమునకు దాసులు

గో॥ సిం॥—మానా! ఊరకుండుము ఈత డక్కగని
శ్యాంకపుత్రుడు కాడా? అట్టివాని కిన్య మెద్దికన్యము?

భామా—ఆతడెట్టివాడైనను మన కతిథి ప్రభూ!
మానామాటల పాటింపకుడు

మాన—ఆత డన్నది సత్యమే అందు ప్రమాద
మేమి? అట్టికుడు శ్యాంకపుత్రుడ నగుటకు నే నుత్తరదాతను
కాన, ఆకార్యము నావలన కలుగలేదు ఆతని పక్షమున
నాల మొరచ్చుట స్వయంకృతము, ఆతనిపై కత్తి నెత్తుట రాజ
ద్రోహము కాదా?

గో॥ సిం॥—మహారాజా! రాజద్రోహ మెట్లగును?

మాన—ఆతడు భారతవర్షమున కేకచ్ఛత్రాధిపతి
కాడా?

మానా—ఏ యధికారమున?

మాన—శక్త్యధికారమున భారతసార్వభౌముడెవడో

యుద్ధములందు పలుమారు స్థిరపడుట లేదా ?

మానా—యుద్ధమంతి మునునదా ? న్యాధీనతానిర్వహణమునకొనర్చు సంగర మొకవత్సరమున గాని, ఒక శతాబ్దమున గాని అంత మొందునది కాదు అది వంశపరంపరాగతము

మాన—కాని అది కేవలము నిష్ఫలము ప్రభూత బలదూ, అపరిమిత సాధనసంపన్నదూ అగు సార్వభౌమునికి ప్రతిఘటించి కలహించి వృధావృత్తపాత మొనర్చుట వల్ల ఫలమేమి ?

మానా—మానసింహా ! ఫలాఫలములు దైవాధీనములు, మనసహజవివేచనానుసారము కార్యనిర్వహణ మొనర్చవలయును కాని, ఫలాఫలముల బాధ్యత మన కేల ?

మాన—ముందువెస్క లారయక మొగియుట మూర్ఖత గాదా ?

గో॥సిం—మహారాజా ! ఇదియే మూఢత యెనచో స్రవచమండలి ఉచ్చస్రవృత్తులూ మహాత్వమూ కూడా ఈ మూఢతయందే నిహితముగనుచున్నవి ఇట్టి మూఢ్యముచేతనే సాధ్యయగుస్త్రీ ప్రాణములు విషమగుగాని సతీశ్వము విడువదు ఇట్టిమూర్ఖతచేతనే, స్నేహమయియగు మాత సంతానమును సంరక్షించుటకు జ్వాలావహ్నిలో దుముకును ఇట్టి మూర్ఖత మూలముననే, ధర్మవిధానువద్దులగు భారతీయులు కుత్తుకల నుత్తరితురు కాని కొర్రాను చేపట్టరు మానసింహా ! ప్రతాప

సింహాసనం దానిలోకి వెళ్ళిపోయింది, వాని యొక్క స్వేచ్ఛ
 రక్తం మహాస్వేచ్ఛాను మోచుకుంది, అట్టి గొప్పగానీ, అట్టిగానీ
 ఎదిరిపోయింది. అలాంటి సందర్భాలలో అతని గొప్పగానీ
 చాలాలు! వీరిలోని నవ భారతమునీ, నీ గొప్ప సత్తా
 మాటలు రాసుకుంటే ?

(అమరసింహాసనం వద్ద)

అను—మానసి మా సహారాజా! (అనుకుంటూ) మానసి
 మానసి సహారాజా! మానసి సహారాజా! మానసి సహారాజా!
 జేయుడిని మాతంత్రిగా, మానసి సహారాజా!

మాన—చారిత్రా

అను—వారికి అలా పట్టిగా ఉన్నట్లు, నే డాహానీ
 స్వేచ్ఛాని మాట వింటుంటే చాలా వెన్న మానసి గలది
 మాటలాడుదురు

మాన—అటు నా తెలిసి, అనుకుంటూ ఈ
 తలచొప్పికి కారణము తెలుసుకుంటే, నాపైకిని భుజితుట
 వారికి గిట్టకు ఇన్నాళ్ళూ మా సహారాజాజానీ స్వేచ్ఛ
 మానసి మానసి మా ఆడబిడ్డల మొగిలుకిచ్చి పెట్టి
 చేపించు వాడు మా మొనకాడనీ అట్టి నే నింత రకం గానా
 కెదురుగ రణముచేయట మానితిని గేటియిడి మిమ్మా
 ఆర్యావర్తమున నడుగుపెట్టినీయక మీకు ప్రక్కలోని బల్లె
 మై మీ అవాంకారము మావ్యముచేయమన్న నాపేత
 మానసింహుడు కానని వారిలో ఎవరే చేయము

(ప్రతాపసింహుడు వచ్చుచు)

ప్రతా—మానసింహా! మా రాజా! ముది మాపే
ప్రతాపుకొండ దూరమున ప్రతిఘటించి నిలవగలదు సార్వ
భౌమ రాజులైన నావాసింహులు ఇది నేనాధిపతియగు
మా సింహుని శత్రువులను వెరచిన గాడు మీరు
నేను నా కిదియై విచ్చేరి లేకున్న వచుదడలో నెవ
రెక్కవ నష్టములో నేనా తేలియుండు సర్వసర్వంసహాచక్ర
మున కేకచ్చతాధిపతియై రుక్మశాధిపతియైన నేలు సార్వ
భౌమశాఖ సర్వసేవాధిపతియగు మానసింహమహారాజే సమర్థు
డొ, లేక దీక్షుడు, గృహహీనుడ, ప్రతాడితులనగు ప్రతాప
సింహుడ నష్టములో నేడే ప్రియమందు ఇప్పుడైనామించి
పోరేను మీ యిచ్చానారము సమరభూమిని మరకు
సమావేశ మగుగాక!

మా—ముదిది అట్లే కానిక, అచిరకాలమున
చూడకొందు (పోవుచు)


మానా—అయ్యో! మానసింహా! నీవు నచ్చేటపుడు
నీ మామ అబ్బాయి కూడా వెంటగొని రమ్మ

ప్రతా—మానా! ఊరకందము బందుగులారా!
అగ్రామము మన కలవనీయున్న సమరకాలము పరీక్షిత
మగు కాల మానన్నమనుచున్నది మానసి హుడు తన
పరాభవమును అర్చకులకు నివేదించి అతనికోపమును రగు
ల్పక మానకు ఈ వైరగిని మనకు చేతులార ప్రజ్జరిం

చితిమి, దానిని వీరరక్తాభిషేచనమున నార్పవలయు
 యుగ్ధున జయమే రానిండు పరాజయమే రానిండు, అది
 దైవాధీశము మొగలాల ఎదుట నష్టీషముల నంచువారము
 కామనియూ మేవాగుకోసము ప్రాణములనైన వీడుదుమని
 యూ ప్రతిక నొనర్చితిమి, దాని మరవఁద్దు యుగ్ధసన్నద్ధుని
 గండు జే! మేవారలక్ష్మికి జే!

అందఱు—రాణాప్రతాపసింహునకు జే! జే!! జే!!!





రెండవ అంకము

— రెండవ అంకము —

(సరీము శిబిరమున మెహెర్ దొలతులు)

మెహె—ఏడీ? సరీము లేడే? సరే— వాని రాకకై
వేచియుండము

దొల—మెహెర్, నేను నీకు కోపము వచ్చినట్లున్నది.

మెహె—కోపము రాదా? యుద్ధము చూచుటకే
కదా ఆగ్రాప్రాసాదమున వీడి వచ్చితిమి యుద్ధము యుద్ధ
మన్నమాటయేకాని యుద్ధమేదీ? తూర్యధ్వని భేరీరవమూ
అప్పుడప్పుడు వినబడుచున్నవి, ఉలుకూ లేదు, పలుకూ లేదు
ఇల్లు నిశ్చింతోదాసీనత నుండుట నాచేత గాదు, ఇటు నొక
నిమిషమైన నుండనొల్లను, నేడే యింటికి పోదము.

దొల—నీ యభిప్రాయ మెరుగవేకున్నాను యుద్ధ
ము చూడవచ్చునపు డెంతో గండరగోళమయ్యె. ఇక్కడకు
వచ్చునరికి “ఇదగో నేను యుద్ధము, రేపు యుద్ధము”ని గడుపు

చున్నారు నివోపికపట్టజాలక పడేపడే చారిపోవును నను
చున్నావు, వివరీతముగా నున్నదే నీ హృస్వత్తి!

మెహె—యుద్ధ మెక్కడ? నేటికి పదిహేను దిన
ములు గతించెను, సైన్యములు ముఖాముఖియై యున్నవి,
ఇరుతెగువారూ కన్న లెట్టినేయుచున్నారే, కాని ఒక
సారియైన తలపడిరా? వారి కంతధైర్య మెక్కడిది? పట్టి
కోలాహలమే! ఊహలు, నేనిక సహింపజాలను, ఇప్పుడే
పయన మయ్యెదను అదే సలీము—

(సలీము వచ్చును)

సలీ—మీరు నాశిబిరమున కేల వచ్చితిరి?

దాల—మెహెరుకు చాలాకోపము వచ్చినది

సలీ—ఎందుచేత?

దాల—“నేడే పయన మయ్యెద న”నుచున్నది

సలీ—బాగుబాగు- యుద్ధము చూడకే?

మెహె—ఏదీ? యుద్ధమే లేదే ఒకదెన రసభుక్తులు
ఇంకొకదెన మొగలులు-తోలుబొమ్మలవలె నిలిచియున్నారు,
అప్పుడప్పుడు థాంథాం అనిపించుచుందురు- యుద్ధము
చేయరు, బేరీమృదంగముల వాయిం చరు, పిరికిపండులు! ఇదే
యుద్ధమెనచో నికి చూడనక్కరలేదు- మేకలకలలు మెత్తని
వారివలె గన్నట్టుచున్నారు

సలీ—అట్లుకాదు యుద్ధమగుచు భీరుడు కుత్సితము
నగు మానసింహుడు సేరాధిపతి బొటచే యుద్ధ మిట్లు నీరు

గారుచున్నది- ఆతనికి రసపుత్తుల నెదుర్కొనుటయన్న
అడలు—నేనే నేనాధిపతివైనచో—

మెహె—సీవు నేనాధిపతిని కావా? కట్టబొమ్మవా?
ఇందుకా యిటు వచ్చితివి? ఇచటి వ్యవహారములు చూడ నా
కొళ్ళు మండ్ల చున్నది, నన్ను పంపివేయుము, నే నిట నుండను
సలీ—ఎట్లు పంపుదును? నిన్నిప్పు డాగ్రాకు పంపుట
సుకరమా?

మెహె—సుకరమే కానీ, దుష్కరమే కానీ, నన్ను
లేపు ప్రొద్దుట ఆగ్రాకు పంపకతిరదు- లేకున్న అంతా మట్టి
లో కలిపెదను

సలీ—ఏమి చేయుదువు?

మెహె—మానసిగువద్దకు పోయి “యుద్ధము
చేయుదురా? లేక న న్నాశ్మహత్య చేసుకొ మ్మందురా?”
అని అడిగెద, రెండును నాకొకటే, ఇక నొక్కదిన మిక్కిడ
నేనుండను

సలీ—యుద్ధము చూపుమని పిచ్చిగానివలె పట్టుబట్టి
చేసిన గోలయేమి? ఇప్పు డింటికి బోవుదునని నిర్బంధించుట
యేమి? స్త్రీజాతిస్వభావమిది- ని న్నననేల? కాళ్ళు పట్టుకొను
టయే కొరత పెట్టితివి!

మెహె—ఆ కొఱత నిప్పుడు తీర్చెద (సలీముకాళ్ళను
పట్టుకొని) నాకు విసుగు పుట్టుచున్నది- వీరిబాధలులని భయ
పడి మీవెంట వచ్చితిని, కాని వాస్తవముగా మీరందరూ

భీమలు, మేకకుండునంత ధైర్యమూ తెగువయూ మీకు లేవు. పదములంటి పట్కచిన్నాను రేపు మనకో జయము యెదిరికో నిశ్చితము కావలయు. ముసుగులోని యీగుద్దు లాట మాన్నివేయుము, లేదా న న్నింటికి బంపుము. యుద్ధ మన్న నా కసహ్య మగుచున్నది

సలీ—మంచిది లెమ్ము నే నిదే మానసిహునితో మాటాడి కార్యక్రమము నిరూపింతును స్త్రీలు ధన్యల, అందు నీవు పరమధన్యవు. పాదుషా మద్దులబిడ్డవు. నా ప్రియసోద రివి. సీముద్దు చెల్లింపమా?

మెహె—ఏమి చేయుమందువు? ఇచ్చటి పరిస్థితుల జూడ నెవరి కొడలు మండదు? (సలీము పోవును)

దాల—మంచియెత్తు వేసితివే

[శక్తసింహాడు “సలీమ్” అని పిలుచుచు లోనికి వచ్చి “ఓహో! ప్రమాదము! మన్నింపుడ”ని తోడనే పోవును]

దాల—మెహెర్, ఇత డెవడు?

మెహె—రాణాప్రతాపసింహుని తమ్ముడు శక్తసిం హుడు. పాత అందకాడే! హాయిహాయి! ఏమందువు?

దాల—ఔను ఇతడూ కాదు అతడూ

మెహె—గొప్ప విద్వాంసుడని వ్యంగ్యప్రియుడని కూడా సలీము చెప్పుచుండును ఆహా! ఇటువచ్చి నిమిషమైన నిలువడాయె. ఆగిన మాటాడించియుందును ఇది యుద్ధ క్షేత్రము కావున దృష్టిదోషమును పాటింప నక్కరలేదు.

మన యాచారములలో నీ“ఘోషా” యన్న నా కొళ్ళు
మంట మచల పదిమంది చూచిన మనహాపరాశి తగ్గనా?
గౌరవము తరిగిపోవునా? మన శిబిరమునకు పోరాము ఏ
మాలోచించుచుంటివి? అతడు తిగగ రాడు-అదేనా నీవు
కోరునది? (పోవుదును)

—*మూడవ రంగము*—

[మానసింహుని శిబిరమున సచిము మహాబత్ ఖానులు]

సలీ—మహాబత్, ప్రతాపుని సైన్య మెంత?

మహా—దాదా పిరువయివే లుండునని చాగలు
చెప్పుచున్నారు, పిమ్మట భిల్లుల సైన్య మున్నది

సలీ—ఇరువైరెండు వేలే నా? అంత మెట్లన్ననూ
ప్రతాపుని పట్టదల మాత్రము ప్రశంసనియము, బారతసార్వ
భౌముని వృథునైన కెదురుగా నిట్ట స్వల్ప సైన్యముతో నిలు
చుట అసన్యసామాన్యము! అతని నొకసారి చూడవలెనని
యున్నది

మహా—సమరక్షేత్రమున నాతని చూడక తీరదు
యద్ధరంగమున నాతడు సేనాముఖమున నుండునుగాని
మొగలప్రభువులవలె వెనుకబడువాడు కాదు

సచి—యుద్ధమందలి ఫలాఫలములను నీ సమరకౌశల

మున నిక్షిప్తము జేసితిమి, ఆ వినతండ్రికి తగినవాడ వనిపించు కొనవలయును సుమా!

మహా—యద్ధమున నెగ్గుట నిశ్చిత మయినట్లే మన సేన శత్రుసేనకు నాల్గురెట్లున్నది, అందుపై మనకు ఫిరంగులున్నవి, ప్రతాపున కవిలేవు ఇంతేకాక మానసింహమహారాజు దళవాయియై స్వయముగా మన సేనల నడుపును

సలీ—ఈ మానసింహుని పొగడ్త విన్న నాకు తలనొప్పి యద్ధప్రసంగము వచ్చునగుడెల్ల తండ్రిగా రీతని నానుమే జపించుచుందుగు మానసింహుడు పాదుషావారి కిష్టదై వము, ఈతడు లేకున్న మొగలసామ్రాజ్యము సాస్థాసితము కాదు కాబోలు!

మహా—ఇం దబద్ధ మేమున్నది? కాకన పర్వతపంక్తి మొదలు ఆరకా వరకు, వింధ్యహిమవత్పర్వతముల మధ్యనన్న ప్రదేశములలో మానసింహుని బాహుబలము లేకున్న నేదేశము మీకు కై వసమయి యుండును? ఇది పాదుషాకి తెలుసును, ప్రతాపసింహమహారాణా పరాక్రమము కూడా వా రెడగుదుక, కావుననే యీ యద్ధమున నాతనికి సైన్యాధిపత్య మొసంగిరి.

సలీ—చాలాల్పము! మహాబత్, మానసింహుని పేరు వినివినె చెవులు చెముడుపట్టినవి ఆత డట్టిదూర్జయవీరు డైనచో నిజమకుటము నేల కాపాడ కొనలేకపోయె? స్వాధీనతాగర్వమున ప్రతాపునివలె శిరము నెత్తుకొనక మొగలసార్వభౌ

ముని పదరజమును తలపై నేల దాల్చును?

మహా—ధాతవ్రాత! యువరాజా! విధివిలసితము!

(మానసింహుడు పట్టము పట్టుకొని ప్రవేశించును)

మాన—యువరాజా! వంగనము, మహాబత్,

సలాము—మేవారసైన్యము కోమలమీరు పశ్చిమదిశను గిరి

శ్రేణిచే సురక్షితము, అటబోవు దారి అతిసంక్లిష్టము—రెండు

పుల నుచ్చమగు పర్వతశ్రేణి, ఆమధ్య రసపుత్రానేన

యున్నది, ఆవెక్క భిల్లధనుర్ధరు లున్నారు, ఇదిగో పటము!

మహా—అట్టైన కోమలమీరు చేరుట దుస్సాధ్యమే!

మాన—దుస్సాధ్యమే కాదు, అసాధ్యము రసపు

త్రానేన నిప్పు డెదుర్కొనుట యుక్తిసంగతము కాదు, వారు

మనపై బడువటకు మన మేమియు చేయక వేచియుండవల

యును, లేకున్న ప్రమాదము తప్పదు

సరీ—మహారాజా! నిరుద్యోగులమై యిచ్చట నెన్ని

నాళ్ళు ఉండుట!

మాన—ఉండవలసి నన్నాళ్ళు యధాయోగ్యముగా

అన్ని యేర్పాటులను కావించితిని

సరీ—నలదు మన మిప్పుడే వారిపై దాడియాడు

దము

మాన—యువరాజా! అట్లుకాదు—వారు పయి

కొనుదాకా మన మాగుట శ్రేయము మహాబత్, నీవు

పోయి నాయాజ్ఞ ననువర్తింపుము

సలీ—అట్లు జరుగకూడదు. మహాబత్, రేపుదయ
మున శత్రువులపై బడుటకు సిద్ధముగా ఉండుడని నా సేవల
జ్ఞాపించుము

మాన—యువరాజా, సర్వసేనాధిపతిని నేను.

సలీ—నే నీయుద్ధమున సాక్షిగోపాలుడనై వేషక
జూడ ఎంపబడితివా?

మాన—నిన్ను సార్వభౌముని ప్రతినిధిగా తెచ్చితిని.

సలీ—అనగా అర్థ మేమి?

మాన—అర్థమా? నీవు సార్వభౌముని నామస్వరూపు
డవు, ఆజ్ఞాస్వరూపుడవు, చిహ్నతుభ్యుడవు, నిన్ను గాక సార్వ
భౌముని పాదుకలు తెచ్చినను యధేచ్ఛము కార్యక్రమము
పజరుగలను

సలీ—అబ్బా! ఇంత గర్వమా? మానసింహా!
(కత్తి దూయును)

మాన—యువరాజా! కత్తి నొరలో నుంచుము,
లేకున్న తుప్పుపట్టుచు వృథాక్రోధప్రకటనమున ఫలమేమి?
ద్వంద్వయుద్ధమున నీవు నాకు సముడవు కావని యెఱుగవా?
సైన్యమంతయు నాచేతిలో నున్నది, నీవశమున లేదు

సలీ—నీవు నాయాధీనమున లేవా?

మాన—నేను నీతండ్రిగారి అధీన మండలివాడను, నీ
యాధీనమున లేను వారి యాజ్ఞానుసారము సర్వస్వాతంత్ర్యము
వడసి యుద్ధభూమికి వచ్చితిని నీకృష్యములయెడ సాధ్యమగు

నంతవరకు చేయిచేసుకొనను నన్ను ధిక్కరించి నీనల్లరిచేసి
తివా పిచ్చివానికివలె సంకల్ప వేయించి అందుకు సమాధాన
మీయన సీసవో సార్వభౌము నెరుట నిచ్చెద మహాబత్,
నీవుపోయి నాయాజ్ఞను సేవలకు దెల్పము (పోవుదురు)

సలీ—మంచిది యుద్ధము ముగించుచున్నది, ఇందుకు
తగిన శాస్త్రీ కావించెదను భృత్యున కింత తలబడునా?
(పోవుడు)

—నాల్గవ రంగము—

(యుద్ధభూమిని శిబిరములో శక్తసింహులు)

శక్త—ఇదే మేవాగు నా జగ్మభూమి యగు మేవార్.
నా మంతనమున మొగలనేన సువర్ణప్రసూవగు నీదేశముపై
నేను ప్రస్తుతమైనది-అచిరకాలమున నీ భూమి నిజసంతాన
రక్తపాతమున ఆర్ద్రమగుచు మున్నేరక్తముచు నిజసంతాన
మున కొసంగినదో దానినే నేను మరలపుచ్చుకొను చున్నది
నరే-ఇచ్చి పుచ్చుకొనుచున్నది-అప్పు నేటితో తీరును
ప్రతాపా! నీకూ నాకూ ఇచ్చిపుచ్చుకొనట నేటితో నంత
మగుచు నీవు నన్ను మేవారునుండి తరిమితివి, నే నాముఖము
నేను తీర్చుచున్నాను రావణుడు విభీషణుని లంకనుండి తరి
మెన, విభీషణు డాబదులు తీర్యకు నేను నల్ల బుర్రము
క్తుడ నయ్యెద, నిన్ను మేవారునుండి పారదోలెద. ఈదేశ

మును చీల్చి చెండాడి శ్మశానము కావించి దానిపై ప్రేత
వలె నంచరించెదను, అంతే- అంతకు మిక్కిలి సేయువాడ
గాను. నా కీరాజ్య మక్కరలేదు, మొగలులనుండి యెట్ట
పురస్కారమూ అభిషింపను నా హృదయమున ద్వేషము
గాని లోభముగాని హింసగాని లేవు కేవలప్రతాపయుగా
విముక్తియే ప్రకృతిచేసిన అన్యాయమూ సంఘ మగపర
చిన అవిచారమూ, రాజొనగించిన స్వేచ్ఛాచారమూ, వీటికి
నా చేతనెంత నట్లు ప్రతీకార మొనర్చెదను. జాతిగొప్పగి,
నేను కొద్దివాడను, కావున నొంటరిగా కార్యము నిర్వహింప
నేరక పరులనాహూయ్య మపేక్షించితిని-నే నొనర్చిన దన్యా
యమా? కాదు ఇందు రవ్వంతయూ అన్యాయము లేదు
నాయెడ గిన్నరుకబడిన ఘోరాన్యాయమును న్యాయరూప
మున పరివర్తింప జేయుచున్నాను, ఉచితశాసనమునకు భం
గము వాకిలై, కే వాభంగపాటు నొంగించి స్వసమన్వాయ
మును స్థాపించుచుంటిని, అన్యాయ మొనర్చుట లేదే?
(మెహెర్ నచ్చును) ఎవరది?

మెహె—నే నక్కర మా కూతురను, నా పేరు మెహె
రున్నిసా

శక్త—(లేచి) సార్వభౌముని కూతురవా? నా శిబిర
మునకు రాగతమేమి?

మెహె—అయ్యా! నీవు ప్రతాపసింహుని సోదరు

డవు కదా ఆతని ప్రతిపక్షియగు పాదుషాపక్షమున నుండుటకు గతమేమి?

శక్త—ప్రతాపుని సోదరుడనే- అప్పటిర్ప నిట వచ్చితిని.

మెహె—అట్లైన నీయుద్దేశముంటే నాయుద్దేశము మహాత్తరము, నేను మిత్రత్వ మాహించుటకు వచ్చితిని నీకు వింతగా నున్నదా?

శక్త—అదే ఆలోచించుచుంటిని

మెహె—నీ వాలోచించుకొనుము, నేను కూర్చుండెదను

శక్త—న నిట్లాదగింపవచ్చుటకు హేతు వడుగ వచ్చునా?

మెహె—ఆట-క మేమి? అడుగవచ్చును నేనొక చిక్కులో పడితిని

శక్త—ఏమి చిక్కు?

మెహె—గట్టిచిక్కే సలీము నాతమ్ముడు, నేనూ దొలతున్నిసాయును యుద్ధముచూచుటకు వచ్చితిమి ఇది నీ వెటిగేముందువు యుద్ధము చూడవచ్చితిమా, యుద్ధమే లేదు అగణ్యానేన యిట కుడిచి కూర్చున్నది, మేమిది చూచుటకు రాలేదు. ఇక మాకు చేయుట కేమున్నది? ఇంత వరకూ దొలతుతో మాటలాడుచుంటిని-దానికి నిద్రవచ్చెను బాబో! ఏమి నిద్ర! ఈగోలలో ఎవ్వరికైన గాఢనిద్రపట్టునా?

దానికి పట్టినది నే నొంటరి నైతిని, నీవుకూడ నొంటరిగా
నిట నుండట జూచి నీతో ముచ్చటపవలయునని వచ్చితి,
నీవు మంచివిద్వాంసుడవని సలీము చెప్పినాడు

శక్త—చిత్రముగా నున్నది నీచర్య!

మెహె—దీనిగూర్చి నీ వాలోచింపవలదు నేను
సార్వభౌముని కూతురునైనను మా యమ్మ రసపుత్రవనిత
నీ మక్కుమొకమెరుగని నేను హఠాత్తుగా నీతో మాట
లాడవచ్చుట చిత్రమే, అంత పురస్త్రీని కావున ఇట్లు రాగూడ
దని యెంచుచుంటివి కాబోయి? బేను-ఇట్టి దృశ్యము నీ
కపరిచితమై యుండును

శక్త—అపరిచితమే—దానికేమి గాని, నీ కట్లాంట
రిగా అర్ధరాత్రవేళ నాశిబిరమును జొచ్చితివని వినిన సలీ
మేమనుకొన్నను-సార్వభౌము డేమని యెంచును?

మెహె—ఆధయము నీకు వలదు, సార్వభౌము
డేమియు ననడు, అతనికి నామాట ఉత్తమలక్ష్యము, నేను
గీచినగీటు దాటువాడు కాదు ఇక సలీమా? ఆతడు మాత్ర
మేమనును? నే నాతని తోబుట్టువున, పెద్దదానన, చిన్నతన
మున పురుషులకంటె స్త్రీలు విజ్ఞులుగుట నీవెఱిగేముందువు
అందుచే సలీము నేనేమి చెప్పినా నమ్మువాడు గాని మాఱు
పల్కజాలదు ఒకవేళ నేమైరయన్ననూ ప్రయోజన ముండ
దు ఆ అడుగ మరచితిని, నీవు వివాహితుడవా?

శక్త—కాను నాకు వివాహము కాలేదు.

మెహె—అది దుఖహేతువే.

శక్త—ఏల?

మెహె—నీభార్యతో గూడ నీవు యుద్ధమునకు వచ్చినచో నే నామెతో పరిచయము చేసుకొని కాలక్షేప మొనర్చుచుందును నీకు పెండ్లి కాలేదా? వింతయే!

శక్త—ఏమి?

మెహె—నాకూ పెళ్ళి కాలేదు సరేకాని, నీ కేల పెండ్లికాలేదు?

శక్త—నదుటవ్రాత-నా దౌర్భాగ్యము

మెహె— దౌర్భాగ్యమో, సౌభాగ్యమో నే నెఱుగనుకాని పెండ్లిగూడు ఆచారము చాలకాలమునుండి పారంపర్యమై యన్నది-ఇంక కొంతకాల మిట్లే యుండును ప్రేయసుల ప్రథమసంభాషణ ఎట్లుండునో యెరుగుదువా? విన కుతూహల మగుచున్నదా? నవలయందూ ప్రబంధముల యందూ వర్ణంపబడినరీతిని వారు మెలంగిరా, హాస్యాస్పదులు కాకతీరదు “ప్రియా! నీవు దగ్గరలేకున్న నేను జీవింపజాలను” అని నాయకు డనిన, “ప్రాణేశ్వరా! ని న్నొకక్షణమైన బాసి నచో నేను ప్రాణములత్యజింతును” అని నాయిక బదులు చెప్పును పెండ్లికిముందు వా రొకరినొక రెరుగరు మూడు వాల్గుదినములవరకే యీ ముచ్చటలు-భిక్షరినొకడు వెతకు కొనుట-సరసము లాడుకొనుట-ప్రణయకలహములు-అనుక్షణ

విరహతాపము! అప్పుడు వారిని మాచినవారి కీమాటలు నిడి
మనియే భావన కలుగును

శక్త—రీ వెప్పుడును ప్రేమవాగురుల చిక్కికొని
లేదా?

మెహె—లేదు, లేదు-అట్టి సుయోగమిదివరకు నాకు
లభింపలేదు ఇంతవరకు నేనెవ్వరినీ ఎలచుటలేదు న న్నెవ
రైనా వలతురన్న ఆశకూడా లేదు-

శక్త—ఏమి?

మెహె—పురుషు లెవరైనా వలపువలలో చిక్కు
కొనవలయునన్న స్త్రీ సౌదర్యవలీ కావలయునట' ప్రబంధ
ములబట్టి జూడ నాయకుడు గంధర్వకుమారుడు కావలయు,
నాయిక అస్పరస కావలయు-కుసుమియకు రాజకన్యావివా
హముగూర్చి యెక్కడను వ్రాసియుండలేదు నా కన దినము
నగపడున దట్టిదే.

శక్త—ఎక్కడ చూచితివి?

మెహె—అద్దమున-నా రూప మేమియు బాగుగ
నుండదు కన్నలు అర్థరాంతములు కాకపోయినను వాటి
యందు విశేషలోపము లేదు-కనుబొమలు-కలిసి మేళవించిన
కమనీయము లట, నా కళ్లులేవు-నా ముక్కుకొంచె మెత్తుగా
నుండిన మేయి యుండును ప్రకృతమ స చప్పిడి- మా
యమ్మముక్కు మాతంద్రీముక్కును అందమైనవే - నా
చెక్కిళ్ళు నొక్కుకొనిపోయినవి అబ్బే!-నేను ఏమీ బాగుం

డను, కాని, మా దానితుచక్క చినుక్క, నే నెంతకురూపినో
 ఆమె అంత రూపసి-నావలన స్త్రీలోకమునకు ఘటించిన,
 లోపము నామె తుడిచివేసినది-పరస్పరావలోకనమున నాకు
 లాభమెక్కుడు, నేను దివారాత్రయు దివ్యసందరభిగ్రహవలోక
 మున తనియుడుందును, ఆమె అద్దమే చూడను (సన్యాసిని
 వచ్చును) ఈమె ఎవతె?

శక్త—నీ వెవతెవు?

ఇర—నా పేరు ఇర-రాణాప్రతాపసింహునికూతురను.

శక్త—అమ్మా! ఇరా! కూర్చుండుము-ఈ వేష
 మేల? కలగనుచున్నానా?

ఇర—కక్కా! కలగాదు, నేను నిజముగా ఇరనే, ని
 న్నొకసారి చూచిపోదమని వచ్చితిని ఈమె ఎవతె?

శక్త—అక్కరపాడషాకూతురు మెహ్మదన్నీసా ఏమి
 యివాటిత! మొగలు సార్వభౌముని కుమారియు మేవార
 రాణాకూతురును ఒక్కసారియే అనిమగ్తయ్యితివై వచ్చిరి!

మెహ్మ—నీవు రాణావారికూతురవా? అమ్మాయీ!

ఇర—ఔను యువరాజ్ఞీ!

మెహ్మ—నా కాగొప్ప యేమీ లేదు-నా బోటు
 కుమార్తెలు సార్వభౌమున కనేకు లున్నారు ఒకరు హెచ్చి
 నను ఒకరు తగ్గిననూ ఆయనకు బాధాకరముగాదు యుద్ధము
 చూపుడని మాతంగడిగారి నెన్నియోసారులు ప్రార్థించినా
 ఆత డియ్యకొనడామె, కావున స్వైరవిహారధీని నై సలీము

వెంట వచ్చితిని-౩ వెంట నామేన త్తకూతురు దొలతున్నిసా
వచ్చినది

ఇర—ఆమె ఎక్కడ?

మెహె—నిదిరించుచున్నది ఏమిచెప్పుదు నానిద్ర?ఎన్ని
సారులు చిక్కినచూ ఎంత గిల్లినచూ మెరుకున రాలేదు-ఇంత
కోలాహలమందు ఆమె గాఢనిద్రాసక్తురాలైనది!

ఇర—కక్కా! నీతో మా టాడవచ్చితిని (ఊరకుం
డును)

మెహె—నేనిక్కడ నుంటినని సంకోచింపక మీరు
హాయిగా మాట్లాడుకొనుడు-మీసంభాషణము ప్రకటింపవల
దని మీరుకోరినచో నెవ్వరితోడను చెప్పన, నాతల తెగవేసి
నను సరే-నాచేత నేమైన కార్యమున్న నేనుచూడా మీలో
చేరెదను, లేకున్న విని చూరకుండెద నీపేరు ఇరా కదా?
కుంచి పేర, రూపముకూడ కడులోభనీయుము! మీరు
మాటలాడుచుండుడు, నేనుపోయి మాదొలతును పిలుచుకొని
వచ్చెదను, మిమ్ము చూచి ఆమె చాల సంతసించును
(పోవును)

శక్త—నీ వొక్కతివే వచ్చితివా? అమ్మా!

ఇర—ఆ-నే నొక్కతెనే

శక్త—నిరాపదవై రాగల్గితివా?

ఇర—నిరాపదవై వచ్చుటకే సన్మాసినీ వేషము

వేసితిని

శక్త—నీ విటవచ్చుట అన్నగా రెరుగుదురా?

ఇర—నేను చెప్పి రాలేదు

శక్త—అతనికి కుశలమా?

ఇర—శరీరకమాత్రము

శక్త—అత డేమి చేయుచుండును?

ఇర—ఇప్పుడు యుద్ధోన్మాదుడై యున్నాడు. ఒకప్పుడు యుద్ధప్రక్రియలు బోధించుచుండును, ఒకప్పుడు మంత్రణము నుచ్చించును ఇంకొకప్పుడు సరదారుల సుత్తేజితుల జేయుచుండును

శక్త—వదినెగారో?

ఇర—ఆమెకు మాత్రము స్వస్థత యెక్కడిది? కడచిన రెండుమూడు రాత్రులనుండియు నిద్దుర లేక తండ్రిగారి తలవంక కనిపెట్టుకొని యున్నది ఆతడు నిద్రలోకూడా యుద్ధప్రశంస యే పలవించుచుండును ఒకప్పుడు “పైబడుడ”నియు వేటొకప్పుడు “భయము వలద”నియు “చింతవీడడ”నియు కేకలు వేయును ఒకప్పుడు కోపముతో గద్దించుచుండును, ఇంకొకప్పుడు “శక్తసింహా! తునకు నీవు మేవారనాశమునకు హేతుభూతుడ వగుట నిజమాయె” అని కన్నీరు గార్చి, నిట్టూర్పు పుచ్చుచుండును కక్కా!

శక్త—ఏ మమ్మా?

ఇర—నీవు నాతండ్రిగారికి సోదరుడనయ్య నాతని విపక్షమున కోరి మోగలుల జేరితివి కదా, హిందువునయ్య

హిందువులపై కత్తికట్టుటకు తగినంత హేతువున్నదా?

శక్త—నిరపరాధులగు నన్న నీతండ్రి రాజ్యము నుం! నిర్వాసితునిజేసిన, అదియే కారణము

ఇక—అప్పుడు జరిగిన బ్రహ్మహత్య గంటివి కదా? నీవేదేశము నచ్చిన్నము జేయ నకుట్టితివో, అట్టి మేవార మునకు ఎరమపవిత్రమును మేవారిను నకు—కున మాతృభూ మికి—పాప మాబ్రాహ్మణుడు కోరి ప్రాణము లర్పించె. నీ పూర్వచరితము నొకసారి జ్ఞప్తికి తెచ్చుకొనము కక్కా! సాలుంబ్రాధిపతి అనగ్రహమున మృత్యుదేవత నోటినండి బైట పడితివి పిమ్మట నీయన్న భ్రాతృస్నేహమున నిన్న నిజరాజ్యమునకు రప్పించి సానగ్రహముగ బెంచుచుండెను అట్టి సాలుంబ్రాధిపతికిని అట్టి నీయన్నకును విరద్ధముగా కత్తి నెత్తి వచ్చితివి నీ ప్రాణరక్షణము, మానరక్షణమూ కావించినవారి మానప్రాణముల దీయ బద్ధకంకణుడ వైతివి! ఏమిక్కతజ్ఞత! ఎంత ధార్మికుడవు? విప్లవంసుడవు విచక్షణుడ వగునీ కిం యుక్తకర్మచూ?

శక్త—అమ్మా! నీవన్నది నిజమే కాని అట్టి భ్రాత నన్న దేశము నుండి నిర్వాసితుని చేసెనదా? వానియెడ వైర మూని నేను కత్తికట్టుట యుక్తము కాదా?

ఇక—నరే. అతంకవశుడై అన్న అపరాధము చేసిన వృద్ధియుదు ఊయ అనునది లేదా? అది నామమాత్రముగా గ్రంథములయందు తోచుచుండునా? శ్యామలముగు ఈ

యపత్యకమును చూడము దీనిని నకులు పశువులును పదిదళితము చేయలేదా? నాగలిచే దానిగర్భమును వేధింప లేదా? ఆ పదాహతమును కర్షణమును సహించి భూదేవి వానికి సస్యాన్నప్రదానము నిప్పటలేదా? ఈ చెట్టులకు చూడుము ఎ డిటో వీటిని కొమ్ముల నలుకుచున్నాడు, మృగములు మేయుచున్నవి, కాని అవి మరల చిగిర్చి మొగ్గతోడిగి కొమ్ములు పెట్టి వానికి నిలుచుటకు సీడయు, తినుటకు తిండియు కూర్చుటలేవా? మిత్రకరత ప్రజలబిందుతతి మేఘకూపమున నాకసమున కెగసి సకలజంతుసంతానమునకు స్వచ్ఛనీరము నొసంగలేదా? క్రోధమున మొదట గర్జించినను వెంటనే శీతలాశీర్వాకముభంగి సుమిష్టజుఘాతానూపమున జలాశయముల నింపుటలేవా? పృథ్వీయంతయు హింసా ద్వేష, విషాదపూరితమా?

శక్త—పృథ్వీయందు యమా యున్నది, ప్రతిశోధా యున్నది—చేను రెండవది శ్రేయమనియెంచి దాని స్వీకరించితిని ప్రతిశోధ విధి కాదా?

ఇర—దేనికి ప్రతిశోధ కక్కా? నీకు కిధింపబడిన నిర్వాసనదండమునకా? నిన్నకారణముగ నీయన్న నిర్వాసితు నొనర్చెనా? మొదట ద్వంద్వయుద్ధసూచన చేసినవారెవరు? అతడా? నీవా? ఆనాటి బ్రహ్మహత్యకు కారకులెవరు? పోనీ నిన్ను నిష్కారణముగనే నిసోదరుడు నిర్వాసితునిచేసె ననుకొనుము తత్పూర్వ మాతడు నిరాశ్ర

యుడవగు నిన్న నిజరాజ్యమునకు రప్పించి పుత్రునివలె ప్రతి
పాలన చేతులేదా?

శక్త—మొట్టమొదట నే నన్యాయముగ పరిత్యా
జ్యుడనై ప్రతాడితుడనై దూరీభూతుడను కాలేదా?

ఇర—దానికి నీయగ్న బాధ్యుడా? రాణాఉదయ
సింహు డొనర్చినదానికి ప్రతాపు డుత్తరదాత యగునా?
ప్రతాపుడు నీకేమి అపచార మొనర్చెను? ఆతడు నీ
కాశ్రయ మిచ్చెను నీవే దానిని చేతులార చొరచుకొంటివి,
కావున నీవు వేరుకావలసివచ్చెను, అందు కాతని వంచింప
నెంచుచుంటివా? ప్రతిశోధమొనర్చుట దేనికి? నీ కాతడు
చేసిన ఉపకారమును మరచితివా! ఆతడు నీకొర్చిన లగ్గును
మ్రగ్గించి, లేనియెగ్గును అగ్గించుచుంటివి ఏమి గుణగ్రహణ
పారీణత!

శక్త—ఏమని ప్రత్యుత్తర మిత్తును? నేను భ్రాంతి
పడినానా? (ప్రకా) దీనికి నే నుత్తర మివ్వలేను కొంచె
మాలోచింపవలయును.

ఇర—ఈప్రశ్న అంత జటిలము కాదు, నీవూ వివేక
శూన్యడవు కావు. ఋజుబుద్ధి నాలోచించిన దీనికుత్తర
మతిసులభము ప్రతిశోధ యంటవి, మంచిమాట ప్రతాప
సింహునిపై నీకు కసియున్న నాతనియెడ ప్రతిశోధ యుండ
వలయును, కాని స్వదేశమం దుండగూడునా? స్వీయదేశము,
స్వీయజన్మభూమి! ఆమెపై నీకు ద్వేషమేల? ఆమె నచ్చి

న్నముచేయుటకే కదా మొగలనేన నింతదూరము లాగుకొని వచ్చితివి, నిరపరాధినిపై నీ కీసేల? ఏ జన్మభూమిరక్షణార్థము నీసోదరుడు ప్రాణముల నర్పించుటకు ప్రస్తుతుడయ్యెనో, అట్టిమాతను పరులకు దార్చి నిజజాతిని పరపదదళిత మొనర్చుట ప్రతిశోధ అవునా? ఇట్టి ప్రతిశోధ రాక్షసులకు జెల్లు నేమో కాని మూలకు చెల్లదు, సోదరుల వివాదమున తల్లితల తన్నుటతగునా?

శక్త—ఇరా! నే నాబాల్యమూ జన్మభూమిక్రోడము నుండి వంచితుడను

ఇర—విను నీ జన్మభూమి కాదా అది?

శక్త—పేరునకు మాత్రమే దానికి నాకూ ఋణము లేదు.

ఇర—లేదే అనకో-నిరపరాధినియగు నిజమాతృభూమిని నిర్హేతుకముగాపరులపాలు చేయడమునకు నీవు పడు ప్రయాసము న్యాయమా? అత్యాచారము కాదా? ప్రతాపసింహుడు నీ కన్యాయ మొనర్చినట్లయితే సమాధాన మిచ్చుట కాతడ బాధ్యుడుగాని మేనాదు కాదే?

శక్త—నీ వన్నది సత్యము! నేను చేసిన దన్యాయ్య మగునేని దానికి తగిన ప్రతీకార మొనర్తునని ప్రమాణము చేసెదను ఇంతదూరము ముందుకు వచ్చి యిప్పుడు వెనుకంజవేసిన వెంగిలి నొందును

ఇర—అసలు నా కీయుద్ధమే గిట్టదు తండ్రిగారితో

సర్వభా మందలించుచునే యుంటిని, కాని ఆతడు నామాట
పాటనేయలేదు యుద్ధము సిద్ధ మయినవెంటనే వారియెడ
సానుభూతి వహించితిని—ఆతడు తండ్రియనియు మొగలులు
శత్రువునియూ కాదు, మొగలు లాక్రమణకారులు, తం
డ్రిగా రాకొంటును, వారు ప్రభూతబలులు, మనము నిర్బ
లము, విపను ధర్మము మనఃక్షమున నున్నది, కావున
మనకు జయము రావచ్చును

శక్త—అమ్మా! సీవాదము సప్రమాణము, నేనే
భ్రమపడితిని నా యెఱుకలేమికి యధాసంభవ ప్రతీకార
మొనర్తున, నమ్మి.

ఇర—ఈయాశయమును నీ మనమున దృఢపరుచుటకు
ఈశ్వరుని ప్రార్థించెదను ఇదే ప్రణామము ఇక నాకు
సెలవిమ్మ

శక్త—నదువుము, నిన్నంపి వచ్చెదను

ఇర—వలదు నేను సన్యాసినిని, న న్నెవ్వరూ బాధిం
పరు (పోవుచు)

శక్త—పోయిరమ్మ నీకు శుభముగుగాక! నేను
విద్వాంసుడ ననియూ, విచక్షణుడ ననియూ అహమిక యుం
డెను, కాని నే డీబాలికచే పరాజితుడ నైతిని. ప్రతిశోధాంధ
కారిము నాకన్నలు గప్పినది నేనుచేయునది ఘోరాన్యాయ
సూత్రపాతమే దీనికి ప్రతివిధానము చింతింపవలయు

(దౌలతును తోడ్కొని మెహెర్ వచ్చును)

మెహె—ఇరా యేది?

శక్త—ఇప్పుడే వెళ్ళినది

మెహె—మంచిపని చేసితివి! ఏమి న్యాయమిది? మహాశయా! నేను చాలతునుకోడైచ్చుట ఇరాదేని చూచి యామెకో మాంలాడుటని యెరుగనా? మేము రాకుండానే అనాయాసముగ నామెను సంపివేసితివా! ఇదేమిపని?

శక్త—కాంతామణీ, క్షమింపుము, నే నిదంతయు మరచితిని

మెహె—ఇంతలో మరచితివా! అనాహూతనై నీశిబిరమునకు వచ్చితిని. నేనైనను గొప్పయింటివానను పాదపాకూతుని గాననుకో-చే నెంతో కష్టపడి, ఈమెను కష్టపెట్టి ఇతడూగ మీడ్చుకొని రావడము నిన్ను చూచుట కనుకొంటివా?

శక్త—ఇత మాత్రమున చెడిపోయినదేమి? ఇందు నష్టమేమి?

మెహె—లేకు-నీవూ చూడకగినవాడవే, సుందరుడవు ముక్కు కొంచెము చిన్నదెన ముల్లోక మోహనడవే.

శక్త—ఈమె నీ మేనత్తకూతురా?

మెహె—అఁ ఈమెయే చాలతున్నిసా, చూడు చూడు-రూపనేనా? చాలలే, మొగము కలబడనీయవేమే? మునుగు తీయవే

చాల—చాలాల్పలు (మునుగు దగ్గర లాగును) .

మెహె—తీయవేమే? నీమొగము నందము పులకం
డమా? చూడగానే నోరూరి నోటిలో వేసుకొన్న అది కరిగి
పోవునట్లు నీచక్క-దనము నొరులు చూచినవెంటనే చిక్కిపో
వురా? ఇ టికిపోయి అద్దముచూచి నీయంద మేమైనా తరిగి
పోతే నన్ను నీ చిత్తమువచ్చినట్లు శిక్షింపుము ఇతరు
లెవ్వరూ లేరు-ఇంత సిగ్గే? దృష్టిదోషము తగులు నను
కొన్నావా? శక్తసింహాడూ అంటే కాడే నా కీజనానాపగ్ధతి
యన్న తలనొప్పి, తురకలలో నిది యొక దురాచారము,
కాని ఒకానొకప్పు డిది మంచిదే-శక్తసింహా! మీ పూర్వ
పురుషుల భీమసింహులకు తనభార్య పద్మినీదేవిమంత్రి మల్లా
యదీక్షకు చూపకపోయినచో చిత్తురుచరిత్రము మారియుం
డునే చాలు! ఇక ముచుకు తీయవే- (బలవంతముగా లాగి)
అయ్యా! ఈసారి చక్కగా చూడు, కనబడినదా? భువన
సుందరి కాదా? ఒగ్గొక్కొకానియేనా?

శక్త—దివ్యసుందరీ! ఇట్టి రూప మిదివరకు నేను
చూడలేదు దీని నెట్లు వర్ణింపవలయునో తోచకున్నది

మెహె—నేను వర్ణింపనా? నిర్భాగినీరజనిశీఘ్రమున
వీణారూపంకారమువలె, నిర్జనవనమున స్ఫూర్ణపద్మమురీతి,
ప్రథమవసంతమున ప్రథమమలయహిల్లోలముభాతి

దౌల—చాలాబాగు!

మెహె—ప్రథమయశావనమున ప్రేమసుల ప్రథమ
మధుస్వప్నములీల

దొల—(మెహెర్ నోరు మూయును.)

మెహె—నానోరు మూసెదవేమే? ఊపిరి తిరుగదు శక్తసింహా! నే ననేకగ్రంథములతో ననేకస్త్రీవర్ణనల చదివితి గాన ఇప్పుడు నూతనరీతిని వర్ణింతును ఈమె నిరుపమాన సర్వాంగసుందరి—ఏలయన ధాత యీమెరూపము నింత కన్న సుందరతరముగా జేయనెంచి, ఎచ్చట మార్చిననూ కమ నీయత తగ్గిపోవునని తలచి మార్పునేయుట మానెను ఏమే? నావై పెర్రవారి చూచుచున్నావు? కోపమా? ఈసా? శక్త సింహాని తదేకదృష్టితో తిలకించుచుంటివి, మోహించె దవునుమా?

దొల—చాల్పాలు! ఇ వేటిమాటలు! పోపో!

మెహె—ఊహూ! ఇంతయు ప్రేమలక్షణమే తెలిసినది అందుకా అతని నొక్కమొగిని చూచుచుంటివి? చూపులు కలియునప్పు డధోముఖ వగుచున్నావు కర్ణమూల పర్యంతము కన్ను లెట్టివారిని-ఎంత కోపమువచ్చినను “చాలు” అనుమాటతప్ప వేరుపల్కు లేదు-నన్న పొమ్మనుచుంటివి? ఇవన్నియు చూడ ప్రబంధములలోని బయకారములకు నీ చేష్టలు సరిపడుచున్నవి వలచుచుంటివా? ఇంద్రజాలము! అతడు రాజపుత్త్రిడు, మనము మొగలులము-అయిన నేమి? మా తండ్రిగారు మోగలుచక్రవర్తి అయినను మాయమ్మ రసపుత్రీనతీమణి కాదా? వారికి వివాహము కాలేదా?

దౌల—చాల్పాలు (అని పోబోవ శక్తు డడ్డమగును,
ఆమె నవ్వి పోవును)

మెహె—ఏమిదీ? శక్తసింహా! నీకుకూడా ఆమెస్థితియే
సంప్రాప్తమయినట్లున్నది- ఎదురుగా నిలిచి ముద్దరాలి సద
లింతువా? లేకున్న నామె నన్ను వీడి శిబిరమునకు పోనత్స
హించునా! ఆమె నేల అరికట్టితివి? యుద్ధభూమి నిట్లు ప్రేమ
పెరుగునని నే నెచ్చటచూ చదువలేదు, వినలేదు, చూడ
లేదు- ఇంత వైపరీత్యమా? ఇకముందు బాగా ఆలోచించి
సమయస్ఫూర్తితో సంచరించుచుండుము-ఆత్రము కూడునా?

శక్త—వింతగొల్పు దంతిగమనలు! ఒకతె అపురూప
సుందరి, యింకొక తెలసాధారణమనీషిణి—దౌల తనమానవిలా
సవతి, ఎదురుగా నిల్చి రెండుగడియలు తనివితీరి చూడవలె
నని యుండెను మెహెరుకూడా చూడదగినదే. ఎట్టిచపల!
ఎట్టిరసిక! ఎట్టి ఆనందమయి! ఆశ్చర్యవహమగు నబలాయుగము

—
ఏడవ రంగము :—

[హర్షిఘాటీనమరక్షేత్రమున ప్రతాపుడు, అతని సర్దారులు]

ప్రతా—బంధుగులారా! నేడు యుద్ధము, ఆబాల్య
మూ మనమభ్యసించిన అస్త్రవిద్య నేడు పరీక్షచేయబడును.
సౌర్యభాముని సేనతో పోల్చిచూచిన మనసేన పిడికె డుండును
రసపుత్రసైన్య మల్పమైన నేమి? మనవీరుల బాహునాడల

ప్రపహించు రక్తము శక్తిని వీడబోదు చెప్పటకు సిగ్గు,
 కంఠము బాష్పరుద్ధ మగుచున్నది, కన్నలు నీరుగ్రమ్ము
 చున్నవి ఈ యుద్ధమున మన కెదురుగా పోరుచున్న సేనాను
 లలో మన దేశీయులు-సజాతీయులు - దగ్గరచుట్టములు-నాత
 మ్ముడూ, నాయన్నకుమారుడూ ఉన్నారు వారందఱు రారి
 తేరిన వీరులు-మనవీడు మాత్రము వెనుకబడునది కాదు,
 పిరికికండలేని పోటరులు పెల్లుకొనియున్నారు-ఇదీగాక న్యాయము
 మనపక్షమున నున్నది, ధర్మము మనపక్షమున నున్నది,
 రసపుత్రకుల ద్వేషతలు కంటినిరెప్పవలె మనల కాచుచున్నారు-
 స్వదేశస్వధర్మోద్ధారణము, కున, స్వాధీనతానిర్వహణమునకు
 న, స్త్రీకన్యాదిశీలరక్షణమునకునూ మనము పోరుపొసగించు
 చున్నాము- మొగలులు యుద్ధము చేయుట మన ఉత్తమ
 కార్యము చెఱచుటకే మనవిపక్షుడు సామాన్యుడు కాదు,
 అనాదినుండియు అర్యులవశమున నున్న ఆర్యావర్తమును నేడు
 నిరంకుశాధికారమున నేలుచున్న పాదుషా అతని తనయుడు
 భావిభారతవర్ష సార్వభౌముడు నగు సలీము యుద్ధభూమికి
 విచ్చేసెను సేనాధిపతి జగద్విదిహాతివీరమదగజసింహుడగు
 మానసింహుడు కావున శాత్రువుల ఖ్యాతిని బలము నణచు
 నట్లు మనశౌర్యమును, చలమును ప్రదర్శించి సమరముచేయుడు
 యుద్ధమున జయమే రానీ పరాజయమే రానీ-ఏది యెఱ్ఱ
 ననూ మనశౌర్యము శాత్రువుల హృదయఫలకములయందు
 శాశ్వతముగాన నచ్చొత్తియుండునట్లు, ఇతిహాసములయందు

మనచరితము సువర్ణాక్షరములతో లిఖింపబడునట్లు, మన
 పేరు విన్న మొగలాయిసామ్రాజ్యము గడగడలాడునట్లుచూ
 మీరు పోరునల్పవలయును జయసింహా! రామసింహా!
 మీరు బేవనోరుపతి జయగుల్లుని పుత్రులు-చిత్తూరురక్షణ
 ధము హోరాహోరిగా పోరి వైరుల ఆగ్నేయాస్త్రమున
 కాహుతియై మిజనకుని ధైర్యసాహసముల మదినూనుడు
 నమరసింహా! శిశోదీయవంశవీరవరుడు వైరివీరజీమూతర్కుం
 ఝామరుత్త నజెల్లు పుత్తుని వంశములోనినాడవు దుర్దమాగి
 వీరరంహా గోవిందసింహా! చందావత్ రోహిదానూ! మీర
 లద్వితీయసమరప్రచండుడగు చండుని సంతతివారలు ఝాలా
 పతిమానా! మానసీయయశోమహిమాభి రాముడగు వీర
 వతంసములారా! మీ పూర్వపురుషులు అప్రతిమప్రతాప
 ఖనులు-అసమానశౌర్యులును- అమోఘబాహువీర్యధనులు!
 దేశరక్షణార్థమై ప్రాణోత్సర్గము కావించి అజరామరమగు
 యశ కాము స్వీకరించిన మహానుభావులు అట్టి మహాసీయుల
 యంశముల నవతరించిన మీరు వారివలెనే దేశోద్ధారణము
 నకును, ధర్మరక్షణమునకును పోరుచున్నారు, కావున మీ కుల
 గౌరవమున, పెద్దల యశమును చిరస్థాయిగా నిలువబెట్టుటకు
 మనములు దిట్టపరచి సమరానలమున దుముకుడు జే! మేవా
 రలక్షికి జే!

అందరు-రాణాప్రతాపసింహునకు జే! (పోవుదురు)

(సలీము మహాబతులువత్తురు)

మహా—రాకుమారా, ప్రతాపసింహుని పోల్కి తగిలినదా?

సలీ—లేదు ఏడీ? ఎక్కడున్నా డాతడు?

మహా—ఆ లోహితధ్వజము కనబడుచున్నదే, ఆ వంక చూడు దానిక్రింద తేజస్వియగు నీలాశ్వము పైనున్నాడు. ఉచ్చశిరము! ప్రసారితవక్షుము హస్తమందలి ఉన్న కృపాణము ప్రభాతభానకిరణచ్ఛవిని శతధా దీర్ఘత మొనర్చుచున్నది, ప్రక్కనున్న వాడియైన బల్లెము త్రిశూలమును ధిక్కరించుచున్నది-మూర్తీభవించిన వీరరసమో యగునట్లు వెల్లుచున్న రసపుత్రుడే ప్రతాపసింహుడు

సలీ—ఆతని కుడివైపుననున్న విరు డెవడు?

మహా—ఝాలాపతి మానా, ప్రతాపున కీతడు కుడి భుజము వంటివాడు

సలీ—ఎడమప్రక్కను?

మహా—చాలుంబ్రాంధిపతియగు గోవిందసింహుడు-రసపుత్ర సర్వసేనాధిపతి-అమితశౌర్యసంపన్నుడు

సలీ—ఆహా! ఆవీరల యుఖము లెంత విశ్వాసపూరితములు! వా రెంతదృఢమసస్కులై మనపై దాడియాడుచున్నారు ఛీ! ఏమి మొగలసేన-రాతిబొమ్మలవలె నిశ్చలులై నిలిచియున్నారు-పోరు నల్పుదామా?

మహా—మనపై వారు పడువరికూ ఓర్చి యుండ

వలయునని సేనాధిపతి మానసింహు నాజ్ఞ!

సలీ—ఏమి వాని మాధ్యము? నే నిప్పుడే వారిని
దాకెదను

మహా—యువరాజ! మానసింహు నాజ్ఞ వేరుతెర
గున నన్నదే

సలీ—మానసింహు నాజ్ఞయా? నేను దానికి లోబడు
వాడను గాను నా యంగరక్షకుల నైదువేల రమ్మల నేను
శత్రువుల చెనకెదను.

మహా—శలభము వహ్నిమీద జల చంపమున రస
పుత్రశౌర్యాగ్నిలో దుముకజూచెడివా? వలదు, రాకుమారా!
వలదు ప్రమాదము తప్పదు నిమో!

సలీ—చుహాబత్, నీవుకూడా నన్ను ధిక్కరించుచుం
టివాపోమ్ము వెంటనే

మహా—చిత్తము (వెళ్ళుచు) కానున్నది కాక
మానదు

సలీ—ఈ మానసింహునాజ్ఞ సర్వసంక్రామకమై
సైన్యాధ్యక్షులయందు వ్యాపించినది- సామాన్య సైన్యాధ్యక్షునికి
గల అధికారమైనా నాకు లేదు, న న్నెవరూ లెక్కచేయ
కున్నారు మత్త మానసింహా! నీరేఖ ఉచ్చదశను వెల్లు
చున్నది- ఈయుద్ధము సాంతము కానిమ్ము, నీగర్వమును
శిర్వము చేయకున్న నాపేరు సలీము కాదు (పోవును)

(ప్రతాపుడు సరదారిలు వతురు)

ప్రతా—ఏడీ, మానసింహుడు?

మానా—తన శిబిరమున నున్నాడు-ప్రభూ! మీ
మకుటము నా కిండు

ప్రతా—ఏల?

మానా—దానిజూచి ప్రతివాడూ మిమ్ము పోల్చు
కొనగలడు

ప్రతా—నష్టమేమి?

మానా—శత్రువులు మీవై పాత్రమణ మారంభిం
తురు

ప్రతా—మంచిదే ప్రతాపసింహుడు ప్రచ్ఛన్నుడై
పోరునల్పువాడు కాడు ఆతడందరికీ అగపడవలయును
సలీము, మానసింహా! మహాబత్, రండు-మీకు సాహస
మున్నచో, మీకు నాధ్యమైనచో నాతో ధ్వంధ్వయుద్ధమునకు
గడంగుడు

మానా—రాణా, నామనవి నాలింపరా?

ప్రతా—ఊరకుండు, మానా అతడెవడు?

మానా—ఆతడే సలీము (ఉచ్చుక్తఖడ్గుడై సలీము
వచ్చును)

సలీ—ప్రతాపసింహుడవు నీవేనా?

ప్రతా—ఆహా! నేనే

సలీ—నేను సలీమును, నాతో యుద్ధమునకు రమ్ము

ప్రతా—అటులనా? సాహసివే సమస్తలమునకు పో
దాము పడ

ప్రతా—(తిరుగ వచ్చి) ఓహో! యువరాజా! ఉత్తర
కుమారప్రజ్ఞలా నీవి? (మహాబత్ వచ్చును)

మహా—ఆఁ ప్రతాపా! ఆగు మాగుమా బాలుని
బెడరింతువా? ఇదియా నీప్రజ్ఞ?

ప్రతా—ఓరీ! కులాంగారమా! మహాబత్, వృద్ధుడవు
నీవు రమ్మ యుద్ధమునకు నీయుద్ధతి ఊకించెదనా (యుద్ధ
మున ప్రతాపుని చుట్టూ వైరు లాక్రమాము చేయుదురు,
మానా కడికు గోవిందసింహుడు వచ్చును)

మానా—గోవిందసింహా! మహాబత్ ససైన్యడై రా
ణాను చుట్టవేసెను శీఘ్రమే పోయి ప్రభువునకు శోడ్యమద
ము, రమ్మ [పోవుదురు

(ప్రతాపుడు మానాయు వత్తురు)

ప్రతా—మానా, ఎట్లున్నావు?

మానా—ప్రభూ, ఇక నాపై నాశ విడువుడు నేను
సాంఘాతికుడ నైతిని

ప్రతా—అయ్యో! మానా, నాకొరకు నీవు హతుడ
వైతివా? నీవడ్డుపడకున్న నన్నాహతకు లంతమొందించి యుం
దురు, నీ ప్రభువిశ్వాస మతిప్రశంసనీయును నీయెడ నాకృత
జ్ఞత బెల్పుటకై నీకు వంశపారంపర్యముజరుగబడు గౌరవముల
నొసంగెద-మా గాండమండలమండితంబగు మాలోహితధ్వజ

మును బోలిన ధ్వజముక మీరు ధరింపవచ్చును, రాజబిరుదము మీసంతతికెల్ల చెల్లుబడి యగుగాక, నీవు నాకు దక్షిణ భుజము వైతివి కావున మీకు మాగడ్డకు కుడివైపున నాసనమొసంగెదను మీరు భరీకాహళాదులు మాకోటగుమ్మము వరకు మ్రోగించుచు రావచ్చును

మానా—ప్రభూ! ఈశౌరవము నా కొసగినందుకు నాసంతతివారితోగూడ నేను మీకు చిరకృతజ్ఞుడను నేను మరణించితినా రాజస్థానమునకు బోటులేదు మీ గొటచండి వెడలుదు-శక్తు డీదిక్కునకు ససైన్యుడై రాగల్గెనా మీరక్షణ మసంభవము- ఇప్పటికే బల ముక్కుదక్కి యున్నది

ప్రతా—మానా, మరణమన్న నీకు చింతలేదుకాని నాకా చింత? శక్తుడే కాదు శంకరుడు రానిమ్ము, వెనుదీయకు, సజీవుడినై యుండునంతవరకూ సమరము మానను శరీరములు శాశ్వతములా?

మానా—ప్రభూ! మనసైన్య మంతయు నిర్మూలితమయ్యెను ఇక జయించునాశ లేదు అదే విపక్షవిలయతరంగ మాసన్నమయ్యెను

ప్రతా—కానిమ్ము-కత్తి చేత నుండునంతవరకూ కసి మసంగక మానను, కలకు వీడకు

మానా—అయ్యో! రాణా! ఈ మొగలసేనాప్రవాహ గతినీరోధ మివటితరము? నామాటవిని ప్రాణ ముండజూచుకొనుడు-ఇంకొకసారి పోరి జయింపవచ్చును

ప్రతా—మానా! యథేచ్ఛము వీరస్వర్గమునకు జను
చున్నావు నేనూ కొద్దికాలమున నిన్న చేరెదను ఓలమాన
గొని ప్రాణములు దక్కించుకొనువాడు కాదు ప్రతాపుడు
(పోవుచు)

మానా—అమ్మా! కాళీ, ఇరంతయు నీ విలసితమే
నా? మాయందు దయ తప్పినదా? రాణాప్రతాపసింహునకు
మృగశము చేకూర్చిమా, తల్లీ! (మృతి)

—ఎనిమిదవ రంగము—

(శిబిరములో శస్త్రసింహుడు)

శక్తి—యద్ధ మారంభమయినది-విపుల ఘోరయుద్ధము
ఘనగరజనముచు హాసి చు ఫిరంగుల రవము ఉన్నత సైనికుల
ఉత్కట చీత్కారము—అశ్వ హేషలు—గజ బృంహిత
ములు- యుద్ధభక్తా ల యుచ్చనాదము-మరణోన్మథుల ఆ
ర్తనినాదము యుద్ధము సాగుచున్నది! ఒకవైపున అగణ్య
మొగలసేన-ఇంకొకవైపున వింశతినహస్రసపుత్రవీరగణము-
వానికి ఫిరంగు లున్నవి వీరికి ధనుర్భాణములు, శస్త్రములు,
బల్లెములే ఆధారము మహాగాణా! ప్రతాపసింహా! నీ సా
హస మసామాన్యము ధన్యోసి, ధన్యోసి నేడు నీ యద్భుత
వీర్యమును కన్నలార గాంచితివి, రసపుత్రుడవు—సోదర డవు
కావున గర్వితమతి నగుచున్నాను న్నేహశ్రువులు వర్షవి దు

పులరీతి నొల్కుచున్నవి భక్తిపూర్వముగా గర్వలుంరితశీర
ముచు వంచి నీపాదములపై బడవలెనని యున్నది ప్రతాపా!
ప్రతాపా! ప్రతి మొగలసైన్యాధ్యక్షుని నోటనూ నీ యన్భత
వీరత్వం ధలనే వినుటచే గర్వమున నా తను పుష్పాంగెన
ఈ సుందరమేవార భూమినామూలమున పరపదడిలితమును
పరసైన్యస్థావితము విధ్వస్తము నగుటచూడ నాశిరము సిగ్గుచే
వ్రాలుచున్నా వీరభూవిష్టమగు రసపుత్రనేనన, చిరపరి
చితయు రత్నగర్భము నగు మేవారు రాజ్యమును మొగల
వాహినిప్రవాహసంఘట్టనమున నిట్టిదశకు తెచ్చిన మూఢుడు
నేనే కదా! చీ, ఎ- తటిమూర్ఖుడ! అహమిక నన్నెంత చేసెను రహ
స్యమార్గమును చూపి రసపుత్ర రాష్ట్రమునకు కీడు మూడచేసి
నది నేనే. ఈలజ్జ, యీ పరితాపమును నాతలను వంచినవి
దేశద్రోహము, బంధుద్రోహము, భ్రాతృద్రోహము, నొన
ర్చిన పాపిని, చీ! నాజన్మము నిరర్థకము- నాయుద్ధతి యంత
యు నూడెను (మహాబల్ వచ్చును)

మహాబల్, యుద్ధక్షేత్రమున వార్తలేమి?

మహా—బాగుబాగు! ఘోరయుద్ధము సాగుచు నేనా
నులందరును రణాంగణమున పోరుచుండ నీవు నిస్తబ్ధుడవు కుశ
లివీనై శిబిరమున హాయిగా శయనించి యుంటివి! ఇదేనా నీ
వీర్యమూ, నీ శౌర్యమూ?

శక్త—నా కార్యములకై నన్ను సమాధాన మడుగు
టకు నీ వెవడవు? నేను స్వేచ్ఛావిహరినై సమరమునకు వచ్చి

తిని గాని నేవకుడవగు నీవలె రాలేదు

మహా—నేవకుడవు కావేమి? అట్టైన ఇన్నిదినాల
నుండియు పాదుపాళొల వున మాగధకృత్యము కేల కుదురు
కొంటివి? స్వేచ్ఛావిహారి కొకరి ఆశ్రయ మేల'

శక్త—మహాబల్ - ముందువెళ్ళు లారసి మాట
లాడుము

మహా—ఏమి?

శక్త—నా మానసికవ్యవస్థ బాగుండనందున చిత్తము
నగు శాంతి చేకూరలేదు లేకున్న శక్తినిహుగు పోరుపోనగు
నపుడు దూరక గూర్చుండువాడు కాదు

మహా—మాటలు కొటలు దాటుచు, కాలు గడప
దాటదూ! నీ వీరత్వము వెల్లడి అయినది కీ!

శక్త—ఓరీ, నాగాడంబరా, నేను వీరుడనో భీరు
డనో యించుక పరీక్షింతువా'

మహా—అందుకు సిద్ధుడనే-వ్యర్థప్రలాపీ, రమ్మ
(కత్తి దూయును)

(తెరలో) “ప్రతాపసింహుని శిర మెవరు తెచ్చిన వారికి
తగిన పారితోషిక మిచ్చెదను ” అని కేక వినబడుచు

శక్త—మహాబల్, ఇది సలీము కరధర్మని వలె
నున్నది ప్రతాపుడు పోరుడిగి పారిపోయెనా? వాని శిరమును
తెమ్మని సలీము కోరుచున్నాడు. నా కిదే తగిన యదను, నీ
వింతుక నే పాగుము (పోవు)

మహా—అత్యద్భుతముగా నున్నది వీనిచర్య. ఈతడు తప్పక ప్రతాపరక్తపిపాసువై పోవుచున్నాడు ఏమి విధినిలసి తము! ప్రతాపసింహ! నీ భాతుఁఁడుత్రుని కరవాలాఘాతమున భూపతితుడనైతివి, నీరక్తముచే తనకత్తిడిచ్చి తీర్చ నీభాత నిన్న వెంబడించుచున్నాడు! తుదకు నీవారిచేతనే నీకు కేడు మూడుచున్నది! (పోవును)

—తొమ్మిదవ రంగము —

(నదీతీరమున చైతకళేబరముచెంత ప్రతాపుడు)

ప్రతా—సర్వము సంపూర్ణమయ్యె, మూడునాళ్ళ ముచ్చట' నాపదిహేనువేలబంధులు నేలపాలయినది, నాప్రియ ఘోటకము చైతకము నిహతమయ్యె, మూడు కత్తివేటలు, మూడు బల్లెఱుపోటులు, ఒక గుండుదెబ్బ-వీటిచే నేను రక్త సిక్తాంగుడనై యీ సదియొడ్డున చేరితిని, దుర్బలుడ-శ్రాంతుడ భూపతితుడను-న న్నిక్కడి కెవరు తెచ్చిరి? చిరసంగియు, విశ్వాసియునగు నా అశ్వము చైతకము! నేను విపత్కాంతుడ నౌట నెరింగి న న్నిచటికి తోడ్చెచ్చు కరోరశ్మి సంయతమయినను, ఆపదను, బాధను, నిపేధమును మన్నించక యిచటికి పరుగెత్తి వచ్చెను నిజప్రాణరక్షణార్థము కానే కాదు నిజప్రాణసమర్పణముచేసి నాప్రాణమును రక్షించుటకు

(తెరలో నల్లగుర్రపు శౌతా! నిలు, నిలు")

ఎవరి దీ అరిచితస్వరము? నేను పారిపోవుచున్నానని మొగల
సైన్యాధ్యక్షులు లెంచుచున్నారు చైత్రకమా, ప్రభుభక్తచైత
కమా, వినుచుంటివా వారి పల్కులు? యుద్ధక్షేత్రమున మన
మిద్దర మొకసారి మరణించుట సంభవింపదాయె శాత్రువులు
గేలినేయుచున్నాడు-ప్రతాపుడు యుద్ధమున వెచ్చి పారి
పోయెనని పకపక నవ్వుచున్నారు-మిత్రమా, నీవు మరణించు
టకు సిద్ధముగానున్న తరినాయాజ్ఞనేల ఉల్లంఘించితివి? ఎప్పుడైన
నట్లు చేసితివా? ఆ లజ్జచే అనువుల విడిచితివా? ధన్యోసి! ధ
న్యోసి!! నేను మాత్రముతలయెత్తుకొనలేను-కానిమ్ము-కడచిన
దానికి వగవనేలకాలుచేతులుబట్టపీలికలవలెతూగాడుచున్నవి-
నో రెండుచున్నది-బాధ మిక్కుటమగుచున్నది శత్రువు
లాసన్నలెరి ఏమి అవమానము జరుగనన్నదో? ప్రాణభంగ
మున కోర్తునుగాని మానభంగమున కోర్వజాలను ఈశ్వరా!
నీవే దిక్కు-వరిజేర్పుము

(భోరాసానీ మూల్తానీలు వత్తురు)

భోరా—ఇదిగో ప్రతాపుడు భండనమునండి పలా
యిత్తుడై యిట పడియున్నాడు అదే నల్లగుఱ్ఱము చచ్చి పడి
యున్నది

మూల్తా—అతడు ప్రాణములు బాసెనా? దరికిపోవు
దమా?

ప్రతా—లేదు లేదు. ఇంకను జీవించి యున్నాను
యుద్ధ మింతటితో ముగిసెనని మురియుచుంటిరా? పావులారా!

రండు. మిమ్మిద్దరిని నాఖడ్గమునకు బలియిచ్చెదను
 మూల్తా—తలదాచుకొన్నా తప్పను నీకు మరణము!
 భారా—తేచి సమస్థలమునకు రమ్మ (పోవుదురు)
 ప్రతా—(తిరుగవచ్చి) ఈ పిరికిపందలు నాకు జీడిసి
 కాళ్ళకు బుద్ధిచెప్పినారు వారు మరల నచ్చునరకూ శ్రాంతి
 చెందెదను

(తెఱలో నల్లగుర్రపురాతా నిలు, నిలు!

ప్రతా—ఓహో, వీరిద్దరే అనుకొంటిని, ఇంకెవరో
 వచ్చుచున్నారు ఇక లాభము లేనట్లు తోచుచున్నది, కాని
 ము, ఈశ్వరేచ్ఛ-పోరుమానన ప్రభూ! దీనదయాభూ!
 నీవేదిక్కు (మూర్ఛిల్లుచు ఒకవైపునుండి భారాసానీ మూల్తా
 నీలు వేరొక వైపుననుండి శక్తసింహుడును వత్తురు తురకలు
 ప్రతాపుని గవియ)

శక్త—ఆగు డాగుడు శ్రాంతుని చంపగూడదు ఒక
 నిపై నిద్దరు గవియుదురా? ఇదియా మీ సమరనియమము?
 తుచ్చులారా! మూర్ఛిల్లియున్నవాని ముగియ జూచెదరా?

భారా—వీడొక రాజద్రోహి ముందువీచి ముగింతము

శక్త—అది మేలైన మాట!

మూల్తా—ఓరీ పిరికిపందా, ఎనుని ప్రేలితివి?

శక్త—జాలమేల? ముక్తికాంత మిమ్ము ముద్దుబెట్టి
 నన్నది రండు (తిరుగవచ్చి) ఇక భయములేదు ఇతని కాపద
 మూడజాలదు అన్నా, అన్నా, మూర్ఛిల్లి యున్నాడు

ఇంచుక నీకు తెచ్చెదను (నేకదీర్చి) అన్నా! అన్నా!
నేనుమా?

ప్రతా—ఎవరని? శక్తసింహా!

శక్త—మేవారగుద్య డస్తమించలేదు! అన్నా,
నేనే—అసచుప్రతాపా! ప్రతాపా! కన్నవిచ్చి నన్ను గాం
దము

ప్రతా—తునుకు నీకు బాదా నైతినా? కాలవైపరీత్య
మిట్లున్నదా? ఊరి నన్ను సజీవులిగ సాగ్వభౌమునకు సమ
ర్థింపక నాశిరిమును చేరించి నీప్రభువగు సలీమున కుపాయన
ముగ గొనిరామ్ము యుద్ధభూమిని సమర మొర్చుచు
చావవలెనని పాకులాడితిని, కాని ఆ తరుణమున ఎందుచేతకో
నా ప్రియ ఘోటకము తనపట్టి మునిపోయి ప్లు కరోరరశ్మి
సంయచుచును సుకుచేయక, చే నెంతి మొరపెట్టుచున్నను వినక,
తానమిత బాధనొందుచున్న హాసరురాగణము వెలువడిచావు
పరుగున నన్నీడ్చుకొని వచ్చినది అచ్చటనే చచ్చియున్న నాకే
చింతయు లేకయుండును బండ్లనైతినన్న పరాభవము ప్రాప్తి
పక పోయి యుండును దాని ద్విగుణింప సజీవులిగా నన్ను
శాత్రువులకు నమర్పింపకుము తమ్ముడా! శక్తసింహా!

తప్పాడితిని తమ్ముడా అనిపిలిచి నీ చిత్తిముచు కరుణా
స్ఫీతముగ చేయ గనుకింపను నీ విప్పుడు జయప్రదుడవు
నేను జితుడ, నీవు భాగ్యచక్రమున నుచ్చపదవియగు దున్నావు,
నేను నీచపడితిని, నీవు నిలువబడియున్నావు, నేను నీకాళ్ళ

యొద్ద బూదెలో పోర్లాడుచున్నాన, శ్రాంతుడను, గళితబలు
డను, నిన్న నేకోరే దొకటే- నేను నీకొనర్చిననుహాపరాధ
మునకు ప్రతిగా నన్ను మొగలుల కర్పించుట నీయిష్టకర్మ
గదా? అది వద్దనను నేను నీకేదేనా ఉపకారము చేసితినిని
నీ వెంచినచో, అందుకు వివిమయముగా దీని డనై నేను యీ
చించు యీసామాన్యభిక్ష నొసంగుము బ్రతికియుండ నన్ను
పరులపంచ బడద్రోయకుము ఇక్కడే చంపుము నాప్రసారిత
వక్షమున ప్రకృష్టశస్త్రఘాత కావింపుము అగ్రసోదరునకు
అమూల్యమగు ప్రత్యుపకార మొనర్చినవాడ వాడువు? నా
మాటవిని నన్నిక్కడ చంపుము (శక్తసింహుడు కత్తిని పార
వేయును)

శక్త—సోదరా, ప్రసారితమగు నీవక్షమున న న్నాను
ము తప్పొనరించితిని, దండింపుము, లేదా, ఊమింపుము.
నీ తమ్ముడను

ప్రతా—ఆ మొగల భటద్వయము నంత మొందించి
నా మానప్ర గములు కాపాడినది నీవేనా?


శక్త—అన్నా, వీరుల కద్వితీయాదర్శుని, స్వదేశ
రక్షకమణి, రాజపుత్రకులగౌరవధనియు నగు ప్రతాపసింహ
మార్తాండుడు మ్లేచ్ఛదుర్గిహాగ్రసితుడై రాజపుత్రుడు
గాంచగల్గునా? అన్నా, నీవిట్టి ఉత్తమవ్యక్తి వని లోగడ
నెఱుంగక నీకంటె నేనే శ్రేష్ఠుడనని దలంచుచుంటిని ఇది
పరీక్షచేయవలెననియే నాడు నిన్ను ద్వంద్వయుద్ధమునకు పురి

ఖొల్పితిని నేటియుద్ధమున నీవే శ్రేష్ఠుడవని తెల్లమయ్యె
 నేర యుద్ధుడనని యెఱిగితిని, నీవు వీరోత్తముడవు నేను
 కాపురుషుడ నీచమగు ప్రతిశోధాపిశాచముబట్టి అస్మభూమికి
 సర్వనాశము నాపాదించితిని నిన్నెప్పుడు రక్షణనేయజాలితిన్
 అప్పు డింకను మేవారరక్షణాశ కలదని ఉప్పొంగితిని- రాజ
 భుత్రకులప్రదీపా, మేవారభూపా! వైరివీరరంహా! ప్రతాప
 సింహా! పురుషోత్తమా, దీనదయాళూ, పాపుడను, నాతప్పు
 సైరించి నన్ను మన్నింపుము

ప్రతా—తమ్ముడా, శిక్తసింహా! నే డెంత నుదినము!
 నామానమును రక్షించి ప్రాణమును కాపాడితివి- ధన్యులము-

(కొగిలింతురు)





మూడవ అంకము

మొదటి రంగము

సలీము, మొగల పరిషద్దణము - శక్తసింహుడు

సలీ—శక్తసింహా! ప్రతాపసింహు డెట్టి యాపదా
లేక పలాయితు డగుటకు దాయి యెవరు ?

శక్త—నీ వడిగినప్రశ్న సమంజసముగా నున్నది
ప్రతాపసింహుడు యుద్ధక్షేత్రమునుండి కోరి పారిపోవువాడు
కాడు అట్టి అపవాద కతడు దాయికాడు

అంబరు— స్పష్టమైన యుత్తర మిమ్ము అతని పలా
యమునకు సాధనభూతు లెవరు ?

శక్త—ముఖ్యసాధన మాతనిగుట్టుము చైతకము

పృథ్వీ—(దగ్గును)

సలీ—అతని పలాయమునకు నీ వెట్టిసాయమైన చేసి
తివా? లేదా?

శక్త—అతని పలాయమునకు నే నెట్టిసాయమును చే
యలేదు

బికా—అట్లయిన భోరాసానీ మూల్తానీ లెట్లు గతిం
చిరి?

శక్త—కత్తి వేటుచేత

పృద్వి—(దగ్గును)

అంబ—శక్తసింహా! నిన్ను పరియోచకము చేయడ
మున కిచ్చటికి రప్పించలేదు ఇది విచారణాలయము.

శక్త—మహారాజా! అలాగా? ఇది అత్తవా రిల్లనీ
నేను పెండ్లికొడుకు ననియు, సలీము పెళ్ళికూతురనియు,
మీరు శ్యాంకులనియు భావించుచుంటిని

సృధి—(నవ్వున)

(చాందేరి మొదిలగువారు కోవముతో

శక్తసింహుని చూతురు)

సలీ—శక్తా, సరియైన ఉత్తర మిమ్ము.

శక్త—అట్లయిన ప్రశ్న నీ వడుగుము బ్రూజాలు
వీళ్ళడిగిన నాకు తలనొప్పి, గాదెక్కింద మొకలు—

సలీ—మొగల సర్దారుల చంపినవారెవరు ?
కారణమేమి ?

శక్త—వారిని నేను చంపితిని, మా అన్నను రక్షణ
చేయుటే కారణము

చాందె—నే నల్ల ఊహించితిని

శక్త—నీ బుద్ధిశక్తి బహునున్నిత మయినది!

అంబ—నీవే అట్లొచ్చితివా! కృతఘ్న! విశ్వాస
ఘాతకా! భీమా! తుచ్చా!

శక్త—అబ్బో! ప్రభువుకన్న నీల్లే బంటు వీవు! భగ
వాన్ దానూ, జయపురాధీశా, నేను విశ్వాసఘాతకుడను
కృతఘ్నుడను, కాని భీరుడనుకాను, తుచ్చుడ గాను, కుత్సిత
డనూకాను, గాయములచే కాయము స్రుక్కి యుద్ధశ్రాంతుడై
మూర్ఛపోయిన మాయన్నను వధింప నిద్దరు పటానులు
సిద్ధమైతే, నే నొక్కడనే వారితోపోరి ధర్మయుద్ధమున వారిని
పిల్కుమార్చితిని హత్యచేయట లేదు నేను భీరుడనా?

సలీ—విశ్వాసఘాతకుడవని ఒప్పుకొందువా?

శక్త—అహో, ఒప్పుకొందును ఇం దాశ్చర్యమేమి?
విశ్వాసఘాతకుడు విశ్వాసఘాత యొనర్చడా? ఇంతకుముందు
నేను స్వదేశము నకు విరుద్ధముగా, సోదరునకు విరుద్ధముగా
మొగలులతో కలిసి విశ్వాసఘాత ఒనర్పలేదా? అందుపై
నింకొకటి! నే నిట్టివాడనని ఎరిగె సార్వభౌముడునా కాశ్రయ
మిచ్చెను ప్రతాపుని చంపుటకు మారు అతనికి సంభవింప
నన్న నికృష్టపుచావు తప్పించి మీయెడ విశ్వాసఘాతకుడ
నైతిని ఆతడు నాకు సోదరుడు ఎట్టి సోదరుడు!

ఏ వీరుడు హీనాస్త్రిడయ్య చతుర్గుణసైన్యముతో
పోరెనో, ఏమహాసుభావుడు దేశోద్ధారణకై వనములయందు
కొండలయందునూ వనట యనక కుండించుండెనో, ఏశూర
కేసరిపై మా రాజ్యభారము వంశగరిమయు నిభృతమయ్యెనో,

అట్టి శూరశిఖామణికి అధములచే అన్యాయమరణ మాన
న్నమె యుండి తప్పించకుందునా?

అంబ—ప్రతాపుడు పర్వతదస్యుడు, రాజద్రోహి,
దేశద్రోహి

శక్త—ఓహో! ప్రతాపసింహుడు దేశద్రోహియూ
మీరు దేశభక్తులూ కాబోలు?

సలీ—ప్రతాపుడు రాజద్రోహికాడందువా? మూర్ఖా!

శక్త—అతడు విద్రోహియు అక్బర్ చిత్తూరుకు
న్యాయాధికారీ అగునా? ఔను, రాజనీతి పరిభాషయందు
అన్ని పదముల యర్థమూ వికృతి చెందును, ఎట్లనగా, పట్ట
పగలు నెత్తులుకొట్టుట పేరు “దాడి” లేక “ఆక్రమణము”--
బలవంతముగా దేశమును పెఱుకుకొనుట పేరు “జయము”--
అపహృతరాజ్యమును అనర్గళముగా మొగలుల నచుభవింప
నిచ్చిన “శాంతి”--అట్లొనర్చుచు గడ్డికఱచి ప్రభువులకు
నీచమగు దాస్య మొనర్చినవారు “రాజభక్తులు”--అపహృ
తరాజ్యమును ఆక్రమింప యత్న మొనర్చువారు “విద్రోహు
లు”--బలే! ఏమి నిర్జీవాభిధానమా! అతితుచ్చుడూ,
ఘృణాహుడూ ఈ పారిభాషిక చాతురిని ప్రశంసాహుక
డగును, ఉచ్చస్వాంతుడు, మహోదారుడు నీ యింద్రజాల
మున పరిభవాహుక డగును ఏమి చమత్కారము!

సలీ—సార్వభౌము డెట్టివాడని నీ యూహ?

శక్త—అతడు గజదొంగ, కాని తేడా ఇది--దొంగ

సాముల నపహరింప దొరగారు రాజ్యముల నపహరింతురు

సలీ—పొగరుబోతా! నిన్నిప్పుడే చెరలో ద్రోయిం
చెదను విశ్వాసఘాతకు తగినశాస్తి నెరుగుదువా?

శక్త—మృత్యువు- అంతకన్న నెక్కు- దుండునా?
సలీమ్, నేను త్రిత్రయిడను, అందునూ రసపుత్రుడను,
మృత్యువునకు జంకువాడనుకాను అట్లు జంకిన సత్యము
పల్కియుండను- ఆభయమే ఉన్నయెడల కోరి మీశిబిరము
నకు మగిడివత్తునా? నిజము చెప్పిన నాతప్పు సైరితువని
నేనెన్నడూ ఊహింపలేదు మీతో కూడి చాలాకాలము
మెలగినిని, మిమ్ము బాగా ఎరుగుదును నీతండ్రి నెరుగు
దును, అతడు కూటనీతిపటుడు, వివేకహీనుడు, చతురుడు,
కపటి—నిన్నెరుగుదును, నీవు నిర్బోధుడవు, అనక్షరుడవు,
మూర్ఖుడవు, విద్వేషపరాయణుడవు రక్తపిపాసువగు పిశాచ
మనదగుదువు

సలీ—నేను కూడా నిన్నెరుగుదును. నీవు గృహహీను
డవు, ప్రతాడితుడవు, మొగలోచ్చిష్టభోజివి, చెప్పులుకొరుకు
చెనటికుక్కవు మూఖా! కి శ్లేష్టజేసెడవా? విశ్వాసఘాతకు
శాస్తి మృత్యువని నీవే చెప్పితివికదా? ఈయవజ్జకు శాస్తి
యిది (తన్నున) వీడిని చెరలో ద్రోయండి- రేపు కుక్క
లచే తినిపింతాము (పోబోవును)

శక్త—నభికులారా! ఊణమాత్రము నన్ను మోచన
ముసేయాడు, పిదప మీయిచ్చవచ్చినట్లు శిక్షించండి అం

రతి వీరు డిటలేడు సలీమ్, ఇందుకు తగిన ప్రతిక్రియ చేయక
పోతే నేను రసపుత్రుడనుకొను—

—రెండవ గంగము—

గదిలో మెహెర్, దౌలతులు

దౌల—శక్తిసింహుని జంపునుని సరీగుజ్జాపించెనా?

మెహె—అవును అన్న ప్రాణము రక్షించబోయి
ఆతడు తనప్రాణమునకే భంగము తెచ్చుకొనెను

దౌల—నిజమేగా? లేక పరియాచకమా?

మెహె—నుంచి పరియాచకమే సరిమారు చెలగొట
ముకాని శక్తునకు ప్రాణసంకటము! ఎంతదైర్యమున్నా ప్రాణ
ములు తీపుకాదా?

దౌల—శక్తిసింహున కంతకరిసితిమి విధించడమునకు
గతమేమి?

మెహె—అంత మొందించుటే-సలీముబుద్ధికి శక్తుని
సృజించుటలో విధాత తప్పచేసినట్లు తోచెను

దౌల—ఎట్లు?

మెహె—కాళ్ళుచేతులు, అంగప్రత్యంగములు-యథా
యోగ్యస్తానముల నుంచెను కాని శరీరమునకు తగిన శిరస్సును
మెడపై నమర్చలేదు ఈ విషయమును సలీము ఎక్కడా
గ్రహించి ఆశిరమును మెడను వేసుచేసి లోటు తీసివేయనెం

చెరు కాని చిత్రము! శక్తసింహుడు ప్రతివాదము స్పృశే
లేదు.

దాల—దేనికి ప్రతివాదము?

మెహె—ప్రతివాదమునకు చోటే లేదా! తగనీ-
తగకపోనీ-భగవంతుడు చేసిన పని కదా? నలీమున కభ్యంతర
మేల ఉండవలెను? ఎవడైనా మనశిరము తెగవేస్తానంటే మన
కేలా గుండును? మాటాడవేమి? నీముఖము సుద్దవలె
వెల్లబారినదేమే?

దాల—మెహెర్, నీవు వానిని రక్షింపజాలుదువు
అతనికి ప్రాణదండన విధించితే నే నొకక్షణమైనా బ్రతుక
జాలను నమ్ము. అట్టైన నేను వినముమెనవి అనువుల త్యజిం
చెదను, ఇదే ప్రచూణము చేసెదను

మెహె—ప్రాణములు విడిచిన విడువుము-ఇంత బడా
యి యెంగుకు? ఇంతకుముందెందరు ప్రేయసులు ప్రాణములు
బలి యివ్వలేదు? పుస్తకములలో చదువలేదా? ఆత్మహత్య
యం దేమి మహత్త్వ మున్నది? ప్రపంచముతటా చాట
బంపుకుగా? అట్లుచేస్తే అట్టినారిగో చేరుదువు

దాల—అతని ప్రాణమును కాపాడ గుపాయాంతరము
లేదా?

మెహె—ఉపాయ మొకటే తోచినదా? ఆత్మహ
త్యా? అది నీవు చేయుదువా? ఉపాయాంతరము తోపదా?

ఒకమాట-ఆత్మహత్య కావింపదలచినచో నీపేరు శాశ్వత
ముగా నిల్చునట్లొనర్చుము

దొల-ఎట్లు?

మెహె-ఎట్లు తివానులు పరచిన గదిలో, ముఖ
మల్ పరువుమీద జరీదుప్పటి కప్పి, మణులుచెక్కిన బంగారు
గిన్నె చేతబట్టి, ముత్యాలుగుప్పిన చీనాంబరము గట్టి, ఏడు
వారాల సొమ్ములుబెట్టి, విషము గిన్నెలో పోసి, కమలముల
బోలు కరముతో నీబింబాధరమునకు రాసి, చుబుకము
నెత్తుకుండ నోరు తెరవకుండ, పెరచేత వీణె ధరించి, శక్తసిం
హు నుద్దేశించి పాటబాడుము - భైరవి రాగము ధృవ తాళము -
అంత చైతన్యము జరిపోవుక, సర్వాంగములూ సడలును.
అదే భావనతో గనువు లూడిపోవుచు ఆలాగు చేస్తే నీపేరు
ప్రసిద్ధిగాంచును, కీర్తి హెచ్చును, చిత్రకారులు బొమ్మ వ్రా
యుదుగు, కవులు నాటకములు రచింతురు, విద్వాంసులు ఆడు
దురు, జనులు చూచెదరు, అందరూ సంతసించురు

దొల-మెహెర్, హాస్యమున కిదే నీకు సమయము?

మెహె-ఇంతకన్న నెక్కడు సుయోగములభించునే?
ఇద్దరు నొకసారియే చూచుకొన్నారు కుంజమా లేదు, నదీపు
లినమా కాదు, చంద్రానాకభాస్వరంబకు హృదయమై నాకా
వక్షున కాదు, ముగులేదు యుద్ధక్షేత్రమున, సామాన్య
శిబిరమున, ఇంకొక తెయెదుట, అదీ సంధానకారిణి-అత్యంత
గద్యమయావస్థయందు- హఠాత్తుగా దృష్టులు తారసిల్లి, అట్టే

ప్రేమ పరిణామించెను అతని చూడకున్న అనువులు నిలువవు
 పృథ్వియూతా మలభూమిపద్యశకుమ్యైష, పిమ్మట నాశ్మ
 హత్య ఘటిల్లకన్నది ఇట్టితిరుణమున పరిహాసము చేయకుంటే
 ఇంకెప్పుడు? నీవు నాకు మేనత్తకూతురివికావా? ఇంకెవరిని
 హాస్యనూడుదుచే?

జాల—ఇందు కేముసాయము నాకు తోచలేదు
 నీ నీ కార్యము నిజముగా నిర్వహింప జాలవా? సలీముచెంతకు
 పోయి శక్తుని వదలుమని నీవు చెప్పిన నాతడు వినడా? ఇంకేది
 గిక్కు?

మెహె—నీ వొకటి చేసితివా అంతా సరిగా చక్క
 పడున

జాల—ఏమి చేయుమందువు? సాధ్యమైనట్టితే
 చేయుటకు సిద్ధురాలను

మెహె—నీవు కళ్ళుచూచుకొని ప్రాణ మీక్షణమే
 పోవుచో, ఇంకొక ఊణములో పోవుచో అన నట్లు పడియుండు
 ము యూనాని వైద్యులు, ఆయుర్వేదజ్ఞులు, ఆంగ్లేయ చికి
 త్సకులును ప్రవేశింతురు ఎవరికినీ రోగతత్త్వము తెలియబో
 దు, నాడిలో నేమియు నగపడదు నే నప్పుడు సలీముకడకు
 పోయి “మందూ వద్దు మాకూవద్దు దీనికి భూతము పట్టిం
 ది, దానిని కుదుర్చు మంత్రము శక్తసింహునికి తప్ప ఎవ్వరికి
 నీ తెలియదు, వానిని పిలిపించినగాని ఈమె జీవింపదు ” అని
 చెప్పెదను వెంటనే సలీము కబురంపుచు, శక్తుడు వచ్చును,

మౌత్రము పరించి నీచేయి పట్టుకొనుచు, మీకిద్దరికీ నమూవే
కలుగుచు, అంతట తెరజారుచు, అంగరము సంతసించుము

దాల—మెహెర్, మన కిద్దరికీ దేహములు రెండై
నా, జీన మొకటే నే, తెలివిమాలినదామన నిట్లు
బాధపెట్టుట నీకు తగునా? బుద్ధిమంతురాలవు, ఉపామశాలి
నిని, నీవుగాక నాకెవరు గిక్కు? పతిభిక్ష కొనంగి ప్రాణములు
నిల్పుము (వచ్చుచు)

మెహె—దాలత్, దాలత్, ఏళ్ళు చున్నావా?
ఉరకుండు ఏమవకు, కన్నీగు తుడుచుకో, భయము వలదు
నేను శక్తసింహుని తప్పక రక్షింతును అట్లు చేయలేకున్న
అతనిప్రాణములు పోవుచున్నప్పుడు పరియోచకము చేయుచునా?
నీ ప్రకృతావస్థకు నివు దాయిని కావు, అందు నితప్పు లేదు,
మీ ప్రథమ సందర్శనమునకు కారణభూతురాలను నేను—
నీప్రేమకు తగినదోహద మొనర్చి అభివృద్ధిచేసెదని నేను—

నే నేకార్యము చేయబూనినను గాని నసంపూర్ణము
గా విడుచుదాననుకాను భగవత్సాక్షిగా ప్రమాణముచేసి
చెప్పుచున్నాను శక్తసింహుని ప్రాణములు తప్పక కాచెదను.
అంతే కాదు-ని న్నాతనికి పెండ్లిచేసెదను, అంతవఱకు నిద్ర
పోను, తిండి తినను-ఇదేమే! కన్నీరు గంగాప్రవాహ మగు
చున్నది! నామనముమాత్ర మిప్పుడు స్వస్థముగా నున్నదని
యెంచితివా? అబ్బా! వచింపజాలను పొమ్ము, నిదురింపుము
(ఆమె పోవును) అయ్యో! దాలత్, నా పరిహాసవాక్యముల

లో నెట్టి అగ్ని లీనమయి యున్నదో శివగుంగజాలవు.
 అచూయిసుగాలా! శక్తా! నిన్న నాహృదయమునుండి పార
 దోలుట కెంతయన్నించుచుంటివో, అబోధ్యుడుగా నందుపా
 దుకొనుచుంటివి వేయిసార్లు కొక్కిపెట్టినాన హాస్యము చేసి
 తిని- శృంగళ్యము లాడితిని—కాని అగ్ని చల్లారదాయె! మొ
 దట నీ రాపమూ విద్యయూ గూచి మోహించితిని, ఇప్పుడు
 నీశౌర్యము, వీర్యము, ఔదార్యము నిన్ను నాదైవముగా
 నొనర్చెను, కావున ప్రేమ దుర్భరమయ్యెను నిన్ను చూడ
 కుండజాలను అబ్బా! మోహము చిర్భర మగునున్నదే
 ఈప్రవృత్తి నణగద్రొక్క వలయును, నా సుఖమునకై కాదు,
 అబోధయూ, అనాశ్రయియు నగు చాలతుసుఖము కొరకు—
 ఆమె నాహృదయగుండలి వాత్యాచక్ర మెరుగదు, భగవంతు
 డెరుగును - ఏమి యీవ్యధ! ఏమి యీతన! హృదైవమూ, దీని
 నణగద్రొక్కు శక్తి నాకు ప్రసాదింపుము ఈవిషయ మితెను
 తెరుగకుండునట్లు నాకు వరమిమ్ము. (సరీము వచ్చును)

సరీ—మెహెర్, ఒక్కరై నిక్కడ నేమి చేయుచుం
 టివి? చాలతేదీ?

మెహె—ఇప్పుడే లోని కేగినది, వచ్చునులే, సరీమ్,
 నీవు శక్తసింహునకు ప్రాణసంకటము విధించితిగట?

సరీ—ఔను

మెహె—వాని నెప్పుడు చంపింతువు?

సరీ—రేపు కుక్కలచే శివిపించెదను.

మెహె—నీవు పిన్నవాడవు. ప్రాణము తీయునంత
ప్రాణమింకనూ రాలేదు అది యొకటి అనుకొంటివా?
సలీ—‘మీ’ నేను బాలుడనా? చక్కగా విమర్శగా
విచారణ చేసి శిక్ష తీర్చించినాను.

మెహె—సావధానడవు కమ్ము. విచారణ అనుపేరున
ఎన్నో హత్యలు జరుగుచున్నవి నీకు విచారణచేయు సాధికార
మెవ్వరొసంగిరి?

సలీ—ఒక రివ్వనేల’ సార్వభౌముని పుత్రుడను కానా?
నాకట్టి తీర్థికారము లేదా?

మెహె—అలాగా? నేనుకూడా సార్వభౌముని పుత్రి
కనే, నీకింక పెద్దదానను, కావున అట్టి తీర్థికారము నాకూ
కలదుకదా?

సలీ—ఎవరో, ఏమందువు?

మెహె—శక్తి సింహుని విడుదల చేయుము

సలీ—నీమాట విని కాబోయి?

మెహె—అహా నామాట వినే—

సలీ—బాగుబాగు

మెహె—ఇది నవ్వులాట కాదు ఆతని విడుదలము.
లేదా—

సలీ—ఏమి చేయుదువు?

మెహె—స్వయముగా శక్తుని ముక్తుని చెనెదను.
నన్నావుట కెవరితరము కాదు అగ్రావాసులందరూ నన్నె

నుగుదురు

సలీ—తండ్రిగా రించుక చనవిచ్చుటచేత నీకు గ్యము బలిసినది

మెహె—మాటలెందుకు? శక్తిసింహుని విడుతువా? విడువనా?

సలీ—విడువను అతడు మనసర్దారుల నిరువుర హత్య చేసెను.

మెహె—హత్య చేయలేదు, ధర్మయుద్ధమున వారిని చంపెను

సలీ—ధర్మ యుద్ధమా? విశ్వాసఘాతకుడు. మావక్షమున జీరి—

మెహె—ఆతనిచర్య పరమేశ్వరునికికూడా ప్రియతమము, స్వర్గీయకాళికమంజితము అతడు సోదరు నారీతి రక్షింపక చంపెనేని నీవు అతని ప్రశంసచేయుదువు కాబోలు!

సలీ—సందియమేమి?

మెహె—అట్లు చేసియున్న ఆతని 'ఛీ' అనవలెను సలీమ్, సృష్టియందు ప్రభుభృత్యసంబంధము గొప్పగా! సాభాశ్రమియుగొప్పదా? ఈశ్వరుడు నరుల సృజించునపుడ కొందరిని ప్రభువులుగను మరికొందరిని భృత్యులుగనూ 2 నర్పలేను - కాని సాభాశ్రమి జన్మముతోబుట్టి అమరణము విచ్ఛేదము కొందడు ప్రతాపసింహునెడ ద్వేషము పూని ప్రతిశోధకై మొగలదాస్యము నాతడు స్వీకరించిననాడే ఆ

ప్రతిశోధమేఘము క్షణభంగురమని మీరు తలచియుండవల
సినది అదె త విశ్రమమైనను, ఎంత వికటమైనను ఎంత
కుత్సితమైనను, ఛన్ద్రవేషియగు సౌభాగ్యము నుమా- ప్రతి
శోధ తీర్చువార హృదయములయందు ప్రేమ లోపించు
ననకొంటవా! చిరస్థిగ్ధమధురవాయహిల్లోఽము అప్పుడ
ప్పుడు భీషణయుంఝూకూనము గరించినది తుపా నెంతో
కాలముండేది కాదు.

సలీ—ఒలే! మెహెర్, శక్తుల క్షమున న్యాయవాది
నివలె నున్నావు! నీతో నాకు వానిమేల! నీవు వానిపక్షము
వహింతువన్న వింతకాదు, వానియొక నీకలరాగ ముండుట
ఆరుదా! తత్త్వణకూభిలాపిణి!

మెహె—సలీమ్, తెలిసీ తెలియ! మాట లాడకుము,
నీ తెలివితేటలకు నాకీచిత్తపరీక్ష చేయబూనెన వేమి?

సలీ—నే నెరుగ ననకొంటవా! అర్ధరాత్రమున వాని
శిబిరములో నివు దూగలేదా?

మెహె—ఈచూట నన్నగుట కథకారము నీకు
లేదు, అందుకు నీ సమాధానమిచ్చు బాధ్యతా నాకు లేదు.

సలీ—సలే! నావ్యభామునెడుట నీయగుండువా!

మెహె—నా ఘోష నీకేల! శక్తిసింహుని పడవవా?

సలీ—పడవ నీచేతనైనది చేయుము (పోవుచు)

మెహె—సలే చూడుము చేయుగెనో చేయలేనో

(పోవుచు)

—మూడవరంగము—

—

చెఱసాలలో శక్త సింహులు

శక్త—రాత్రి సమాప్తమగుచున్నది—దానితో నా
తుద్రాక్షరమాయువుకూడ సమాప్తమగున నేటిప్రభాతమే
నాజీవితమగదలి చరమప్రభాతము పేశలహృష్టహృష్టమగు నా
దేహము నేను రక్తసిక్తమౌట సందరామాతురు ఆ బీభ
త్సశృశ్యమును చూడనివాడను నొక్కడనే నే నెవడను? ము
ప్పదివత్సరములకు పూర్వ మెచ్చట నుంటిని? రే పెక్కడ
నుందును? ఈప్రశ్న కుత్తరము నేను తెలియగలదు (మెహె
రువచ్చును) ఎవరది?

మెహె—నేను మెహెరున్నిసాను

శక్త—సార్వభౌముని కూతురవా?

మెహె—ఔను-నేనే

శక్త—బహుప్రయాసమునొంది ఇచ్చటి కెందుకు వ
చ్చితివి?

మెహె—మృశ్యముఖముగండి నిన్న తప్పించు
టకు.

శక్త—నన్ను ధరించుటకా? ఎందుకూ? ఆవిషయము
న నేనణుమాత్రమైనా ఆగ్రహోష్ణుడను కానే?

మెహె—అదేమి? నీకు జీవితమం దాసక్తిలేదా? అతి
నుందరమగు అవనిని త్యజింపవలెనని నీకు కోర్కె కలదా?

శక్త—ఔను ప్రపంచమంతయూ పాతగిల్లినది అన్నది నము ఆచూర్యడే, రాత్రుల నాచందుడే- ఆ సత్తతములే- అవే ఉదయించి అస్తమించుచున్నవి, ఎటుచూచినా ఆ చెట్లే అ జీవులే- అవే కొండలు, అవే నదులు—ఒకటే ఆకాశము

సర్వము పురాణమే మత్యువునొంది యీ సమారసాగరమున కద్దరిని వింత లేవున్నవో చూడవలెను

మెహె—జీవింపవలెనని ఔత్సర్యము లేదా?

శక్త—లేదు నేటివరకూ జీవితమందల ఎచ్చుతగ్గుల గాంచినాను అది సమూల మసారము, సంతసము, సున్న, మృత్యువెట్టివో చూడవలెను అన్నదినమూ దానికీర్తి వినుచున్నాను, స్ఫూర్తియూ కనుచున్నాను దాని నిజరూపము కనబడలేదు కావున నేను కాంచెదను

మెహె—ప్రియజనమును విడిచిపోవుట నీకు ప్రయాసముకాదా?

శక్త—ప్రియజన ముండిన అట్లగునేమో-నాకు పృథ్వియొ దెందునూ లేదుగా ప్రియజనము, ఒకరిని నేను ప్రేమించి యెరుగన, న నొన్నకరు ప్రేమించిరని వినలేదు, కనలేదు. నేనెవరికిని అప్పుపడలేదు, అప్పంతా తీర్చివేసినాను (స్వ) ఆ ఒక్కఋణము మాత్రము మిగిలినది—నలీము నన్న తన్నిన దానికీ బదులు తీర్చవలెను, (ప్ర) ఒక్కపని మాత్రము మిగిలి యున్నది

మెహె—దాని నిర్వహింప నిష్టములేదా? చెరనండి

విముక్తి గోరవా?

శక్త—యవరాజ్ఞీ, ఒకసారి మోచనము చేసితివేని
త్వరలో ఋణముతీర్చి మరల వచ్చెదను నీచేతనైన నొకసారి
విడుదలచేయుము

మెహె—చెరకాషరీ, సంకెళ్ళు విప్పుము ఈ హార
మును గొమ్మ దీనివెల లక్షరూపాయి లందుచు, కావున
నీభరణపోషణాదులకు లోప ముండదు పోయి హాయిగా బ్ర
తుకు (చాడుపోవుచు)

శక్త—నారీమణీ, ని న్నొకటి అడుగవలెనని యున్న
ది, నా విడుదలయందు నీ కింత పట్టెల? నా మృత్యువన నీ
కింత వెర పెందుకు?

మెహె—అది తెలియుటవల్ల నీకు ప్రయోజనమేమి?

శక్త—వేడుక కడిగితిని

మెహె—(స్వ) చెప్పనా? నష్టమేమి? ఇప్పుడే తేలి
పోవుచు (ప్రకా) అయ్యో, నానఖి చాలతున్నిసా నీకు జ్ఞప్తి
యున్నదా?

శక్త—లేకేమి?

మెహె—ఆమెకు నీయం దనురాగ ముదయించెను

శక్త—నాయందా?

మెహె—ఓహో, నీయందే నీవుకూడా ఆమెయం
దనురాగి వనే నా సమ్మొకము అసత్య మందువా?

శక్త—నావిడుదలవలన నామె కేమిప్రయోజనము?

మెహె—అది యామెనడుగును. తెల్లవారనన్నది. నీవు ముక్తుడవు, అశ్వము సుసజ్జితమై యున్నది, నీయిచ్చవచ్చినచోటికి పోయి, ఎవరూ నిన్న బాధింపరు. చాల తురు పిల్చియాడవలె—

శక్త—వివాహమా! రసఘాత్రుడనై యవనస్త్రీని పెండ్లియాడుటమా? శాస్త్రానుసార మిది సంభవమా?

మెహె—మీశాస్త్రానుసార మిది సంభవమే మీ పూర్వులు బహుశావుల్ల యవనస్త్రీల వివాహమాడలేదా?

శక్త—అది ఆసుర వివాహము

మెహె—ఏదో వివాహము కాదా? ఇక శాస్త్రమా? శక్తసింహా, శాస్త్ర మెవరు చెసినారు? వివాహమునకు శాస్త్ర మొకటే వలపు. ప్రేమ బంధమున తెంచుట శాస్త్రము నకు శత్రుమా? నదులు సముద్రమున పలుకప్పుడూ, ఉల్కలు వృద్ధిపై బడునపుడూ, మాధవీలత సహకారమును బెనగొను నప్పుడునూ పురోహితుని మంత్రోచ్ఛారణ అపేక్షించునా?

శక్త—శాస్త్రభీతి నాకు లేదు. సనాతనధర్మమును ధిక్కరించి సంఘముతల దన్నువానికి శాస్త్రము సమ్మానభాజన మగునా?

మెహె—అట్లైన ఈ వివాహము నీకు సమ్మతమేనా?

శక్త—(స్వ) ఇం దెగ్గేమి? ఇదొక చిత్రము. ఇంతవరకూ స్త్రీలచిత్తవృత్తి పరీక్షచేయలేదు. ఇప్పుడు దానికి గడంగడము

రం 101

రాణా ప్రతాపసింహ

.. 101

మెహె—అమెయ భార్యగా సంకడింతువా?

శక్త—అగీకరించెదను

మెహె—ధర్మసాక్షిగా,

శక్త—ధర్మమును నేను వన్నించువాడను కానని
చెప్పలేదా?

మెహె—నున్నించు మాను “ ధర్మసాక్షిగా ”
అనుము

శక్త—అఁ ధర్మసాక్షిగా!

మెహె—శక్తసింహా, అమూల్యమగు నా హారమును
నాగళమునంకి తీసి నీగళమున వేయుచున్నాను అమె కవ
మానము రాగూడదు. దైనిముసాక్షి సుమా!

శక్త—దైవమే సాక్షి. అవమానము రానీయను.

మెహె—ముమ్మాటికి?—

శక్త—ముమ్మాటికి (స్వ) ఇంతివరకూ నాచరిత మ
తిగంభీరముగా నడచుచుండెను. ఇంతనుండి అది ప్రహసనము
కానన్నది, కానీ

మెహె—ఇక నకుపుము. తేల్లవారుచున్నది—(పోవు
దురు)

— విదవ రంగము.

(గదిలో అక్కరు సలీములు)

అక్క—సలీమ్, మానసింహుడు నిన్నవమానించలేదు. ఆతడు నాయాజ్ఞానసారము కార్యక్రమమునిర్వర్తింపజేసిన సలీ—ఇంతకన్న నెక్కు డవమాన మింకేమున్నది? నేను దిల్లీశ్వరుని పుత్రుడన, ఆతడు నేనాధిపతి, సేవకుడు హద్దీఘాటీ యుద్ధక్షేత్రమున నాయాజ్ఞకు విరుద్ధముగా నాచరించుట నన్నవమానించుట కాదా? ఇట్లొకసారి కాదు— పలుసార్లు—

అక్క—ఇం దతని అపరాధమేమి?

సలీ—మానసింహుని అపరాధము మీకు కనబడద. ఆతడు మీశ్యాంకపుత్రుడు కాడా? మీరు నెత్తిమీద నెక్కించుకొనుటచేత అతని యాధ్యత్యమునకు మీరే కారణభూతులగుచున్నారు.

అక్క—సలీమ్-ఆలోచించి మాటలాడుము. ఆతని యపరాధమేదో చెప్పవేమి?

సలీ—నాయాజ్ఞ మన్నింపక ఆతనికి తోచినతీరున నడచుటే.

అక్క—ఆతడు నేనాధిపతి కావున అట్టియధికార మాతనికి కలదు. సమరమున సర్వాధికారము వహింప నాతడు సమర్థుడు. బాలుడవు యుద్ధప్రక్రియ నీ కేమి తెలుసును?

సలీ—అట్టైన న న్నాయుద్ధమునకు పంపిన ప్రయోజన మేమి?

అక్క—ప్రయోజనమా? యుద్ధమర్మముల నేర్చుకొనడమే

సలీ—వాని అధీశమున కర్మచారి నై లొంగి లొంగి వెంట తిరుగుటకా?

అక్క—కుమారా, ఈగర్వమును విడువు, భారతవర్షమునకు భావిసార్వభౌముడవు రాజ్యముల నెట్లు గెలువనలయునో, గెలిచినరాజ్యముల నెట్లు పాలించవలెనో గమనించుచుండుము-మానసింహునకు నాయం దెంత మమతాభక్తిచిత్వాసము లున్నవో నీవెరుగవు వాని బాహుబలమూ యుద్ధగుశల తచేతనే కదా ఆర్యావర్తము గాంధారము కూడా వశపరచుకొనగల్గితిమి- మన మాతనికి ఋణాస్థులము కామా?

సలీ—ఋణమా? మీరు ఋణాస్థులేమో కాని నేను కాదు

అక్క—అట్టి య్ధాత్యమే వద్దంటిని ఇతిరుల శాసించదలచువాడు ముందు తన్నుతాను శాసించుకొనవలయును మానసింహా నెడ నాకు మన పూర్వకప్రేరు యున్న దనుకొంటివా? ఆతడన్న నాకు బెదరు సుమూ వానిమూలముననే నా కార్యముల నిర్వహింపుమా అవి ముగిసినతోడనే జీర్ణవస్త్రముభాతి వాని విడిచెదను. మన కార్యసిద్ధి కడతేరువరకు నా తని మన్నింపక తీరదు.

సలీ—అది మీయూహ, కాని నేను రసపుత్రప్రభు
త్వస్వీకారము కావించువాడను కాను ఈ యవమానమునకు
మీరు ప్రతీకార మాచరింపని యెడల దైవసాక్షిగా చెప్పు
చున్నాను నాచేతులతో నేను తత్ప్రతిక్రియ గావించును
ఆతడు ప్రభువో నేను ప్రభువుకో అప్పుడు నిశ్చితమగును.

అబ్బ—సరే—నేను జీవించునంతకాలము సార్వభౌము
డను నేను కాని నీవు కావు ఏమి! విద్రోహివలె ఎఱ్ఱవారి
చూచుచున్నావు? సార్వభౌముడవు కావలెనన్న ముందు వెన్నె
లారసి మాటలాడుము, లేనిచో మోగును.

సలీ—మీ యుత్తరాధికారిని నియమించుట కేవల
ము మీచేతిలోనిపని కాదు (పోవుచు)

అబ్బ—అయ్యో! తండ్రు లెంతయూధుడు! సంతాన
మునకై ఎంతో పాటుపడి ధనమాగ్నింతును చెప్పచేతలకు
లోంగి తిరుగవలసివారు దుర్వినివృత్తులైనచో నావలె
నిస్సహాయభావముతో సహింపవలసి యుండును కదా! హా!
దైవమా, తండ్రుల నిట్ట న్నేహదుర్బలుల జేసితివే? ఈయవ
మానమును నోరెత్తక నేను సహింపవలయునా? అయ్యో!
అయ్యో! (మెహెర్ చచ్చుచు) మెహెర్, నీపై గొప్పచేరము
మోపబడినది గానికీ క్షిప్తయోధాము నీ వీయవలయును.

మెహె—ఓ! చేరము మోపినవాడు సలీయు ఆ
వృత్తాంతమంతయు నాతడు చెప్పియుండును నేను చెప్పవల
సినది మనవిచేసుకొనుటకే వచ్చితిని

అక్క—శక్తసింహుని మెర బాపిన దెవసు'

మెహె—సాగ్యభామా, నాచేతులకో నేను వానిని
ముక్తుని చేసితిని.

అక్క—దాలతు నేమి చేసితివి?

మెహె—ఆమెను శక్తసింహుని కిచ్చి వివాహము
చేసితిని

అక్క—గొప్పవని చేసితివి! అక్కరు సాగ్యభాముని
మేనగోడలు శక్తసింహుని పెండ్లియాడుటా? విధర్ములను మొ
గలకన్యలు పెండ్లియాడుదురా?

మెహె—సుహాప్రభూ! ఈవిషయము త్రొత్తగాదు
మీతండ్రిగా రాదారి చూపించిరి, మీరుకూడ దానినే త్రొ
క్కిరి

అక్క—మేము రాజపుత్రకన్యల గొంటిమిగాని, మా
కన్నయలను వారికిచ్చుటలేదే'

మెహె—ఎట్టైన నేమి?

అక్క—రెండు నొకటే'

మెహె—అహ! ఒకటే- అదీ వివాహమే - ఇదీ వివా
హమే

అక్క—ఒకటి కాదు నీవు వసిదానవు, రాజనీతి మర్దు
మెరుగవు

మెహె—గాజనీతి నెరుగను కాని ధర్మనీతి నెరుగు
దును

అక్క—ధర్మ సీతి! మెహెర్, పిన్నవయసున దాని నెరుగగల్గితివా? అద త సహజసరళమా? పృథ్వియం దెన్ని భిన్నధర్మము చున్నవి? ధర్మ మొక్కటైతే దానియం దిన్ని శాఖ లేర్పడనెల? ఇంతమంది పండితులు, ఇంతమంది విజ్ఞులు, ఇంతమంది సుహృత్తులు నన్నారు—కాని ధర్మసీతివిషయమున నిద్దరొక అభిప్రాయ మాపాడింపరు చే నెంతో తర్కము, ఎంతో వ్యాఖ్యానము వింటిని— ఫార్సీ, క్రైస్తవ, ముసల్మాన్, హిందూ పండితులతో నెంతో ఆలోచించితిని—ఎనా ఏమియు నెఱుగలేకుంటిని సీవు గాలికవు—అజ్ఞురాలవు— అదంతా కరతలామలక ను చేసుకొన గల్గితివా?

మెహె—తండ్రీ, ఇంత తర్కము, ఇంతయుక్తి, ఇంత అలోచనా అనవసరము—ధర్మ మొక్కటి— దైవ మొక్కడు— సీతి మొక్కటి మానవులు స్వార్థపరాధులు, అహంకారాకాంతులు, లాలసాకలితులు, విద్వేషావిష్టులు అగుటవల్ల ధర్మము నకు వికృతి కల్పించుచున్నారు గగనమంగలి జ్యోతిర్మండలి గాంచుము— దిగంతప్రసారితవా గావారము తిలకింపుము— ను ప్రసన్న శ్యామలమగు ధరిత్రచంద్రము, అన్నియు అద్వితీయమగు నాడత్కృష్టధర్మమునే బోధించు చున్నవి, దానిపేరే ఈశ్వరుడు మానవులు దానికే పరబ్రహ్మమనియు, అల్లా అనియు, శివోవా అనియు, ఏసనియు వేర్వేరు నామములు కల్పించి పరస్పరము ఇవజ్ఞ సన్నిహితుల వాదములు చెంచుకొని హింసించుకొనుచున్నారు సత్య మారసితివేని

సకలజనులను సోదరులు—భిన్నప్రదేశవాసులగుట భిన్నరూప
భాషలైరి అట్టివారికి భేదము లేంచకూడదు శక్తసిం
హుడు దౌలతును మానవులె, భేదము లేశమునులేదు కావున
వారికి వివాహము సమంజసము

అక్క—భేదము లేకేమి? మతమున భేదము లేనా,
పదవిని భేదము లేదా దౌలతున్నినా భారతసార్వభౌముని
భాగినేయి మహమ్మదీయ వనిత, శక్తసింహుడు గృహహీను
డు-ప్రతాడితుడు-తుచ్చుడు నగు రసపుత్తుడు-ప్రవీడితుడు-
బిచ్చుగాడు

మెహె—శక్తసింహుడు మేనారిమహారాణా ప్రతాప
సింహుని సోదరుడు-పదవి సమానమే అతడు ప్రతాడితు
డగుట నిజము నేడూఅక్కరు సార్వభౌముడూ, శక్తుడు ప్రతా
డితుడూ, గృహహీనుడు! రే వీయవస్థలు మారునేమో! కాల
చక్ర మొకరీతిని కలకాల ముడబోదు-కలిమిలేములు కావడి
కుండలు- భాగ్యచక్రపరివర్తనమున కిందివాడు మీ 'కీ, మీది
వారు కిందికీ రావచ్చును అక్కరు సార్వభౌమునితండ్రి
హుమాయూను, తాత బాబరున్నా, రాజ్యభ్రష్టులై కొంత
కాలము శక్తునివలె గృహహీనులు ప్రతాడితులూ కాలేదా?

అక్క—శక్తసింహుడు మహమ్మదీయు డైనచో ఈ
వివాహము నాకు సమ్మతమై యుండున కాని అతడు నీచు
డగు రసపుత్తుడు, కాపురుషుడగు విధర్మి-

మెహె—జనకా! ఇంచుక యోచించి మాటలాడుము

మాటిమాటికి ఉత్తమవంశజులగు రసపుత్రులు నీచులని నిందించుచున్నావు మా అమ్మ-భారతసామ్రాజ్య, నీ యర్ధాంగి రసపుత్రకాంత కాదా?

అక్క— సామ్రాజ్య కా పురుషజాతిలోనిదే, సార్వభౌముడు కాదు-ఆమెలెక్క యేమి?

మెహె—అట్లందు వేమి? ఆమె నీ ధర్మపత్ని కాదా?

అక్క—పత్నియే! అట్టి పత్నులు వందలకొద్ది ఉన్నారని స్త్రీలు పురుషుల ప్రయోజనమునకు విలాసమునకూ అనువగు సామగ్రి బొదలుకాని సమ్మాన్యవస్తువులు కార, గౌరవోత్పాదకులు కారు

మెహె—ఆహా! ఎట్టి విపరీతవాక్యము వింటిని! రాజాధిరాజభారతసార్వభౌముడవగు నీనోట రాదగుమాటలాయీవి? స్త్రీలు పురుషులకు కేవలవిలాససామగ్రియా? సమ్మాన్యవస్తువులు కారేమి? పురుషులెవరిగర్భమున జనింతురో అట్టివస్తువు మానసియము కాదందువా? స్త్రీలు మనుష్యులు కారా? వారికి పురుషులకువలె హృదయము లుండవా? అవి సుఖదుఃఖముల ననుభవింప నేరవా? స్త్రీలు కేవల భోగసామగ్రియా? అట్టి తుచ్ఛసామగ్రి సేకరించుటకు పురుషులేల అష్టకష్టముల పడుచుందురు? వారి నేల పెండ్లియాడవలె? ఎన్నో తర్కములు, వ్యాఖ్యానములు వింటి నంటివే? దాని పరిణామ మిదా? పురుషుల పివేక మిట్టిదా? ఇట్టి యాదర్శముల పరిగ్రహించిన నీవు హిందువుల గర్హింతువా?

వారి మతమున స్త్రీలోక మెట్లు పరిగణింపబడునో యించుక
 విందువాహిందూశాస్త్రములప్రకారముస్త్రీలుసహధర్మిణులు
 పూజనీయలు, గౌరవాహణలు నారీజాతియెచ్చటెచ్చటగౌరవిం
 పబడునో, ఆయాచోటుల నేవతలుప్రసన్నులగుదురని మాఅమ్మ
 చెప్పుచుండెను చూచితివా ధర్మవ్యత్యాసము? పురుషులు
 స్త్రీల నాటవస్తువులవలె గణింతురంటివి సరే-స్త్రీలుకూడ
 పురుషులు విలాససామగ్రియనీ ప్రయోజనపదార్థములు కాని
 మాన్యవస్తువులు కారనీ యెంచగూడదా? వీరికి వారెట్లో
 వారికి వీరెట్లు కాదా? కాని వారెట్లు భావింపదు ఎవరి
 హృదయము మహత్తరమో యించుక యోచింపుము
 వారు స్వామిసుఖమే తమసుఖమనియు, స్వామికార్యమే
 నిజకార్యమనియు భావించి ఆశ్చోత్సర్గ మొనరింతురు
 అయ్యో! పురుషజాతి యెంత అధ పతితము? మీ రింతనీచులు
 ఇంత అధము లని నే నెరుగను మీరు పతితులయ్యు నారీజాతి
 దుర్బల మగుట కని దానియెడ నింత అవిచారము, అత్యా
 చారము నొనర్తురా? లాలసాకలితఘృణచే ప్రకృతిదుర్వహ
 ములగు స్త్రీజీవితములు నిర్భరములుగ చేస్తున్నారా?
 అక్కటా! ఏమి దౌరాత్మ్యము!

అక్క—మెహేర్, నీతో శాస్త్రచర్చ చేయనొల్లను
 నీయభిప్రాయము లత్యముచేయను నా కూతురునం దిట్టి
 యుద్ధత, వక్తృత, ఇట్టి అసహనీయ స్పర్ధ, ఇట్టి పితృదోహ
 మును నైపజాలను నీకును సలీమునకును నోరు మెదపక

నాయాజ్ఞలు పాలించుటయే విధి-తెలిసిందా? తద్యో మాచ
రించిన ప్రమాదము తప్పదు (వెళ్ళును)

మెహ్—సార్వభౌమా! నావిధి నే నెరుంగుదును
నా తల్లిని, నీ పత్నిని, భారతసామ్రాజ్యని, బాలసెలనీ ప్రయో
జనమునకూ విలాసమునకూ భాజనముగ మట్టిబొమ్మ అని
అవమానించిన తండ్రీపజ్జ నుండుటకంటే ఆతని పరిత్యజించుటే
శ్రేయము— ఆతడు డిల్లీశ్వరుడు కానీ జగదీశ్వరుడు
కానీ జీవచ్ఛవముగు దారద్రవ్యమా! రమ్మ ప్రచండయుంఝా
మారుతమా, నన్నెక్కడకేని ఎగురగొట్టుము జనశూన్య
నిబిడారణ్యములారా! నన్ను మోక్షోడము జేర్చుడు దుర్గమ
ఖర్వతరాజములారా, మీ ఎహలలోనికి నన్ను గొనుడు
నేను సార్వభౌముని కూతురను కాను దారిబోయెడు
వికారిని- ఇట్టి యువరాజు నుండుకంటే అట్టి దాన నగుటయే
మేలు ఇలాతలమున నా కిరపు లభింపకుండునా? ఇదే తర
లెదను (పోవును)

—• పడవ రంగము •—

ఉదయపుర పర్వతగుహలో ప్రతాపుడు

ప్రతా—కోమలమీరు వీగితిని, నర్వదుర్గములూ శత్రు
హస్తగతిములయినవి ఉదయపురము మహాబత్ వశ
మయ్యెను అంతా కోలుపోతిని భాగ్యచక్రపరివర్తన మను

కూలించెనా వీటిని తిరుగ పొందవచ్చునను నాశ యుండు
 బచే ఆవిషయమున చింత లేదు కాని, మానా, రోహి
 దానూ! మిమ్ము తిరిగీ మామ భాగ్యము లేదు కదా!
 ఈ దు ఖవార్ధి నెట్లు తరింతును? ఈపుట్టువున ఇంక మిమ్ము
 మాడజాలకు కదా! అదృష్టహీనుడగు నా దౌర్భాగ్యము
 మిమ్మందరిని చుట్టుముట్టినది (ఇరానచ్చును) అమ్మా, పథ్య
 ము పుచ్చుకొన్నావా?

ఇర—నా భోజన మైనది జనకా! ఇదెచ్చోటు?

ప్రతా—ఉదయపురి ప్రాంతారణ్యము

ఇర—కమనీయమైన చోటు పర్వతములు ధూమ్ర
 ములు, శుష్కములునై కనబడుచున్నవి

ప్రతా—అమ్మా, నీవు శయనింపుము రాజపుత్రుని
 డీనని మిట్టిదే నాల్గుదినములనుండి ఆహారము లేకు, నేకు
 కండమూలఫలభక్షణము, కరోరప్రస్తరావృతశయ్య దేశము,
 కొఱకు పాటుపడునప్పుడు ఆకో, అలమో, దుంపయో,
 ధూళియో, తినవలెను, అదే అమృతమగును, ఈలోకమే
 స్వర్గము తల్లికొరకు తల్లడిల్లునపుడు గులకరాళ్ళ సెజ్జయే తత
 హంసతూలికా తల్పమగును (మాహూ వచ్చును) ఏమి
 మాహూ! ఇట్లువచ్చితివి?

మాహూ—మీచరణసేవజేసి మిమ్ము నర్పించిపోవుద
 మని వచ్చితిని

ప్రతా—నీ భక్తికి నంతసించితిని

ఇరా—మాహూ! నీకు కుశలమా?

మాహూ—అమ్మా! అంత చిక్కియుంటి వేమి? పరుంటివే?

ప్రతా—అమ్మి విక్కుట అరుదా? జీవముతో నున్నది అదే విధమొదటనే రోగిణి, బలహీన-ఆపై భోగముల మాట అటుంచు, కడుపునిండా కూడు కంటినిండా నిద్ర లేవు ఇన్నాళ్ళకు నేటికి రెండురోజులు చిక్కినవి ఇట్టి వెన్నాళ్ళు గడువవలయునో తెలియదు

మాహూ—అమ్మా! ఏమి రోగము! అన్నును జాగ్రత్త!

ప్రతా—ఏమి చేయుమందువు మాహూ? బిటూ రడవులందు భోజనము చేయ గడంగినతోడనే ఐదువేల మొగలసైనికులు హఠాత్తుగా మమ్ముచుట్టవేసిరి-ఇన్నార్గురు భటులతో నారిని తప్పించుకొని కాలినడకను పదికోసుల దూరము పరుగుపరుగున వచ్చితిమి

మాహూ—నుఱచితిని వార్తయొకటి తెలుపవలసి యున్నది

ప్రతా—అదేమి?

మాహూ—ఫరీదుఖాను సిపాయిలందరూ రాయ గడమున కేగిరి వేయిమంది మాత్రమే యిప్పుడున్నారు

ప్రతా—ఎక్కడ?

మాహూ—ఇక్కడ కెంతో దూరముండదు నేడు

సేనాధిపతి పుట్టిన దినమిది అంగరనుత్సవములలో మగ్నమై
యుంగరు అప్పుడు వారిపై బడుదమా

ప్రతా—నాయొద్ద నూర్గురుకున్న నెక్కువ సేన లేదే?

మాహు—నాయొద్ద వేయిమంది భిల్లు లున్నారు
వారు మీకై ప్రాణములు విడువకుకూడా సంసిద్ధులు

ప్రతా—అట్లయిన వారిపై బడుదాము, తినుబడి
రస్తైన నొరకును-మీవారిని సిద్ధముగా నుంచుము ఈరాత్రే
పోదాము

మాహు—చిత్తము-అమ్మగారి దేహస్థితి బాగా
లేదు- జాగ్రత్తతో కాపాడండి (పోవును)

ప్రతా—ఆహా! మాహూ! నీబోటిబంధు వీజగమున
దుర్లభుడు, నా కష్టదినములయందు భిల్లసైన్యముతో నాపాలి
దైవమువలె సాయపడితివి ధన్యడవు!

ఇర—తండ్రీ!

ప్రతా—ఏమమ్మా?

ఇర—ఇంకా యుద్ధమేనా? ప్రపంచమందలి సర్వజీవు
లను సోదరులవలె ప్రేమించవలయును కాని పరస్పరదుఖి
హేతువగు విద్వేషమును పెంచుకొననేల? ఎంతోకాల ముండు
వారము కాము-ఈనాల్గుదినములూ ఏకోదరులవలె పరస్పర
స్నేహము పెంచుకొనగూడదా?

ప్రతా—అమ్మా! అందఱూ అన్యోన్యము ప్రేమించు

కొనుచూ కాలము గడపనెగచినచో ఈలోకము స్వర్గమే
అగును

ఇర—జనకా! స్వర్గమెచ్చట నున్నది? అగబరపీఠిహా?
లేదులేదు ఏనా డీలోకమున పరోపకారము, అన్యోన్యప్రీతి,
భక్తియు విరాజమానము లగునో, ఏనాడు అసీమప్రేమజ్యోతి
అంతటావ్యాపించునో, ఏనాడు జనులు స్వార్థపరత్వమువీడి పరో
పకారమునకై పాటుపడుదునో, అనాడు ఇతరుల శ్రేయమే
గునశ్రేయమగును, స్వార్థపరార్థము లొండొంటలీనమగును
అప్పు డీలోకమే స్వర్గమగును

ప్రతా—అట్టిదిన మతిదూరమున నున్నదమ్మా

ఇర—కానిండు-మనము జీవనము యుక్తరీతిని నల్పుచూ
ఆ దినము దరికి పోకుండా రక్తప్రవాహముల కొట్టుకొనిపోవుచు
వెనుక బడనేల?

(యువకుని వెంటబెట్టుకొని అమరసింహులుగూ వచ్చును)

ప్రతా—అమరా! ఈత డెవడు?

అమ—మానసింహుని అనుచరులలో నొకడనని
తానే చెప్పుచున్నాడు కాని నా నమ్మకము లేక మీకడకు
దెచ్చితిని

ప్రతా—నరే-నీ విక వెళ్ళుము యువకుడా, నీ
వెవడవు? నిజము చెప్పు

మెహె—మీరు రాణాప్రతాపసింహులారా? ఈ
కుటీరమా మీ నిలయము? ఈ ఫలములా మీ భక్ష్యభోజ్య

ములు' ఈ తృణమాలా మీకు శిష్యు'

ప్రతా—అవును-నేచే ప్రతాపుడు, నీ వెవడవు? నిజము చెప్పుము

యవ—అసత్య మూఁడని, కని నిజము చెప్పుటకు ఒంకిగుచున్నది-నాకథ విన్నపదప నన్నారక విరువదు మీరు

ప్రతా—మి? నిన్నెల విరువను?

మెహె—ప్రభూ! మీరు రాజపుత్రకులదీపకులు, మా నవజాతికి గౌరవాపాదకులు, మీగురించి నే నెన్నియో కథలు వింటని, కొన్నింటి నమ్మితిని, కొన్నింటిని నమ్మలేదు నేను మిమ్ము ప్రత్యక్షముగా దర్శింప నా సందియములు బాసెను మీవ్యక్త అత్యద్భుతము, కల్పనాతీతమహిమో పెతము-దేశముకై యిట్టి దైన్యగ్రహణమా? ఒకసారి వశ్య తాస్వీకార మొనర్చినచో సార్వభౌముని యర్థాసనమున నుండి తత్తుల్యగౌరవభోగముల నందుచూ, పరిషద్గణ శేఖరులై వారికి కుడిభూముగ నుందురు అట్టి తరణమున తలదన్ని ఇట్టి నికృష్టదశాపాతమును కోరి తెచ్చుకొంటిరి ఇది విని మీమహత్త్వమును స్వయముగా కనవలెనని ఇక్కడికి వచ్చితిని మహారాణా! నా దేహమున కొంత రసపుత్రరక్తము ప్రవహించుచున్నది నేను మీయెదుట నబద్ధ మాడజాలక, మానసింహుని అనుచరుడై గాను-పమని చెప్పుదును? మిమ్ము గాంచినతోడనే నామనమునభక్తివిస్మయవిశ్వాసానందములు వెలువలై పారుచుండుటచేత నోరాడకున్నది

ప్రతా—చిత్రముగా నన్నది నీ చరితము! నాయెడ
సానుభూతి పుట్టుటకు నీవెవడవు?

మెహె—నేను పురుషుడను కాను

ప్రతా—ఏమి? నీవు స్త్రీవా? ఈ వేషమేల? ఇచ్చ
టికి వచ్చిన పనేమి?

మెహె—మీరు నన్ను విశ్వసించినచో ప్రకృతమున
మీకుటుంబము నకు సేవజేయవలెనని వచ్చితిని, నా యాగమ
మునకు ప్రకృష్ట కారణ మింకొకటి కలదు

ప్రతా—బాలామణి! నీపేరు?

మెహె—అదిలపెరు తెలియవలసిన మీ కేమి
ప్రయోజనము?

ప్రతా—పోనీ, నీ తండ్రిపేరు చెప్పుము

మెహె—నాతండ్రి మీ నెత్తుకొట్టలోనివాడు, నేను
మీ ఆశ్రయము నపెక్కించి వచ్చితిని విన్నవెరుక నన్న పరిత్య
జించనని మీరు గానజేస్తే నాతండ్రిపేరు చెప్పెదను

ప్రతా—నేను సుత్రుత్రియుడను, తుత్రియు లార్హతాణ
పరాయణులూ, శరణాగతరక్షణబిరుదాంకితులూఅని లోక
మెరుగును, నీ తండ్రిపేరు చెప్పుము

మెహె—నా తండ్రి—

ప్రతా—జింకి వద్దు-చెప్పుము

మెహె—నాతండ్రి—మీకు గర్భశత్రువును అక్క
రుషా!

ప్రతా—నిజమూ? లే? మోసమా?

మెహె—నా జన్మమధ్యమున మోసించుట నేను
నేర్చుకొనలేదు

ప్రతా—అక్కరునార్వభౌముని కూతులు నా కో? రము
నకు ఎందుకు రావలెను? ఇది సంభవమా?

మెహె—నేను సత్యమే పలుకుచున్నాను ఇల్లు విడిచి
వచ్చితిని

ప్రతా—ఎందుచేత?

మెహె—విస్తరించి చెప్పమందురా?

ఇర—ఈమె ధ్వనిసవ్వడి నేను విన్నట్లున్నది మెహె
రున్నిసా!


మెహె—ఇరాదేవీ, జ్ఞప్తి యున్నదా?

ఇర—తండ్రీ, ఈమె అక్కరుషా కూతురే.

ప్రతా—అమ్మా, నీ వీమె నెక్కడ చూచితివి?

ఇర—హల్దిఘాటి యుద్ధక్షేత్రమున చూచితిని

ప్రతా—మెహెరున్నిసా, నీవు నాశాత్రువుని కూతు
రవై నా మరుపు జొచ్చితివి నీకు శరణ మిచ్చుసామర్థ్యము
ఇప్పుడు నాకు లేదు నేనే నిరాశ్రయుడను-అయినను నిన్ను
మాత్రము పరిత్యంపను అమ్మా! లోనికి పోయి లక్ష్మీ
యొద్ద నుండుము (అరజారును)



నాలవ అంకము

—మొదటి రంగము—

[ఘన్సిరార్ దుర్గమున శక్తసింహుడు]

శక్తి—సలీమ్ నే నిన్ని దినములనుండి యీదుర్గమున ఊరిక కూర్చున్నానని ఎంచకు-ని పదాఘాతమును నేను మరువలేదు అగ్రానుండి వచ్చిన కొద్ది దినములలో రాజ పుత్రిసైన్యమును సమకూర్చి యీకోట నాక్రమించితిని, కాని నిశ్చింతుడనై యుండక ప్రతిహింసకు తగినయదను వెదికు చున్నాను-ఇందు నిరీహులుగు కొంద రనాథుల జంపవలసి వచ్చెను, ఇంకెన్ని హత్యలు చేయవలయునో! ఇం దన్యాయ మేది? శ్రీరామచంద్రుడ సీత నుద్ధరించుటకు వేలకొలది నిరప రాధులు, స్వదేశవత్సలులు, రాజభక్తులు నగు రాక్షసుల జంపలేదా? అది అన్యాయ మందురా? నేను చేసినపని అట్టిదే (దూత వచ్చును) ఏమి వార్తలు?

దూత—రాణావారు బిటూరువనమం దున్నారు మానసింహుడు కోమలమీరును కాల్పుల నిజము

శ క్త—సరే. రేసు బయలుదేరవలెనని సైనికుల
హెచ్చరింపును ఈయప్పు తీర్చేదనులే, మానసింహా!
(దొలతు వచ్చుచు) ఏమి కావలయును?

దొల—చల్లని నిడ

శ క్త—శీతల ఛాయయా? ఇంకేమైన కావలసినచో
చెప్ప

దొల—నాథా!

శ క్త—ఆ! నాథా! ఆపైన? సరేకాని, మట్టమధ్యా
హ్నమున! నాథా! ప్రాణేశ్వరా! అని పిలుచుటకా వచ్చితివి
ఇప్పు డట్టిమాటలు శోభాకరములు కావు ప్రణయ ప్రబంధ
మున ప్రథమాశ్వాసమున నివి ౭ కమాదిరిగా చెల్లుబడి
యగును ఒక వత్సరము గడచినవెనుక పట్టపగలు, మట్ట
మధ్యాహ్నమున ఇట్టి సంబోధనలు సెనముపై వేచిన వగకాయ
ముక్కలవలె నుండును

దొల—నాథా! పురుషులప్రేమ యెట్టిదో నే నెరు
గను, కాని స్త్రీలప్రేమయం దీమాట లెన్నినాల్తైనను సమరస
ముగానే ఉండును

శ క్త—అనగా, పురుషుని లాలస తృప్తిచెందును కాని
స్త్రీలాలస తృప్తిచెంద దన్నమాట-అంతేనా?

దొల—భార్యాభర్తల సంబంధము లాలస అని మీ
అభిప్రాయమా?

శ క్త—స్త్రీపురుషుల సంబంధ మిట్టిదే పరోహితుడు

రెండుపూర్ణాస్వాసస్వారములూ రెండువిసర్గలూ చేర్చి మంత్రములు
చదివినది మాత్రము! ఆనంబంధ మెక్కువ సాంద్ర మగునా?
మన కట్టి వైభవము కూడా జరుగలేదే సంఘనియముముల
బట్టి నీవు నాకు భార్యవు కావాలవు-ప్రణయి! వగుదువు

కాల—ప్రభూ!

శక్త—లోనికి బొమ్ము--సంకర్యధరమధుపానము కం
పీ సుధామయోక్తి శ్రవణముకంటే భిన్నములగు కార్యములు
పురుషుల కుండున (ఆమె పోవుచు) స్త్రీజాతి యన నింతే!
అంతా సారహీనము, కడు నసహ్యము పురుషుల లాలసా
దశయందు మాత్రము వీరు సుందరులుగా దోచుచుండును
స్త్రీలే కాదు పురుషులు మాత్రము! అధను మృగములు-
నగుడగు నదిచికంటే సుందరతరముగాని జంతు వున్నదా?
మాననజాతి ఎంత హేయమైనది? స్వీయ దేహపుష్టికై సుందర
సుస్వాదు సుగంధ వస్తుచయము నేకరింపనిచో మానుషశరీర
మెంత కశ్మలసంకులము! చేయు కర్మ ఎంత బీభత్సము!
ఆపాదమస్తకమూ దుర్గంధదూషితమే! ప్రాణము కాస్తా
పోతే రెండుగడియ లుంచకూడదు అది యున్నంత
వరకే సారభము, రక్తి! అంతవఱకే బోగభాగ్యశౌరవ
ములు (దుర్గాధ్యక్షుడు వచ్చును)

దుర్గా—ప్రభూ! రేపు ప్రయాణమా?

శక్త—అవును, ప్రాతఃకాలముననే ఈ సహస్రసైన్యము
నీయధీనమున నుంచుము, దొల తిరుచున్నదని ఎవరికీ తెలి

యగూడదు నీవు పొమ్ము-సలీమ్, అక్బర్, మొగలసామ్రాజ్యమా? మిమ్మందరినీ కాలితో నలిపి చూర్ణముచేసి నిష్పిష్టము చేసెదను (పోవును)

— రెండవ రంగము —

(ఖిస్రోజుమేలాలో జోశీబాయి అక్బరు)

అక్బ—నుందరీ, నీ వేమి వెదకుచున్నావు?

జోశీ—త్రోవ తప్పితిని-దయచేసి త్రోవచూపండి సార్వభౌమా!

అక్బ—నేను సార్వభౌముడనని ఎట్లెరింగితివి?

జోశీ—ఈ మేలాలో మీరుతప్ప వేరు పురుషులుండరని వింటిని

అక్బ—నీ వెవతెవు?

జోశీ—రాజకవి పృథ్వీసింహుని భార్యను-మేవారకన్యను, నావేరు జోశీబాయి

అక్బ—అటులనా? నీ వీమేలాకు వచ్చుట కిదే తొలిసారి కాబోలు?

జోశీ—చిత్తము ఈచోటు నా కపరిచితము, దయచేసి త్రోవచూపితిరా-

అక్బ—నుందరీ-ఈచోటు ప్రవేశించు మార్గము సుగమము, పోవు మార్గము దుర్గమము ఒకవేళ నీవు—

జోశి—నాకు త్రోవజూపుడు. ఇదేనా త్రోవ ఇంటికి పోవుటకు? (పోబోవును)

అక్క—(అడ్డువచ్చి) ఇంతవరకు వచ్చినదానవు నాపై కరుణించి నా అభ్యంతర కక్షనునకు దయచేయుము-రమ్ము, పోవుదము

జోశి—దారి చూపుడు, నా కడ్డము లెండు, నేను పోయెదను

అక్క—నుందరీ, నీవు చిన్నదానవు, బేలవు- అక్కరు సార్వభౌముడు నుందరీపక్షపాతియని యెరుగవు కాబోలు? రా, రమ్ము

జోశి—ఈ వాన్ని కమేలామిపాపలిప్పు చరితార్థము చేయుసాధనమనీ నే నెరుగుదును చిన్నదాననైనను అక్కరు పరస్వాపహరణమున నెట్టి శూరుడో, స్త్రీమానహరణమున కూడా అట్టి వీరుడని ఎరుగదును. కాని తనయింటికి కులీనలగు నారీమణులరప్పించి వారి నవమానము చేయుటకుఁకని సిగ్గిడి అని నే ననుకొనలేదు దారి విడువుడు. నాతో మీకు వాదమేల?

అక్క—నిన్ను రాణివలె సర్వాలంకార భూషితను చేసి పంపెదను

జోశి—హా, దైవమా, ఎట్టిమాట వినవలసి వచ్చెను.

అక్క—నా సామ్రాజ్యమున చక్కనిఖండ మొకటి యిచ్చెదను.

జోళి—మేవారి రాజపుత్రస్త్రీలు ధనలబ్ధులు కారు
నీ సామ్రాజ్యమును నీ వర్షింపనున్న స సార్వభౌమా! నా
శీలమును నేను వీడను- దారిలో లెమ్ము

అక్క—సుందరీ, నీ గోషరంజిత వదనమండల మనమ
లోభనీయము రమ్ము ఈవిషయ మెవ్వరికీ తెలియబోదు,
ఇంకోసారి నిన్ను నిర్బంధము చేయనని బాసచేసెదను.
రమ్ము బాలమేల? (చేయి బట్టుకొనును) దీనిమూలమున నీగౌ
రవము హెచ్చును కాని తగ్గదు రమ్ము, పోదము.

జోళి—(ఛరికతీసి) అధమా! కాపురుషా! లంప
టుడా! నేకు మేవారరసపుత్రకాంతను కులాంగారులగు
కొంగరు రాజులు నీచము, పాశవము పైశాచికము నగు
నీఖుస్రోజుమేలాయందు తమకాంతల మానము అమ్మి, కుల
ము చెరచుకొని, నీకు దాసులై నీ మదలాలసను హెచ్చిం
చినారు వారు రాజపుత్రులూ కారు, హిందువులూ కారు,
వారు తౌత్రధర్మమే కాక మానవధర్మము కూడా కోలు
వోయి, పతిపత్నీ నియమము లేని నరులు, పశువులకన్న
అధములు నీవు సార్వభౌముడవు, నీప్రజలకు తండ్రివంటి
వాడవు గొప్పయింటి గోలయెడ నిట్టి దుశ్చరితమునకును
దురాచారమునకు నొడిగట్టుచున్నావు ఇది నీకు తగునా?
తుచ్చుడా! దారి వీడుము, లేకున్న చూచితివా దీనిని?
నీప్రాణము లుండజూచుకొనుము

అక్క—వీరనారీ, కోపము వలదు నీ వీదారిని పొమ్ము

నై సర్దికముగా నతీత్వమర్యాద నెరుగనివాడ గారు, ఇష్టము
లేనివారి శీలమును కళంకితము చేయను మహాత్వము నాకు
లేకున్నను మహాత్వతత్త్వ మెఱుంగుదును. నిన్ను బెటవిడిచి
వచ్చెదను రమ్మ (పోవుదురు)

— నాల్గవ రంగము —

(కుటిరమున ఇర పరుండ మెహెర్ ప్రక్కను కూర్చుండును)

ఇర—మెహెర్ !

మెహె—ఏమమ్మా ?

ఇర—అమ్మగారు కంటనీరు పెట్టుకొని వెళ్లినారు, కార
ణమేమి ? నేను జీవిగపననియా ?

మెహె—అందుకు గాదు నీ వట్లనుకొనగూడదు

ఇర—ఏల యనగూడదు? పృథ్వియందు మృత్యువు
కన్న సత్యమైన విషయ మున్నదా? మనము నిన్న మొన్నటి
వారము, కాని మరణ మనాదినండియు నున్నది మరణనము
ద్రమున జీవితకాల మొకపీచికవలె లేచి, కొంతకాలము నిల్చి
పిదప నశించును తిరుగ నిశ్చలమగు నముద్రము నిల్చును.
జీవితము మాయవలె ఊణికము కాని మృత్యువు ధృవము,
నిత్యము చిరకాలమునుండి అనభవించుచున్న స్వప్నమువలె
జీవితము వచ్చిపోవుచుండును

మెహె—నిజము

ఇర—నీవు మొగలకన్యవు, నేను రాజశత్రు కన్యను నీ తండ్రియూ నా తండ్రియూ బద్ధవైరు లగుటచే పరస్పర ముఖావలోకినము పరమపాతకముగ నెంచుచున్నారు నీవు నాకు తోబుట్టువువలె మెలగుచున్నావు ఈ సౌహృద మీ నాటిది కాదు, పూర్వజన్మసంచితమై యుండనోవు మనకు మైత్రిఘటిల్లి ననమయము నీకు జ్ఞప్తియందున్నదా ?

మెహ—లేకేమి? ఆనాడు హల్దిఘాట్ నమరక్షత్ర మున మీ పినతండ్రిగారి శిబిరమున నొకటిరెండు మాట లాడుకొంటిమి! పిమ్మట కొన్ని క్షణములలో నిన్ను చూత మని వచ్చుసరికి నీవక్కడనుండి వెడలితివి

ఇర—నేను నిన్నెన్నోసారులుస్వప్నమందు గాంచితిని అట్టి కలలు క్షణభంగురము లయినను అత్యంతమధురముగ నుండెను తిరుగమనకు సమావేశ మగునని నాకుండెను ఇప్పటికైనది ఇకముందు కాగలదు వ్రెను అనునది శాశ్వత పదార్థము సుమా

మెహ—మఱల మనకు సమావేశ మెచట కాగలదు?

ఇర—[పైకి చూపి] అక్కడ ఆచోటు నీ కగపడ లేదు కాబోలు అందుకు హేతు వెరుగుదువా? నీ కన్నలు ఐహికతీవ్రాలోకపరిచ్ఛిన్నములై యున్నవి-నేను చెప్పెడు చోటు దానివెనుక దాగియున్నది ఆకాంతి దీనినంటే భాస్వరము సూర్యుని తీక్షణకాంతి అనంతకోటి నక్షత్రకాం

తుల కప్పివుచ్చుట లేదా? సూర్యకాంతి నన్నగిల్లినపిమ్మట
రాత్రులయందు తారాజ్యోతిస్సముదాయ మాకసమునందు
దోచుటలేదా? అట్లే జీవులు ఐహికజ్యోతిర్మగ్నలై యున్న
వేళల స్వర్గజ్యోతిని చూడజాలరు, అది నశించినవెనుక నిది
గోచరమగును ఆహా! స్వర్గజ్యోతి ఎంత ప్రకాశమానము! ఎంత
సుందరము! హాయిహాయి!

మహే—ఇరా, నిద్రపోవూ?

ఇర—ఆకసమువంక జూడుము ఎంత నీలము, ఎంత
గాఢము, ఎంత సుందరముగా నున్నదో, సూర్యు డస్త
మించెను పగలంతయు తప్తతపనీయకాంతిని పృథ్వి నెల్ల
ముంచెను అది సదీప్రవాహమువలె క్రిమముగా క్షీణించెను
ఆకసమందలి రంజితమేఘమాలను జూడుము తుణములో
నదియు మాసిపోవును ఇవన్నీ తుణభంగురములు కావున
భ్రాంతికి హేతువులు

మహే—ఎందుచేత?

ఇర—ఇవి తెరపై రంగులు, నిజమైన వస్తువునకు
ప్రతిచ్ఛవిమాత్రములు. చూడదగిన దీతెరలు కాదు, వీటికి
వెన్న సుందరదృశ్యము లమర్చబడి యుండును ఈ సూర్యు
నకును, ఈ యాకాశమునకును వెన్న నవి యున్నవి ఇహ
మను తెర వాటి నాచ్ఛాదించి యున్నది ఐహిక నింతలు
దొలంగినవెన్న నది గోచరమగును సత్యమన్నను, నిత్య
మన్నను, సుందరమన్నను, శివమన్న నదియే నాకు నిద్ర

వచ్చుచున్నది (ప్రతాపుడు వచ్చుచు)

ప్రతా—అమ్మా, మేహేర్, ఇది నిద్రించెనా?

మేహే—ఇప్పుడే శయనించినది

ప్రతా—నీవు పోయి విశ్రాంతినింపుము, నే నిట నుండెదను.

మేహే—వలదు నే నందును మీకు సగలంతయు విశ్రాంతి లేదు కావున మీరే శయనింపుడు

ప్రతా—నా కిప్పుడు నిద్దుర రాలేదు వచ్చేటప్పుడు నిన్ను పిలిచెదను, పొమ్ము ఇనమును బట్టి అగ్నికి సమైక్యము పెట్టు లన్నట్లు మాతో గూడియుండుటచేత ఆగర్భశ్రీమంతురాలును, సహజసుకుమారియు నగు ఈమెకూడ అష్టకష్టముల బడుచున్నది అయ్యో! నే నెంత కష్టజీవిని! మూడు దినముల నుండి వనముల ద్రిప్పుచు మొగల సైన్యము బారి నుండి తప్పి బయట పడితిని తిండిలేదు, నిద్రలేదు అందు కవకాశ మేది? అందుపై రుగ్ధకన్య, ఒంటిపూట భుజించి స్రుక్తి-యున్న సుతులు, శ్రాంతమగు సతీమణి—వీరితో నిచ్చట జేరితిని నిన్న మొగలులచే బందీకృతుడను కావలసి నదే, కాని విశ్వసనీయుడగు భిల్లసరదారు అనగ్రహమున ఆముప్పు తప్పినది, కాని పాప మాతడు మరణించెను, ఆతని భార్య అనాథ, పిల్లపాపలు నిరాశ్రయులైరి ఇదంతయు నా మూలముననే కదా? ఇటులనే నా ప్రాణరక్షణార్థ మెందరి ప్రాణముతో నశించినవి ఇక నావ్రతిన నెరవేరునని కోచదు.

నిల్పుకొనజాలు ధైర్యమూ నశించుచున్నది నాజీవితము
నిర్భర మగుచున్నది భార్యయు బిడ్డలును బాముల ఒడు
చుండ జూచి ప్రాణముల భరింపగలనా? నక్కలవలె ఒకవనము
నుండి వేరొకవనమున కెంతకాలము పొంచిపొంచి పరు
గెత్తగలము? కడుపునిండాకూడు, కంటినిండా కూర్కు
లేదాయె- పోనిమ్ము తల దాచుకొనుటకైనను తావులేదు
ఇట్టి కష్టము లెన్నియైన నేను సహింపగలను, కాని దుర్బలు
లగు వీ ట్లొక్కరు? పురుషులు సహజకిరినులు, ఐనను వారి
సహనశక్తికికూడా మేర ఉన్నది అచూర్యంపశ్యయగు నర్ధాంగీ,
సహజసుఖమారమగు సంతానమూ సకలబాధల సహించు
చుండ వీరి దు ఖమును చూచి నే నెట్లొర్వగలను? దుర్బ
రము! నిర్భరము!

ఇర—అమ్మా!

ప్రతా—ఎందు కమ్మా?

ఇర—ఎంత చుంకర మెంత సుందరము! చూడు

చూడు

ప్రతా—ఏదమ్మా?

ఇర—అదిగో ఆనందవారాళి ఎందరో జీవన్మక్తులు
దాని నీడుకొని పోవుచున్నారు—అత్యంత సౌందర్యమయూ
లోకఖండములు కొన్ని మినుకుమినుకు లాడుచున్నవి—
ఆకాశమునుండి మధురసంగీతము అశ్రాంతధారాపాతముగ
వర్షించుచున్నది చింత మూర్తిమయము, కామనవర్ణమయము

మా, ఇచ్చ ఆనందమయము.

ప్రతా—ఇది స్వప్నమో, లేక అపస్మారమో, నన్ని సాతము కాబోలు.

ఇర—అయ్యో ! విరిసినది. నే నెక్కడ నున్నాను ?

ప్రతా—వాదగ్గర నున్నావు ఈ బాలిక జీవించు నట్లు తోపను గోరుచుట్టుపై గోకలిపోటు హా ! దైవమా ! అన్ని కష్టముల నలముటకు నీకు నేనా దొరికితిని ? హస్తీఘాతీ క్షేత్రమున నాకు బాసటైలిచిన రసవత్రపీఠు లెందరో హతులైరి నా సన్నిహితబంధు లర్థసహస్రము, రామసాదశము మూడువందలేబది, మానా సైనికులు నూటయూభై మంది, మొత్తముపై మేవారు కటుంబములలో అధమ మొకనినైన నాయుద్యమమునకు బలియొసగనివి లేడు ప్రతి ఘము పూజ్యమయ్యెన ఈవర్షాగమ మొక్కింత శ్రాంతి నొసంగెన, లేకున్న మాదేశమందలి వీరులందరీపాటి నశించి యుందురు వసంతాగమమున మరల అపజయము ప్రాప్తింప దొడగెన మానసింహుడూ మహాతునూ రసపుత్రప్రీత కులమునకు ధూనుకేతువు లైరి అన్నిదిక్కులూ అరు లాక్ర మించి యున్నారు గుప్తమర్గముల నన్నిటిని గూల్చి, వనము నుండి వనమునకు మమ్మ తరుముచున్నారు గిడుర్గములలో జేరి మొగలుల నెన్నోసారులు సిలుగుల బెట్టితిని నానా టికి నాబలము కృష్ణపక్షచంద్రునివోలె క్షీణించుచుండ, నా కష్టములు శుక్లపక్షచంద్రునిలీల వృద్ధి నొందుచున్నవి సార్వ

భామునితోడి నమరము సామాన్యమా? ఏమిచేయగలము?
 దేశమున, రాజ్యమున, నన్ను, ఎన్నికష్టములు కారమువెట్టివ
 నోర్చితిని ఇప్పుడు నాకుటుంబమువంతు వచ్చినది శత్రువుల
 బారి నేను పశిన నోర్వగలను గాని నాకుటుంబము నట్టి
 దుర్గళముందు దోయగలరా? ఇతర కొకసారి ఆముప్పు తప్పు
 టకు భిల్లులు వారిని బుట్టులో బెట్టి గనులలో దాచిరి చెట్టు
 లకు గట్టిన ఆకుబుట్టలే నా నిసువులకు క్రొంబసిడి ఉయ్యాల
 లయ్యెను భోగముల కేమి? అన్నపానము లగుదయ్యెనే!
 అయిదు సారులు భోజనమునకు గడంగి అకు లరికట్టుచే
 అన్నమువీడి పగుగెత్తితిమి నేను పిల్లల కొక్కొక్కరోట్టె
 దొరికినదని సంతపించుచుండ మా తంప్రవాత-పిల్లల రొట్టెలు
 పిల్లులెత్తుకొని పోయెను అందఱూ అన్నమో రామచంద్రా
 అని అరచుచుండట విని నే నెట్లోర్వగలను? పౌరుషము సాగు
 సంతవఱకు పాకులాడితిని, విధిప్రతికూలమైనదో వీరు డేమి
 చేయగలడు? ఆత్మబంధువుల కన్నమిడజాలని అప్రయోజకు
 నకు రాజనామమేల? అర్తులరక్షింపలేని అనద కన్యశర్మ
 చింతయేల? భార్యను బిడ్డలను పోషింపలేని వానికి పట్టువల
 యే? ఆత్మగౌరవము నిల్పుకొనజాలనినాడు ఆగ్రహమేల?
 స్వీయమానము నిల్పుకొనలేనివేశ స్వచ్ఛమేల? శాంభవీ!
 శపథము నిల్పజాలను, అగ్బరు నన్నగ్రహభిక్ష యాచించి అంద
 రికి సుఖము చేకూర్తును

ఇర—మెహెర్!

మెహె—ఇదే వచ్చితిని.

ఇర—అక్కా! ఇప్పుడు నన్ను విడిచి పోతివా? నేను పోవుచున్నాను నీతో రెండుమాటలు చెప్పవలసియున్నది

మెహె—అమ్మా! అద్వైతపడకు

ఇర—కాదక్కా, నేను పోవలయును మీ కీసంగతి తెలియదేమో, నాకు పోకతీరును నీతో నేను చెప్పదలచిన దానిని సావధానవై వినుము నాన్నగారి శరీర మస్వస్థతమైనది అందుచే వ్యర్థమైన యుద్ధమునకు వారి నుత్తేజంపకండి అందఱికి కష్టములు నిర్భయములైయు తుండ్రీ! యుద్ధము చాలింపగూడదా? మానవునకు సాధ్యమగుచంతవట్టు సాగితిమి సార్వభౌముడు మానుషధర్మము వీడి చిత్తురుగొని నుఖింపదలచినచో అట్లే కానిండు అతనితో పోరజూచుట వృథా కృపాతమే కాని ఘముండదు అతడు చిత్తురు కోతిన నిచ్చివేయుడు, ఇంకేని కావలెనన్న దాని నొసగుడు మన రాజ్యమంతయు గొననిండు ఇట్లెంతకాలము కష్టములు పడగలరు? జనకా, నేను నేను, రేపు అమ్మ, తరువాత మీరూ పోకతీరుదు కదా? ఈయారాజుము మానితే శ్రాంతి చెక్కునునేమో? నాకు కాలము సమీపించినది ఇంకొక్కటి చెప్పెదను. మీయొద్ద నీమెహెరున్నచి పోవుచున్నాను నాకు మారుగ నామెను మీకూతురిగ భావించుకొనుడు ఆహా! అహా! కాలమున నామె యిటు జేరినది, లేకున్న నాపేరుగ మీయొద్ద నుండుట కెవరున్నారు? మెహెర్, నీవు నేను నెట్టి

బంధువుల మైతిమో అట్లే మనజనకులు మిత్రులగునట్లు
కొవింపుము నీకది శక్యమైనచో ఆర్యావర్తముపై శాంతి
వారి చల్లినదాన వగుదువు దీని మరువకు, నన్ను మఱుపుము.

మెహె—అమ్మా, ఇరా, నాశక్తివంచనలేక ఈ
కార్యమును సాధించెదన, పైన దైవమున్నాడు.

ఇర—ఆహా! నమన మిప్పుడు కుమటపడినది
మెహెర్, నేను పోవుచున్నాను అనాయానమృత్యువు లభిం
చుచున్నది నాకు వేరు కోర్కెలు లేవు. మీ రీష్టముల
గడచి అచిరకాలమున సుఖులయ్యెదరు గాక! (మృత్యువు)

ప్రతా—హా! దైవమా!

— ఆరవ రంగము —

పృథ్వీసింహుని యింటిలో అతడూ భార్య

పృథ్వీ—పశ్యమంతా బాగా ఉన్నది, కాని “అక్బరుషా”
అను పదముకూడా మూడక్షరములలో నిమిషిన
చక్కగా చుండును (జోశీవచ్చును) జోశీ, ఖుస్రోజుమేలాకు
పోతివా?

జోశీ—ఆహా, వెళ్ళినాను

పృథ్వీ—ఎల్లున్నది? నీమనసుకు నచ్చెనా? నిజము
చెప్పు ఏమి సమారోహము! నేను చెప్పలేదా? అక్బరుషా
వారి ఖుస్రోజు!—ఇదిగో నాపద్యము పిన—

వాక్పతి ఎట్టులా బ్రహ్మలోకమున
శ్రీపతి యెట్టులా శ్రీధామమునను
మాపతి యెట్టుల మృలపైనన శ
చీపతి యెట్టులా చింతామణిన్దు
డక్కరుషా తాను నార్యవర్తమున
భూపతి యట్టులే బ్రోచు నందఱను.

జోశి—ఇట్టి పద్యములు చెప్పటకు మీకు సిగ్గేల
లేదు? దీనమీ తాత్రము హెచ్చునా? కాయ ముప్పొంగునా?
నాలుక చీలికలు కాదా? ఛీ! ఛీ! ఈ నీచస్తుతి, అధమా
మోదము, జఘన్య మిధ్యావాదము—

పుధ్వీ—ఇందు తప్పేమి? అక్కరుషా తప్పక ఇట్టి
స్తోత్రమునకు తగినవాడు ఇంశకన్న నెక్కుడు వర్ణించినా
అతిశయోక్తి కాదు స్వీయబాహుబలమున గాంధారము
మొదలు రత్నాకరము వరకు వ్యాప్తమగు సామ్రాజ్యమున
కేకచ్ఛతాధిపతి కాలేదా? హిందూముసల్మాన్ జాతుల
నేక ప్రేమసూత్రమున బంధింపలేదా?

జోశి—లంపట సూత్రముననే కదా? అతడు రాజ
పుత్రికులాంగనల నిజోపభోగవస్తుమాత్రములుగా గణించు
నని చెప్పదగును

పుధ్వీ—నీ వాతని చూడలేదు, కావున నిట్లను
చున్నావు

జోశి—మీకృపచే ఆభాగ్యమూ నేడు నమకూరింది

నే డాతని కన్నలార గాంచితిని అంతే కాదు నాచేత నీకత్తి
లేకున్న ఈపాటికి మీధర్మపత్నికూడా అతని సహస్రాధిక
వారాంగనాతతిలో నొక తెగా చేర్చబడియుండును

వృద్ధి—ఏ మంటివి? నేను నమ్మజాలను

తోడి—ఎట్లు నమ్ముదురు? ప్రభూ! మీరు సుక్షత్రి
యై మానవత్వము మీయందించుకొన మిగిలియుండి
పౌరుషము నశింపకున్న ఈయప్పు దీర్పుడు లేనిచో మీరు
నాకు పతిగారు, నే ననాధను స్వశీలము కోలుకోజాలని
నన్న మట్టుటకు మీ కధికారము లేదు నాకు మీరు పతి
కారు, నేను మీకు బార్యుకూ కాను ఎంతని మొఱవెట్టు
దును? కులద్రోహము, భీరులు, ప్రాణభయశంకితులు నగు
మిమ్మండఱిని జూడ పురుషులై నా కసహ్యము ఘట్టిచూ
మానము గాచుకొనుటకు మేమే ఖడ్గమును ధరించుట శ్రేయ
మని తోచుచున్నది అయ్యో! అంటరాని మ్లేచ్ఛుడగు యవ
నుడు కామానలతప్తుడై నీభార్యగాత్రమును స్పృశింప సాహ
సించుటయు నీ వావార్త విని ఊఱకుండటయునా?
పౌరుషహీనడా! పాదుషాపై పద్యము లల్లుచుండువా?
కవిత్యము కూడ దనను దాని కిది యుక్తసమయము కాదు
మాతృభూమి యగు నార్యావర్తము ప్రవీణితయు, జాతి
హీనవీర్యయు, ధర్మము లుప్తప్రాయము నగునప్పుడు క్షత్రి
యుడు స్వకులధర్మచుగు సంగరమువీడి సారహీనమగు కవిత
చెప్పుట యుక్తమా? కవిత ఎట్లుండవలయును? అందిలి భావ

ములు విశ్వల్లతలవలె ప్రకాశించి, ఉరుములవలె గర్జింప,
 అంజలి గంధీరసాగీతప్రవాహము ఆర్యానర్తము సంతయు
 ముంచవలయును, దానివలన మానవులు మానవశ్వమునకై
 యత్నింపవలయును దానిమహిమచే తల్లెకొఱకు పిల్లలు
 పాటువకునట్లు దేశక్షేమమునకై దేశీయు లందఱును భేద
 బుద్ధి మాని, ఐశ్వర్య నాపాదించుకొని, పాటుపడవలయును
 దానిప్రభావముచే నన్యాయదేవత కరములు ఖండింపబడి
 అధర్మచాలనారశ్మి తెగిపోవఁగాలు, అత్యాచారపిశాచగళ
 మున శాంతిహేతి పడి దాని శిరమునుండి మకుటము జాఱి,
 అధర్మము అణగద్రొక్కబడి సత్పాలనాశకలము నిరాటంక
 ముగ పృథ్వీవక్షుమున నడిచి అన్యాయదేవత సింహాసనభ్రష్ట
 గావలయును అట్టి కవిత చెప్పఁజి అట్టిపాటలు రచియిం
 చండి, వలదనను ఒక్కసారి ప్రాణములు తేచివచ్చునట్లు
 అట్టి కవన మొసర్చి నావీరులకు విందుసేయుము నాధా- నా
 యవమానవార్తను సందేహింప జనను కులాంగన లసశ్య
 మాడి నిజమానభంగగాథల వెల్లడిచేయుదురా? అక్కరు
 అత్యాచారమును విశదముగా నెఱుంగదలంతులేని మీవదియె
 గారి నడుగవచ్చును ఆమె సతీత్వమును కులధర్మము నత్యజించి
 సామ్రాజ్యత్య పారితోషికాభరణచయము ధరించి కులుకు
 చున్నందున ఆమెపతి మీఅన్నగా రధికగౌరవమునకు పాత్రు
 లగుచున్నారు ధనమునకు ధర్మపత్నుల నమ్ముకొనునంత
 దుర్దశ ఆర్యజాతికి పట్టినదా! ఏమి యధఃపతనము!

వృధ్వ—నా కేమియు తోచలేదు ఏమి చేయగ
లను? అక్కరుషా సర్వశక్తుడు. నాచేత నేమగును? ఉపాయము
నామిత్రుల నడిగెను అదే వారుచచ్చుచున్నది నీవు
లోనికిబొమ్ము (ఆమెపోవును. మిత్రులుచత్తురు)

మార్వార్—ఘోరజుమేలా సమాప్తమాయెనా?

గ్వాలియర్—ఆఁ రాజపుత్రమహిళా సాంవత్సరికా
వమానలీలాసంక్షేప మాయెను

చాందేరి—బికానేర్, ఏ మాలోచించుచుంటివి? మా
టాడవేమి?

బికా—చెప్పుట కేమున్నది?

చాందే—బికానేరు పృథ్వీసింహుల మోములు
వ్యస్తము లైనవి, కారణ ముండవలయును

గ్వాలి—ఈసారి ఘోరజున విపరీతములు ఘటించె
నని జనరవము చెవినిబడినది నిజమేనా?

బికా—జనరవమున కెక్కడికి? లోకులు కాకులు!

మార్వా—మీరాణి గారి కెట్టి అభ్యర్థనము కల్గెనో
వినలేదా?

బికా—యథాయోగ్యముగానే జరిగింది. వృధ్వమాట
ఏమి?

వృధ్వ—మాయన్నదమ్మల కెట్టి యాదరణ జరిగెనో
మీరాణుల నడగండి రచ్చలో కిడ్చి మమ్ము రట్టాడనేల?

మార్వా—నరే. అందుకు ప్రతిక్రియమాట?

బికా—ప్రతిక్రియ సహించియుండుటే సర్వశక్తు నేమి నేయగలము?

పృథ్వీ—“కంచెయే చేన మేరిక కల దెక్కు?” (జోశి వచ్చును)

జోశి—నమవేతరాజుగణమా! గాఢపుత్రజాతీ! ధర్మ మా! రామాట వినుడు నేను జోశి బా యని, పృథ్వీసింహుని భార్యచ నవవధువునగు నేను సిగ్గు పోనాడిమీచె త జేరినిని, కారణ మిది—రాకు ని ఘటించిన రిశంకవృత్తాంతము మీనల్వర చెవులను వేము చున్నాడు ఆచార్య మనసులో నుంచుకొనలేక యిటు వచ్చితిని ఒడవంతయు దగ్ధ మగుచు న్నది వినుడు నేను ఖుసో) జుశ్వమునకు ఒలవంతముగా పంపబడితిని మానవతిగా పోయి తిరుగువలలో మానభం గము పొందితిని కే నొక్కతెనే కాకు చలాలసాలీలయందు రాజపుత్రినాథులలో సగము మానభంగము నొందిన వారే లజ్జావహమగు గాథ, ఘృణాచహమైన వార్త, నేను మీకు వినిపింపవలసినచ్చె ఉ కాసీర దీర్ఘనిద్రా ముద్ర తులైన వారి నీచెప్పుదెబ్బ కొట్టి లేపటకు వచ్చితిని హిం దువు లింకేమిచేయ లేకున్నను వారీసతీత్వరక్షణార్థము ప్రాణ ములనైన పరిత్యజింపగలరని నాయూహ నేటి కాబలము కూడ నశించెనా? ముష్కత్వము వట్టిరో కలిసెగా? అబలా సతీత్వరక్షణార్థమైన ముంసంజనేయ సాహసిండు రసపుత్ర వీరుడు లేడా?

మార్వా—లేకేమి? ప్రతాపసింహుడు ఉన్నాడు

జోశి—అంతే-ఇక లేరా? ఆప్రతాపుడే సర్వవ్యాపి
యగు ఈ యవమానహహాసముద్రమును తరించి, జట్టి-
మానవగౌరవమును నెగుటగొట్టు నీర్గుంఝామూడుతో ద్వేగ
మునకు శిరమెత్తి ప్రతిఘటింపగల్గిన మేగుసమానధీరుడు-పర
ప్రసాదభుక్కులగు నీచరాజపుత్రులమధ్య ధర్మసంస్థాపనా
ర్థము ప్రశంసనీయమగు దారిద్ర్యమున గ్రంథియు స్వేచ్ఛా
సతాకము నెత్తగల్గిన శూరు డాతడాకడ? ఇక లేరా? ఆ
ప్రతాపు డిహుడు సార్వభౌముని వశ్యతాస్వీకార మొనర్చెనని
వింటిని ఇంతవరకూ హిందూన రు లాతని నామహంచాక్షుడిని
జపించుచుండిరి నే డాప్రతాపుడు శోకగ్రస్తు డాయెను ఇంకె
వ్వరును లేరా? రాజపుత్రశూరులు వారి కులకాంతల గౌర
వము నిల్పలేకుండిన, రాజపుత్రవిరులు తమభార్యల మాన
మును రక్షింపలేకుండిన నికవారి కొకటియే దారి అంత్యావ
లంబన మదియే (కత్తిదీసి) దీనివలననైన రసపుత్రులు కన్నులు
తెరిచుదురు గాక! ఇందువలననై హిందువు లుద్దీప్తులై వారి
యందు మనస్వత్వము ప్రజ్వలించుగాక! (పొడుచు కొనుచు)

పృథ్వీ—జోశీ! జోశీ! ఎంశపని చేసితివి!

జోశి—దూరమున నుండుడు నన్నంటుటకు మీ
రహాలు కారు నన్నవమానించిన పాదుషావారి పాద
ధూళి మీశిరమున ధరించి వారిపదలేహన మొనర్పడు-వారి
గుణసంకీర్తన మొనర్చుచుండండి ధర్మమూ మీరూ వేరై

తిరి, నేను ధర్మము నెంచుకొంటిని మనకు నేటితో సంబంధము సరి నా ధర్మము నొకరు నిల్పలేకుండిన నేనే నిల్పుకొందును-మీరందఱు సుఖులై రాజభోగముల ననుభవింపుచుండుడు

(చుట్టి)

—పడవ రంగము—

ప్రతాపసింహుని కుటిరము-

గోవి|| ౧౦|| ప్రభూ! మీరు పాదవానికి లొంగిరని ఆగ్రావాసులు మహోత్సవముల గావించుచున్నాడు-ఇంటింట మంగళహార్యములు, నృత్య గీతములును చెలగుచున్నవట-ప్రతిపౌఢమాడమందును రంజితప్రతాకము లెత్తుచూ, రాజపథమగతిటా దీపావళి నుంచీరట-ఇది రాణానికి సమ్మాన హేతువా?

ప్రతా—సమ్మానహేతువే వేరేమి చెయ్యగలను?

గో|| సిం||—సార్వభౌముడు తనగద్దెకు దక్షిణపార్శ్వమున ప్రధానాసనము మీకు నియమించెనట- (శక్తి హను వచ్చును)

ప్రతా—సార్వభౌమునకు నాపై అసమానగ్రహము శక్తా! రమ్ము

శక్త—అన్నా, మొగలులతోడి యుద్ధమున మీకు సాయముచేయ వచ్చితిని

ప్రతా—ఎవరి సాయముకర్తలేదు తమ్ముడా! పాదు
షావారి సనగ్రహభిక్ష యాచి చితిని ఇక యుద్ధముండదు

శక్త—ఏమిది? మీరు మొగలుల సనగ్రహభిక్ష
యాచించితిరా?

ప్రతా—ఔ, సర్వశక్తుడగు సార్వభౌమునితో
నాకు సమర మేల? చిత్తూరు పోనిమ్ము, కోమలమీరు
పోనిమ్ము, మేవారము పోనిమ్ము

శక్త—ప్రపంచము గెప్పదా?

ప్రతా—గన్వనీ

శక్త—మానసింహుడు గన్వనీ మార్వార చాందేరి
రాజులు గేరినేయగా?

ప్రతా—(ట్టూర్పుతో) కానీ, ఏమి నేయుదు! అశక్తుడను!

శక్త—అన్నా, మీనోట అట్టి వెలితిమాట వెలుపడు
నా స్వప్నమందైన భావింపనైతిని

ప్రతా—ఏమి నేయుదును తమ్ముడా, ఎల్లకాల
మొక్క తీరున గుండునా?

శక్త—నేననే ఎదే, ఈనాటితో మేవారమునకు దుర్ద
నములు గిరించి, ఇక నుడినములు రానన్నవి-అట్టి సూచన
చేయుటకే నను వచ్చితిని

ప్రతా—ఎట్లు?

శక్త—అన్నా! పిక్‌శోర్ దుర్గము మొగలులనుండి
జయించితిని

ప్రతా—మంచిపని చేసితివి-నీకు సైన్య మెక్కడిది?

శక్త—సైన్యమును త్రోవలో కూర్చితిని చూర్గమున
పోవుచూ “నేను ప్రతాపసింహుని తమ్ముడ, శక్తసింహు
డను నాయన్నకు సాయము వేయ నేగుచున్నాను-వచ్చేవా
రున్న నాతో రంకు” అని కేక వేయునడికి ఇంటిలోని
గృహస్థు యిల్లాళిని, తలిదండ్రులు తమ సంతానమును, కృప
ణులు ధనమును, త్రోవలో మూటలుమోయువారు మూటలు
నావల వైచి శస్త్రముల నందుకొని రి-క్షలు లాజానుగ్రాహులు
నాయతవక్తులు నైరి అంతట వినిపైన్యము విన్యస్తమయ్యె
అన్నా, సీపేగున నెట్టి చుహేంద్రజాలనిభమగు ఆకర్షణశక్తి
కలదో నీ వెఱుగవు నే నెఱుగుదు.

(పృథ్వీసింహ భామసాలు వత్తురు)

పృథ్వీ—రాణాప్రతాపసింహులకు జయము

ప్రతా—ఓహో! పృథ్వీసింహ! సార్వభౌమునకు
సేమచూ? నీవు నావద్దకు వచ్చుటకు హేతువేమి?

పృథ్వీ—మహారాణా! మీగు పాదుషావశ్యతా
స్వీకార మొనర్చితిరా?

ప్రతా—అవును

పృథ్వీ—హతభాగ్యులైతి నా? ఆర్యావర్తమూ! తుంకు
ప్రతాపసింహుడూ నిన్ను పరిత్యజించెనా? అసమప్రతాపా

ప్రతాపా! మేమందఱకు సన్న్యాసగ్రాహికులమై మొగలదాసు
 లమైనను నిన్ను కులదేవతవలె నారాధించును ప్రాణములు
 చిక్కిబట్టితిమి ఈ సార్వజనీచక్రవర్తి నీశిర మొక్కపై
 సార్వభౌముగైదుట నతము కాలేకని సంతసించుచున్నాము
 రసపుత్రుల ఆశలన్నియు రస గ్రతులవలన నే కడతిరవలయునని
 మేమందఱము య కులశౌరవము కూలగిండ్ల నేయుభారము
 నీపై వేసియి న్నాము నీవు లేకున్న ఈపాటికి రసపుత్రీపీఠుల
 శౌర్యమును తత్సత్తీమణుల గౌరవమును అక్కర నేరసాలు
 చేసియుండును యననారంభియూ కలమర్యాదను ఖుస్రోజు
 మేలాయం దమ్మినారు మేవారి రాజకుల మొక్కపై మిగిలి
 యున్నది నీ వితరసంపదల వీగినన గౌరవసంపదను కాపాడ
 గల్గితివి పోరుషమూ శత్రుయు నా నారముగా గొని ట్లత్తి
 యోధుల సాధింపగల్గితివి మొగలదాసుని మునిపోవు
 తరుణము సంప్రాప్తిచి ట్లత్తియశౌర్యబాహు మేచ్ఛగ్రహ
 విముక్తుడ కాగలడని కొంఁడంక ఆశతో కులుకుచుంటమి నే
 డట్టి యాదర్శముకూడ లేకుండ జేసితివా?

ప్రతా—పృథ్వీసింహా! నీవు, నిభ్రాతయగు బికానేరు
 పతి రాయసింహుడు, గ్వాలియరు, చాందేరి, మార్వారనాథు
 లును సర్వజనులకు సార్వభౌమస్తుతిగానము చేయుచూ,
 సకలభోగముల తనియుచుండియు, రాజస్థానమునందెల్ల
 సామాన్యుడను, గుర్బులాడన, గృహహీనుడన, రెండుపిడి
 కళ్ళ నివ్వరికూడు తిని వ్యయముగమువలె కాలము గడుపు

చూన్న నన్నదర్శనముగ నెంచుచుండిరన్న నా జీవితము లజ్జా
వహనముగాక ప్రశంసనీయ మనియే భావించెదను, కాని మీ
కది లజ్జాకరము గాగా? ఒక్కడ నెంత కాలము చలము
నాధింపగలను?

శృద్ధీ—ప్రతాపా! నిజము- అధమమగు భల్లుక
మును మిగిలిన జేసి ఆట లాశించవచ్చును గాని, గహనాంతర్గు
హల విహరించు సింగపుణ్ణిదుమచెంత జేర నెవరు సాహసిం
పగలడు? దీవము లెన్నియో యింతయు, సూర్య డొకడే.
సస్యశ్యామలమగు సువర్ణకమల జలలు చీల్చి చరణదళి
తము వెలుగలది, కాని ఉత్తూగదారిద్ర్యగర్వ సంకలిత పర్వ
తశృంగములు చేర తరముగూ? ప్రతాపా, సాసారులు తుద
ప్రాణులు గాన తుద్రములగు సుఖదు ఖములకు లొంగి తు
ద్రవిల్ సదీపనము చేయుచూ పట్టాములయందును పల్లెలందు
ను వసింతురు వారిమధ్య అక్కడప్పుడు భస్మాచ్ఛాదిత డే
హుకను, ఋక్షకేతుకుడు, అశశుడు, అరణ్యవాసియు నగు
సిద్ధనన్యాసి ఆసిగ్భవిచి నూతనత్వము, నూత్ననీతి, ధర్మా
చరణమును వారికి నేప్పును అత్యాచారుల ఉచ్చక్తఖడ్గము
వాని సత్యనిర్మలజోతిని శతధా ధీర్జయు చేయును నీరంద్ర
కారాగారాంధకారమునను వాని మోహత్యము వెల్లుచుం
డును జ్వలదగ్నిశిఖలు వాని కీర్తిని సర్వదిశల ప్రసరింప
జేయును హాబోటి గృహస్థులమధ్య నీ వట్టి సన్యాసిని దేశో
దారానుంత్రము బోధించుటకు మాత్రమే నీ వనతరింపలేదు.

ఏదీశిని దాని నిర్వహింపవలయునో దృష్టాంతరూపకః ప్రపంచమునను బోధించినావు—అట్టి నీ వీనాటి కొకరియాధీనమున నుండ నిశ్చయింపవలసి వచ్చెనా?

ప్రతా—పృథ్వీసింహా! రాజపుత్రుల మందరి మేకమై మాతృభూమి నుగ్ధరింతమని శపథము చేరికొన్నచో కార్య సాధనము సుకరమగును నే నొంటి నైనను స్వదేశ స్వధర్మ రక్షణార్థము సార్వభౌమునికి ప్రతిఘటించి పోరాడు చున్నప్పు డొక రాజైన చిటికెనరేలు కదల్పలేదు ఇప్పుడు నేను ఊర్జుడ, సర్వస్వహీనుడ, నిస్సహాయుడ, పారివారిక శోకావమగ్నుడ నైతిని, నాచే నే మగును? పృథ్వీ! నా మద్దుకూతురు ఇరాదేవి మమ్ము విడిచి స్వర్గమున కేగెను నిద్రాహారములు లేక అడవులయందు శీతవాతాతపముల వాత బడి నాయుద్యమమునకు బలియయ్యె నేచు మునుపటి ప్రతాపుడను గాని - కేవల తత్కంకాశమాత్రుడను.

పృథ్వీ } ఇరాదేవి గతించెనా?
శక్త } అయ్యో! అయ్యో!

ప్రతా—దారిద్ర్యకరోరతుమారసంపాతము న దారిత యయ్యె

పృథ్వీ—అహా! దైరమా, మహత్త్వమునకు సత్కర్మకూ ణి యా పురస్కారము? సద్వర్తనమున కిదిగూ పరిణామము? ప్రతాపా, నేనుకూడ నీతో సమగ్రు ఖినే, కాని నీ

పుత్తముడవు నే నధముడను నాభార్య నరాధముడనగు నన్ను
వీక్షి స్వర్గమున కేగెను

ప్రతా—జోశీ గతించెనా!

శక్త—అయ్యో! ఎట్లు!

పృథ్వీ—కళంకితమగు ఆవృత్తాంత మెఱింగించుటకే
వచ్చితిని - ఖుస్రోజుత్సవమున నా నవవధువును సార్వ
భౌముని రాణులు నిమంత్రణ మొనర్చిరి ఆమె కీర్త్యము
లేకున్నను పాదుషాకు వెఱచి నే నామెను నిర్బంధించి పంపి
తిని సార్వభౌముడు పైశాచికలాలన నామె కరము పట్టు
కోగా శాణితఛురికాసాహాయ్యమున ప్రాణము నిల్పుకొని
యింటికి వచ్చి రాజపుత్రగణసమక్షమున కత్తిని వక్షమున
గుచ్చి ఆమె ప్రాణముల బాసెను

ప్రతా—అయ్యో! హిందూ రాజగణము నవమానిం
చుట చాలక సార్వభౌముడు రాజపుత్రముహిళలపై సత్యా
చార మొనగ్గ నారంభించెనా! అక్బర్, భారతవర్ష విజయి
వగు వీరుడవో?

శక్త—ఇది వానికి కొత్త గాదు దీనికి తగిన ప్రతీ
కార మొనర్చి ఈయప్పు తీర్పవలయునా లేదా!

పృథ్వీ—ప్రతాపసింహా! ఇందు నీసాహాయ్య మపే
క్షించి ఆగ్రానుండి నిన్ను వెదకుచు నిట వచ్చితిని. నన్ను
రక్షించుము అవమానపహ్ని దహించుచున్నది.

గో॥సిం—ఈమాట వినియు రాణావా రూరకుందురా!

ప్రతా—చే నేను చేయగలను? శుద్ధశూన్యడను,
సైన్యము లేదు, పదుగురైన లేరే !

శక్త—నూతనసైన్య సమావేశము నే నొనర్తును

ప్రతా—సా మ్మండినకదా సైన్యమును కూర్చుట
సమరము చేయుటయు సంభవించును ప్రస్తుతమున రాజకోశ
మందొక కాగినాణెమైన లేదే?

భామా—మహాప్రభూ! సామ్మన్నది

ప్రతా—సామ్మన్నదా? నీవు లెక్క చూడ
నట్లున్నది

భామా—మీమాట నిజమే కాని సామ్మ లేక
పోలేదు

ప్రతా—మంత్రీ, నీకు పిచ్చి—సా మ్మెటనుండి వచ్చు
నో చెప్పుము

భామా—చిత్తూరు నుదినములయందు రాణాలు మా
పూర్వపురుషుల కమిత ధన మొసగియుండిరి దాని నేను
కొంత పెంచితిని ఆజ్ఞయైనచో ప్రభువువారి చరణకమలముల
కర్పింతును

ప్రతా—ఎంత ధనమున్నది నీ చెంత?

భామా—ఇరువదివేల నీనకు పదునైలెండ్లకు సరి
పడును

ప్రతా—మంత్రినత్తమా? నీ ప్రభుభక్తికి సంతసించి
తిని, కాని దత్తవిత్తస్వీకారము రాణాలకు నియమగహిక

తము నీకు మావారిచ్చిన ద్రవ్యమును నీవే యనుభవింప
వలయును

భాగూ—ప్రభూ! భృత్యుల ధనమును ప్రభువువారు
ప్రకృతమున స్వీకరించుట అధర్మము కాదు, మీకు సకల
చింపనక్కరలేదు మేవారమున కలకష్టదినములు ఘటించినవి
లబ్ధిత హిందూస్త్రీల చూడుడు—హిందువులకింకేమి యున్న
ది? దేశమా పోయె, ధర్మమా వలీతనుయ్యె, నారుల సతీత్వము
మాత్రము నలంగుట లేదు అదికూడా నశించుకాల మానన్న
మయ్యె, మహాగాణా, మీకు దాచి గానవలయును మీపూర్వ
పురిషులు మాకిచ్చిన ధనమును వేరు మీ కిచ్చుటలేదు
మీ చేతికిచ్చుచున్నాను స్వదేశమునకై, స్వధర్మరక్షణమునకై,
స్వరుల సతీత్వ రక్షణమునకై, మాశృభూమి గౌరవమానములు
నింపుటకై—మీ కిచ్చుచున్నాను మీ రామెకై ఉపయో
గింపుడు, మీ కొఱకు వద్దు కావున దీని స్వీకరించి కార్య
నిర్వహణమునకు గడంగుడు

శక్త— దేశోద్ధారణమునకై ధనము స్వీకరించుట
తప్పుగాదు

అంగణ—సత్యము! సత్యము! సత్యము

ప్రతా—అట్లును వే నీ దానమును ప్రతిగహించి
రాజపుత్రునివ్యయమున నొకవీరుడు మీలియున్నను హిందూ
నారుల సతీత్వము తుణ్ణముకాకుండ జూచెదను అక్బర్, నీవు
పాముపుట్టలో పాదము పెట్టితివి, ఫల మనుభవించువు


చూడము (పోవును)

పృథ్వీ—ఇక భయము లేదు-సుప్తసింహము మేల్కాంచెను మంత్రినత్తకూ, మున్న దధీచి యను మహర్షి ఇంద్రునకు దైత్యసంహారకు 1 వజ్రాయుధనిర్మాణమునకు వెన్నెముక ఇచ్చెనని పురాణములందున్నది అది సత్యయుగము కలియుగమున నిట్టి మహనీయదానము చేయుట నీయందు గంటిమి

భామా—పృథ్వీసింహా! హిందూనతిమణుల శీలము విపన్నమౌనెడ సర్వస్వము నిచ్చియైన దాని రక్షింప నమకట్టచి సిక్ష్మపహిందు వుండనా?

శక్త—అయ్యలారా! నేనుపోయి సైన్యము నమకూర్తును ఒక మానములో నిరువదివేల బలము నజ్జితమొనర్చి, బుద్ధాకశబ్దమువల్ల రాజస్థానమునెల్ల నత్రేజితమొనర్తును

పృథ్వీ—శక్తసింహా! నేను నీవెంట కండెనను ఒక నాడు నాభార్య నాతో “కవిత్వము నీ కలవడినందుకు రాజస్థానమున నెల్లదిక్కుల వ్యాపింపదగు పాటల రచింపుము” అని చెప్పినది నే డట్టి గీతముల రచించెదను ఆగానము గగనవ్యాపియై, ప్రతిధ్వనులతో పృథ్వీమండలమెల్ల ప్రసరించి రాజపుత్రస్థానమందలి గట్టులను, ఘట్టులను, గుహలను, లోయలను చొచ్చి అత్యాచారము నంతము చేయుగాక!



వివవ అంకము

—రెండవ రంగము—

కోటలో శక్తసింహుడు

శక్త—హత్య! హత్య! హత్య! ప్రపంచమంతా కసా
 కొట్టు భూకంపము, ఉప్పె, రోగము, వానకము—వీటివలన
 నిరంతరము హత్య జరుగుచేయున్నది అది చాలక క్రూర
 మృగములు, నరులూ చేయుహత్య దీనితోనృప్తికర్తకు తుష్టి
 లేదు యుద్ధము, విద్రోహము, కలహము, లోభము, లాలస,
 క్రోధము—మొదలగునవి పిశ్చవ్యాపియగుఁడక్తోచ్ఛ్వాసమందలి
 భైరవప్రోతమునకు ఉపనదులై అక్షణముగా దాని నభివృద్ధి
 చేయుచుండును పాపము—మానవుడు హత్యచేసిన పాప
 మట! ఈశ్వరుడు సృష్టించిన ఉల్కలు, పిడుగులు, మొదలగు
 నవి చేస్తే హత్య పాపము కావట! సంఘమున నొక మాన
 వుడు వేరొకని జరిపిన నది హత్యయట! యుద్ధమున నెందరిని
 జరిపిననూ అది హత్యయని గహిక్షాంపక, వీరకర్మ అని ప్రశం
 సింతును! హా! నయదు బుద్ధిమాంద్యమున నెట్టి ధర్మసీతివినాస్య

మొనర్చెను? దూరమున ఫిరంగుల రవము వినబడు
తున్నది. హత్య మొగలయింది కాబోయి అదే మృత్యు
హుంకారము (దుర్గాశ్శయ్యకు వచ్చును) ఏమి వార్తలు?

దుర్గా—ఎభూ? దుర్గపూర్వప్రాకారము బద్దలయి
నది. ఇక రక్షణ మసంభవము

శక్త—రాణావారికి దుర్గాసరోధవార్త , యితిమి-
ప్రత్యుత్తరము లేదా?

దుర్గా—లేదు

శక్త—సరే. సైన్యము సజ్జితము చేయుచు. జోహారు
ప్రతమునకు నే దుగ్ధావసము. త్వరగా పొమ్మి (అతడు
పోవును) మహాబల్ యుద్ధాశ్రమము. ప్రాకారము లన్నిటిలో
హీనబలమును పూర్వప్రాకారమున బట్టివాడు భయము
లేదు మృత్యువు నాహ్వనముచేయుచు చాలదినములనుండి
ఎదురుచూస్తున్నాను సలీ ముష్ష తీర్చుటకు సమయము
విక్కదాయెను, కాలగతి! (దౌలతు వచ్చును) ఏమి దౌలత్,
అసమయమున నిటు వచ్చితివి?

దౌల—నాథా, ఉదయముననే యిటువచ్చితిరేల?

శక్త—(నవ్వుచు) చచ్చుటకు తెలిసిందా? నీవు
లోనికిబొమ్ము ఏమి నిలుచుంటివి? బోధపడలేదా? సరే
నే ననేది బాగా గ్రహించు మొగలసైన్యము మనదుర్గ
మును ముట్టడించినది

దౌల—అది తెలియును

శక్త—ఇప్పటికి వారి యాక్రమణమునఁ పూర్ణప్రాయమైనది రాజపుత్రులలో నొక యాచారమున్నది దుర్గము శాత్రువుల కర్పించుటకు మున్న దుర్గాధిపతి తనప్రాణములు సమర్పింపవలయు అందుకే ససైన్యడనై దుర్గమువెడలి యుద్ధరంగమున మరణింపబోవుచున్నాఁడు. అదిగో ఫిరంగిరవము, దారిపడినది వారువత్తుదు, కావున లోనికి నొమ్మ

దొల—నేను మీతోడ వచ్చెదను

శక్త—నీవా? యుద్ధక్షేత్రమునకా? రణరంగము ప్రణయశయ్య అనుకొంటివా? అది మృత్యులీలాభూమి

దొల—నాథా! మరణించుట నేనె నంగుదు

శక్త—సాధారణ మరణమైనచో దినమూ పదిసారులు చావనచ్చును ఇది తతస్మదుమృత్యుశయ్య కాదు ఈ ప్రాణత్యాగమున అభిమానజనాశ్రుసాత ముండదు, ఇది ఘోరము, హిమవంతము, స్థిరము, కష్టతమము.

దొల—నే నెఱుగుదును, మొగలస్త్రీని, మృత్యువునకు జంకుదాన గాన, యుద్ధరంగము నా కపరిచితిము కాదు, నన్ను నీతోడ రానిమ్ము, నాథా

శక్త—మృత్యువన్న నిత ఆసక్తి యేల? నీవు చిన్నదానవు, ఇంక కొన్నినాళ్ళుండి రాహుసౌఖ్యము ననుభవింపుము

దొల—తెలిసినది ప్రాణకాంతా! నీవ్యంగ్యము బోధ

వడినది నిష్ఠురుడా, నిన్న నేనెంత ప్రేమించుచున్నానో ఎఱుగ జాలవు!

శక్త—దాదా, పృథ్వియందు నాకంటె సుదీర్ఘతర యవకు లెందరులేను?

దాదా—ప్రభూ! పురుషుల ప్రేమ యెట్టిదో నే నెరు గను కాని స్త్రీ యొక్కనినే ప్రేమించును ప్రేమ యనునది పురుషులకు దైహికలాభన కావచ్చును, కాని స్త్రీల కది శిల్యగతధర్మము. ఆత్మ సంతియమున విచ్ఛేదమున, వియోగమున, నిరాశముందు, అవజ్ఞయందునూ నారీప్రేమ ధృవతారవలెనే స్థిరముగా నుండును.

శక్త—భగవద్గీత లప్సగించు చుంటివా? మంచిది. అట్లే కాసిమ్మ, రమ్మ- మరణ మంత సుకరమనియు, లోభ నీయమనియు దలతువేని నే నాటంకి పెట్టెను ఏ శయ్యను మరణింతువు?

దాదా—విర శయ్యన మీప్రక్కయుద్ధము నల్పుతూ మరణింప వలతును.

శక్త—దాదా, వాగ్యుద్ధముకన్న భిన్నమగు యుద్ధ మెరుగుదువా?

దాదా—యుద్ధ మెన్నడూ చేయలేదు, గాని తద్విధానము తెలుసును.

శక్త—అహ! అట్టైన వర్మచర్మములతో రమ్మ- కాని ఫిరంగిరవలు వచ్చినపుడు పాటిని ముద్దుబెట్టుకొనేవు.

నుమా, ముక్కముక్కలగుడువు, మొదటికే మోసము
వచ్చును వీరవేషము దాల్చి రమ్మ నిజముగా నీమె
నావెంట చచ్చుటకు వచ్చుచున్నది! నారీజాతి ప్రేమ విలాసము
నకు భోగమునకును కాదా? ఇది యొక సమస్య

(దుర్గాశ్చతురు వచ్చును)

దుర్గా—ప్రభూ! సైన్యము సిగ్గుము

శక్త—ఇదే వచ్చుచున్నాను (దొలకు వచ్చును)
అయ్యా! నీవు పొమ్మి-దొలత్, అదే శత్రుసైన్య మగునది
నదా? నే నా వ్యూహమును చీల్చుకొని పోయెదను నీవు
రాగలవా?

దొల—అహా, రాగలను

శక్త—అరిగో అశ్వము, ఈ యుద్ధమున మరణ
మవశ్యంభావి నుమా?

దొల—అట్లే కానిమ్మ

శక్త—నడువుము-నీకు భీతి జనింపదా?

దొల—భీతీ! నీ చెంతనున్న నాకు భీతియేల? నీవు
మృత్యుముఖమున పోరుట కాసన్నద వగుట చూస్తూన్న
నాకు భీతి యెక్కడిది? నా సర్విస్వమును కోలువోనున్న కాల
మున నాకు భయమేల? నాథా! ఇన్నినాశ్లనుండియు నాపై
మీకు ప్రేమ యున్నట్లుతో చదు ఒకనాడైనా ప్రేమించరా అని
ప్రతీక్షించుచుంటిని ఒకసారియైన ప్రేమార్ద్రకటాక్షముల
వీక్షింపరా అను నాసతో నుంటిని. అప్పుడైన అవ్యాజ్య ప్రేమతో

“నాదాలత్” అని పిలువరా అని యువ్విల్లూరు చుంటిని-అట్టి
యాశకూడా నేటికొ నశించెను ఇంక వెంపే?

శక్త—అటులనా? రమ్మ

దొంగ-పోవుదము (శక్తుని చేతులను పట్టుకొని ముందు
నిలుచును)

శక్త—ఏ మందువు?

దొంగ—గురణించుటకు పూర్వము శత్రుసైన్యముల
కెదురుగా కీషణమును నీ కోలాహలములముగ-ఈ జీవస్మరణ
న ధిక్కముగ- మృత్యుదేవత యెదుట- ఒక్కసారి “నిన్న
ప్రేమింతు న”ని నున ఘోరిగా అనరా? (కోలాహలము)

శక్త—దొంగ, యుద్ధక్షేత్రము ప్రేమికుల శయ్యా
గృహము కాదని మొదట నే చెప్పలేదా?

దొంగ—బోను కాని నా దొకటే కోరిక—చివరను ద్దు
చెల్లి పరా? స్వజనము-విలాసము-భోగమునూ విడిచి మీ
యాశ్రయము చేరితిని, ఇక్కడ శృంగడియు ఆమాట విందు
నేమో అని ఎదురుచూచుచుంటిని, అట్టి సౌభాగ్యములభింప
లేదు నేడు నేను చచ్చుటకము దాలోపము తీర్చరాదా?
ఒక్కసారి “నిన్న ప్రేమింతు”ననరాదా?

శక్త—ఇదియూ యుక్తసమయము?

దొంగ—ఇదే సమయము-సూర్యోదయ మగుచున్నది,
మృత్యుదేవత కరాళగర్జనము శశస్థిరవసూపమున చెలగు
చున్నది, నెనుక సంస్కృతి, ముందు మృతి, ఇంతకన్న సుయోగ

ముందునా? ఒక్కసారి యరుము. ఇదివర కెన్నడూ ఆవాక్కు
ధారనమును వీరులార నే గ్రోలలేకు అందుచే నాప్రాణము
లన్నియు క్షుధిశత్రుషిణములై నిష్ఘోషప్రత్యాశతో నెరుగు
జూచుచున్నవి. ఒక్కసారి యరుము ఆ రనము శివులలో
మోగుచుండ నిరతిశయ ముఖమున ప్రాణముల బాసెనను

శక్త—దొలత్! నా కన్నులు కంఠమున బాష్ప
రుద్ధము లగుచున్నవి!

దొల—నాధా! ఒక్కసారి యరుము (కాళ్ళపై బడును)

శక్త—“మెచ్చెవా” నే ను

దొల—సమ్మకమా? నీ మాట నమ్మకుందువా? నీ
చరణములందే నా యాశలన్నియు నిక్షిప్తము జేసినాను, నీ
వేచున్న నీ నే సంతోషము పడు నీమాట మందలితధ్యయిథ్యావిత
ర్కము నా పనిగాదు, ఇదివర కెన్నడు నట్లు చేయలేదు,
ఇప్పుడు చేయబో న మనసులోనినూట దెల్పును, దానిని
వేదవాక్యమువలె భావించును ఇప్పు డామాట ఎందుకం
దువా? శే నబును-గారీజీవమున కొకటియే ఉత్తమ యత్యయ,
అదియే పరమావధి-“మగనికి తనపై కూర్చి కలన”నమాట
కంటె ఉత్కృష్ట వార్త యికలేదు ఒక్కసారి అనవా?

శక్త—దొలత్, నీ వింత సుందరివా? నీ ముఖమున
దివ్యజ్యోతి కానవచ్చుచున్నది నీ కంఠమునుండి అవ్యక్త
మధురము. కారము వెలువడుచున్నది. ఇప్పుటివాక నీ నైజ
మెరుగలేకపోతిని. మూర్ఖుడ, అంధుడ, స్వార్థపరుడను, వృద్ధి

యంతయు స్వార్థమయమే అని బానించితిని యాధార్థ్యము
నేడు తెలిసినది చాలత్, చాలత్, ఎంత పనిజేసితివి! నా
య సిగతధర్మము, నజ్జగతధారణ, మర్మగతవిశ్వాసము
నొక్కత, టిలో తూలగొట్టతివి-కాని ఆలస్యమయ్యె!

చాల—అవే రణవాద్యములు మ్రోగుచున్నవి ఇక
నాలస్యము వలదు-ఒక్కసారి అనుమునాథా! ఒక్కసారియే

శక్త—నిన్ను ప్రేమింతును చాలత్ త్రికరణశుద్ధిగా
జెప్పుచున్నాను-నా ప్రాణములాన-నిన్ను ప్రేమింతును నీ
దవ్యసుందరశీల మద్వితీయము-అది నాకంట బడకుండునట్లు
నా భావప్రసాదమునకు అడ్డకట్టగా అహమికయను నొక పెద్ద
బండ యుండెను ఈ క్షణమున నీవు దాని నెగురజిమ్మితివి-
ఇప్పుడు నీ నిజస్వరూపము గనడముచేత, అవిద్య నశించి, నా
హృదయము నీ హృదయమును జొచ్చి దానితో మేళవిం
చుటవల్ల బ్రాహ్మియు యితర జాతెను నిన్నవశ్యము ప్రేమింతు-
నా హృదయము కరిగి సయనవారియై కంఠమునించెను, కాని
నాప్రేమ గన్పరచుటకు తగిన సుయోగము లభింపదాయె
కదా అని చింతిలుచున్నాను చాలత్, నేడు మృత్యునముద్ర
మున ముగ్గులున్నాను, కావున నీయందలి ప్రేమ కిదే మొదలు,
ఇదియే తుద! అంతా క్షణికము

చాల—నీ, ఒక్కసారి నన్ను నీయక్కున జేర్చుము-
అంతటితో ధన్యనై తరింతును

శక్త—ప్రియనీ! నేనును ధన్యుడ నయ్యెదను—(కాగి
లించుచు)

దాల—ఇక మాటలేల! దివ్య స్వప్నము-నుందర
ముహూర్తము, మృత్యుముఖమున దాని భంగమునేయ
జనదు. సమరతరంగముల సమయదమురమ్మ (పోవుదురు)

(దుర్గాధ్యక్షుడు వచ్చును)

దుర్గా—యుద్ధము ప్రబలుచున్నది, ఇక మాకు
జయాశ లేదు ఆవంక వేనవేలు మొగలులు, ఈవంక వేయి
మంది రసపుత్్రులు—ఏమి వికటఝంకారము! ఏమి మత్త
కోలాహలము!

(తెరలో జే మేవారలక్ష్మికి జే! జే! ప్రతాపసింహ రాణావారికి)

అమృత్యు ఇంక భయము లేదు-రాణావారు సన్నై
న్యలై దుర్గరక్షణార్థము దయజేసిరి-మావారి నుత్సహింప
నేగెదను

—మూడవ రంగము—

—

[శిబిరమున ప్రతాపుడు సద్గారులు]

ప్రతా—కాళికాదేవి కృపచే మనకు జయము
చేకూరెను

పృథ్వీ—ప్రభూ! మహాబల్ చెరలో నున్నాడు

గోవింద—నినిమిదివేల మొగలులు రణభూమిని శయ
నించిరి.

ప్రతా—గోవిందసింహా! మహాబతు నిట రప్పించు
(అతడు వచ్చుచు) సంకెళ్ళు విప్పుడు-మహాబల్-జగదాప
జయంబును కాలానుసరిణంబులు, వాటికై వగన బనిలేదు-నీ
శౌర్యమునకు మెచ్చి నిన్ను విడిచితిమి అగ్రాకు పోయి మాన
సింహునితో నామాటగా నిట్లనము “ఈసమరమున మీ
దర్శన మగునని యెంచితిని, అట్టేనచో హస్తీభూటీఅస్పా తీరి
యుండును ఈ సారియైన యుద్ధమున దర్శన మిండవి
(ప్రార్థించుచున్నాను” నీవు నుఖివై యుండుము (అతడు
పోవుచు)

వృద్ధీ—ఉదయపురము రాణావారికి కలగతమయ్యెనా?

ప్రతా—అయ్యో.

వృద్ధీ—ఇక చిత్తూరే మిగిలి యున్నదా?

ప్రతా—చిత్తూరు మాత్రమే కాదు అజ్మీరు, మం
డలగడము నున్నవి (శక్తసింహుడు వచ్చుచు) తమ్ముడా!
రమ్ము (అలింగనము) ఒక నిమిష మాలస్యమైనచో నిన్ను
సజేవునిగా జూచి యుండము. ఇప్పటికి ధన్యులమే

శక్త—నన్ను గాంచితిరి కాని ఈయుద్ధమున నాసర్వ
స్వము పోయెను

ప్రతా—ఏమయ్యెను?

శక్త—నాభార్య చాలతున్నిసా వీరస్వర్గము జేరినది.

ప్రతా—నీభార్య! జాలతన్నిసా' మొగలనానిని
పెండ్లి కూడితివా?

శక్త—ఓను-పాదుషా మేనగోడలన పెండ్లి కూడితిని
ఎట్టిస్వక్తి!

ప్రతా—తమ్ముడా! తమ్ముడ! ఎంతవని జేసితివి? ఇన్ని
దినాలనుండి నాస్వస్వమును పణముగా నుంచి మనవంశశౌర
వము నిలువబెట్టుచుంటిని-దాని నొకక్షణములో ధ్వంసము
చేసితివా? హరివారీ! సరే-గాబాందిలో ప్రాణముండుగా నిట్టి
దురాచారము మాన కులమున జరుగకూడదని భగవతి
సాక్షిగా ప్రమాణ మొనర్చితిని శక్తసింహ! నేటి నుండియు
నీవు నాకు సోదర డవు కావు, నీకూనాకు నెట్టిసంబధమును
లేదు మేనాగురాజవంశము నిన్న త్యజించుచున్నది-ఈ
దుర్గము నీవు అయిదరిచితివి కావున నీదీ నీవును మేవారమునకు
బహిష్కృతులు-ఇక ఎరస్పరసాహాయ్యము మనకు నిరపేక్ష
లేదు

పృథ్వీ—ఏమి రాణా! ఇట్లు సెలవిచ్చుచున్నాడు

ప్రతా—పృథ్వీ! శపథము నెల్లఁగొంటునా? నా
వంశమునుండి శక్తసింహుని బహిష్కరించితిని

పృథ్వీ—ఈ యుద్ధమున—శక్తసింహుడు—

ప్రతా—నాకు దక్షిణహస్త మయ్యెను యెరుంగు
దున, కాని వ్యాధిగ్రస్తగుగు హస్తమును చేరించి శరీరా
రోగ్యమును కాపాడునట్లు శక్తసింహుని పోదోలి మా కుల

గౌరవము నిలువరించుచున్నాను

గో॥సిం—ప్రభూ! అతడు శపథము చేయలేదు, అనుగ్రహింపుడు

ప్రతా—చాల్చాల్చు-గోవిందసింహా! ఏమి యుక్తి? వంశగౌరవమును నిల్పుటకే కదా రాజ్యమును ప్రాణమును విడుచుట తొలమాసగొనక వనములగుమ్మటితిమి అట్టియెడ సోదరుడ, పత్ని, సుతుడు మొగలగు పరివారమును త్యజించుటకు వెచ్చదీయుదురా? నేను జీవించునంత కాలమైనా కుల గౌరవము కూలనీయను, పిమ్మట నేమైనా సరే శక్తా! ఇదే మనకు చరమసమావేశము, నేటితో మనకు బంధుస్వము పరిసమాప్తించెను (పోవుచు)

శక్త—అన్నా! నిన్ను దైవమువలె నారాధింతును కాని నీమీట విని చాలతును ధర్మపత్ని పదముచుండి తొలగింపను ఆమెచు ధర్మసాక్షిగా స్వీకరించితిని, మావివాహమున మంగళవాద్యములు లేవు, పురోహితుని మంత్రములు లేవు, అగ్ని నాక్షికాదు అయిననేమి మాకు వివాహమయినది అట్లు భావించుటయు, ప్రకటించుటయు నాకు పరమసుఖ దాయకము ప్రతాపా! నీవు నాకు దైవమవు, ఆమె నాకు దేవి నీవు పురుషుని మహత్త్వ మెరిగించితివి, అమె స్త్రీ మహత్త్వ మెరిగించెను పురుషుడు కేవల స్వార్థపరుడని నాకు దృఢవిశ్వాస ముండెను, నీ చరితము చూచుచుండిన తొలదీ త్యాగముచ మహత్త్వమున్నదనియూ పురుషుడు

స్వార్థత్యాగప్రతిష్ఠాత కాగలడనియు గ్రహించితిని స్త్రీలు
 తుచ్చులు, అసారులు, కదర్యప్రవృత్తి కలవారని నాకు
 నమ్మకముండెను, కాని యామె నారీసహజసౌందర్యము
 నాకు ప్రత్యక్షము కావించినది ఆహా ! ఏమి సుందరా
 లోకము ! ఏమి మహిమావేశము ! విశ్వమోహనరూపము !
 ఏమి అద్భుతసృష్టి-మృత్యుసముద్రమున కద్దరినన్న స్వర్ణోత్తి
 చ్చట లామెమోమున వెలిగెను చిరసంచితపుణ్యరాశియుం
 దామె ముగ్ధియుండ, తచ్ఛరణతలస్పర్శచే పృథ్వి ధన్య
 యయ్యెను, హత్యాగ్నిధూమమునుబోలినఆనిశ్వాసమున, సురణ
 సన్నిహితమగు ఆ ప్రళయకల్లోలమున, జీవితావసానలగ్న
 మున- ఆహా ! ఏమి దివ్యసుందర మూర్తి ! ధన్యోస్మి !
 ధన్యోస్మి (వెళ్ళును)

—నాల్గవ రంగము—

(ఉదయసాగరతీరమున మెహరున్నిసా)

మెహె—ఈ పగడు వెన్నెల ఎంత మనోహరముగా
 కాయుచున్నది! ఈ నిశ్శబ్దనిశీధమున శుభ్రచంద్రాలోకమున-
 ఏమిది? చిత్త మాతనివంక బోవుచున్నది? ఇంతకాలము
 గతించినను మరపు రాకున్నాడు! తండ్రిగారి అగాధస్నేహ
 మును నిరసించి, ఆగ్రాప్రాసాదముల భోగభాగ్యములను
 త్యజించిన నన్నిచటి కీడ్చుకొనివచ్చినవా డాతడే-ఇచ్చట
 21

నున్న నాతని చూచుటకుకాని, ఆతని కంట బయటకు
 గాని వీలుండదని ఎంచి ప్రతిసజ్జేసి నేటివరకూ నిప్పుకొన
 జాలితిని. ఇచ్చోటు నేల విడువలేను? దినమున కొక
 సోయెనా నాప్రియు నామము వికబడుచుండుటనేకదా?
 అంతమాత్రముననే సంహించుచుంటిని ఇక సహింప
 జాలను నా హృదయోర్వేగ జలదమెల్ల ఇరాదేవిపై కర్షిం
 చచూ తన్నులమున నాప్రలోభనము మరోవ్యాధియునన్న
 బాధింపకుండ జేసుకొంటిని అట్టి యవలంబముకూడ అంత
 రించె-ఇక నుండజాల-ఈ ప్రాణములు భరించుటెట్లులు?
 ఇచ్చోటు బాసిపోవుటయే శ్రేయము నావృత్తాంతము
 దౌ-తుచెవిని బడెనా ఆమె యెంత పరితపించునో? దాత,
 నిన్నచూచి యె తికాల మయ్యెనే! నీవృత్తాంత మేమీచెవిని
 బడలేదు రాణాప్రతాపకు వెచ్చి శక్తిసింహుడు నీవృత్తాంతము
 రహస్యముగా నుంచును, నీ నెవరతోడను చెప్పనైతిని,
 ఎట్టులో జరగవము చెవిని బడినను రాణా దాని నమ్మడు
 ప్రేమ సర్వస్వశాంత మొనరు దాని రాజ్యమున నీ నాఘిక
 గొధలు, కిభాగములు, అడ్డంకులు నేకలెనో తెలియదు
 ఈ నిషేధము లేని? ఈ వాద్దు లేని? నేజేసినదంతయు
 దౌ-తుసుఖమునకే-ఆమె సుఖించును కదా అని యట్లు
 చేసితిని దాత, నీవే అతనికి తగినదానవు-నిన్నాతడు సుఖ
 పెట్టెను నీసుఖమే నా సుఖము-అడయే నా నాత్వసము-
 (పరిచారకుడు వచ్చును)

పరి—యువరాజ్ఞ- రాణావారు వచ్చిరి, అమ్మగారు నిన్ను పిల్చుచున్నారు ఆగ్రాకుండి నీకేయో లేఖ వచ్చెనట

మెహె—తండ్రిగారి యొద్దకుండినా? ఏదీ?

పరి—రాణావారియొద్ద నున్నది. యువరా జిటు వచ్చెనా?

మెహె—లేదు

పరి—ఎక్కడ నున్నాడో (వెళ్ళుచు)

మెహె—తండ్రీ! తండ్రి! ఇన్నాళ్ళకు కూతురు జిప్టికి వచ్చినదా? పోయి చూచెదను (అమరుడు వచ్చుచు)
అమరసింహా, పరిచారకుడు నిన్న వెదకు చున్నాడు—ఇంటికి సదువుము.

అమ—మెహెర్- ఎటు పోవువు? ఇంచుక నిర్భయము (చేయివట్టుకొని) ఇద్దరము పోవచ్చును

మెహె—అగురా! ఏమీ నీయాగడము? చేయి వదలు-

అమ—అట్లే విడిచెదను, కాని ఒకమాట వినుము

మెహె—త్రాగియున్నావు- ఏమి, చెప్పవలచితివి?

అమ—మెహెర్-చూడుము ఈ హ్రాసవక్షమున చంద్రబింబచ్చనిని జూచితివా? ఎంత సుందరము! ఎంత కమనీయము! చూచితివా?

మెహె—ఆ- చూచితిని

అమ—ఈ చూకాశము, ఈ పండువెన్నెల, ఈ శీతల
మందపవనము కనచుంటినా? ఈ సౌందర్య మెవరికొరకు?

మెహె—నాకు తెలియదు - ఇంటికి పద

అమ—నేను చెప్పినా? భోగమునకు మెహెర్, భోగ
మునకు

మెహె—అడ్డు లే!

అమ—ఇట్టి సౌందర్యమును యువకులకై ప్రకృతి
యమర్చెను కదా, వారు గాని ననుభవింపక విడువగూడునా!

మెహె—ఇంటికి పద

అమ—మెహెర్ - ఇక నిక్కము దాపనేరను, వినుము-
నేను యువకుడను, నీవు యువతివి, ఇది యతినిభృత
స్థానము- మధురమగు రాతి- సాంద్రచంద్రిక—

మెహె—అమరా ! మదిరాపానమున మత్తెక్కి-
యున్నావు ఏమనుచుంటివో నీవే ఎరుగవు పాపచింతమాని
త్రోవ వీడుము

అమ—మెహెర్, మెహెర్, క-గు—

మెహె—చేయి వీడుము

అమ—ప్రేయసీ (కొగలింప బోవును)

మెహె—విడువవా? ఎవ రక్కడ? (ప్రతాపుడు
వచ్చును)

ప్రతా—భయము వలదు, మెహెర్ అమరా ?
ఏమది?

మెహె—మహారాణా ' మదిరారసమున మత్తెక్కి
నాడు

ప్రతా—ఓరీ, ధర్మద్రోహీ! కల్లు త్రాగితివా' నిన్ను
కడికండ న జేయవలయు

మెహె—మహారాణా! నామాటపైని వీరి ననగ్ర
హింపుడు మొదట తప్పు.

అను—తండ్రి, రక్షించుము (పాదములపైబడును)

ప్రతా— ఛీ, ఛీ, రాజపుత్రుడవయ్యు మరణమునకు
వెలుచుచుంటినా? పాపీ, నేటినుండి నీవు నాకంట పడుకు-పో-
అమ్మా రా పోదము

— విదవ రంగము —

(గదిలో అక్కరు)

అక్క—“ఇతరుల శాసింపనెంచువాడు ముందు తన్ను
తాను శాసించు కొనవలయును” అని నలీమున కుపదేశించి
ఉత్తరక్షణముననే క్రోధపరవశుడైన ప్రాణాధికయగు కన్యాను
పారదోలితిని అనంతరము కామవశుడైన గసపుత్రరాజగణ
మునకు క్రోధము తెప్పించితిని బుద్ధిబలముచే వీటిని తిరిగి
చక్కజేయగలనే మోచూచెదను మహాబల్ ఖానువల్ల మెహె
రువార్త దెలిసెను మెహెర్, ప్రాణాధిక కన్యా, నీవు
మానాభిభూతవై జనకునాశ్రయము వీడి తచ్చత్రువు నాశ్రయిం

చితివి ఇది విన్న నెవ్వరైనా నవ్వరా? చిన్నపగూహమున
 స్వీకరింతురా నేను నీయెడ నొసర్చిన యపచారమునకు నన్ను
 క్షమింపుము తండ్రిని కానా? నాపై నీకు ప్రేమ లేదా? అని
 లేఖ వ్రాసితిని హా దైర్యమా, తండ్రుల నిత సేహదుర్బ
 లుల జేసితి వేల! మెహెర్, శీఘ్రమే రమ్మ నీయపరాధ
 మును నేరమన్నించితిని, నా యపచారమును నీవు సైరింపుము”
 అని చక్రవర్తినగు నేకొక బాలికను వేడుకొంటినే!

(దావారికుడు వచ్చును)

దావా—మహాప్రభూ, మేవారుకు పోయినదూత
 వచ్చినాడు

అక్క—ఒక్కడే వచ్చెనా? వార్తలేమి?

దావా—యువరాజ్ఞ మెహెరున్నిసాను తోడైచ్చెను

అక్క—శుభవార్తను వింటిని. మెహెర్ ఎక్కడ?

(మెహెర్ వచ్చును)

మెహె—తండ్రి! తండ్రి! అబినాదనము

అక్క—అమ్మా మెహెర్, నీకు కుశలమా?

మెహె—తండ్రి! తప్పు మన్నింపుము మూఢోగ్ర
 నిర్బోధకస్య—బుద్ధిపూర్వకముగా దాంతును సర్వశాశము
 చేసితిని, రాణానుసర్పనాశము చేసితిని, నేను సర్వశాశమైతిని,
 క్షమింపుము

అక్క—నీ తప్పులన్నిటిని క్షమియించితిని నీకు వ్రా
 యలేదా? భారత వర్షమున దుర్జయుడగు పాదుషా నీయెడ

గడ్డిపోచవలె దుర్బలుకు నుచూ? నీవు నన్ను తమించితివా?

మెహె—త డ్రీ! తమించుటకు నీవు నాకేమి అప
చార మొనర్చితివి?

అక్క—నీమాతకు నిందించితినే!

మెహె—ఆతప్పు నామె తమింపవలయును నీది
నేరమని ఒప్పుకొందువా?

అక్క—అట్లు చేయుకున్న ని న్నెట్లు రమ్మని వ్రాసి
తిని? అట్లు వ్రాయుకుంటే నీవు వచ్చియుండ చా?

మెహె—తర్కించీ వివేచనచేసీ నేను రాలేకు నీ
యుత్తరమును జూచితిని, అక్క డుండలేక పోతిని, స్త్రీలకు
విధి తర్కము కాక సహనము, మానమనియు, వారి జీవి
తము బయట కాక అంతిపురమునందినియు, వారి కర్తవ్యము
స్వేచ్ఛాచారము కాక సేవయనియు నే నెఱింగితిని

అక్క—అమ్మా, రాణాప్రతాపసింహుడు నీయెడ
నేదీ అత్యాచార మొనరింపలేదు కదా?

మెహె—శండ్రి! తా నత్యాచార మొనర్చకపోవుటే
కాదు, అత్యాచారాభిభూతనకు నన్ను రక్షణసేయుటకు
పుత్తుని వీడి పత్నిని కోలువోయెను ఒకనాడు రాణాపుత్తుడు
మదిరామత్తుడే నాపై అత్యాచార మొనర్చుటకు సమకట్టి
గా ఆతని నప్పుడే యిలు వెడల గొట్టెను పుత్త్రవియోగా
ర్థయై ప్రతాపసి హుని భార్య ప్రాణముల బాసెను

అక్క—ప్రతాపసింహా! నీయందంత మహత్త్వమున్న

దని యెరుగఁగ నీ పువారుడవు, మహాత్ముడవు నాకు
మిత్తుడివై తే నాకు లొంగి కుడివై పున నుండియుండువు,
శత్రువువై చాకొడ నమమైన పదవి నందగల్గితివి నీతోడి
శత్రుత్వము నా నామాజ్యమునకు గౌరవము తెచ్చెను నేను
నార్వభౌముడనై భారతవర్షమున శాసింపగల్గితివే కాని నన్ను
నే శాసిండుకొని చేరనైతిని నీవు దీరుడివయ్యు ఆశితరక్ష
కార్థము తొత్త్రధిర్మ మనునరొచి శుభవేషిన శత్రువుత్రిక
శీలముగను నీ పుత్తుని బలిజేసి భార్యను కోలువోయితివి ఇంత
మహాత్ముడవా?

మెహె—తండ్రీ, నా దొక మనివి ఆ వీరునకు విరు
ద్ధముగా నిక కత్తి నెత్తవలదు అతనికి వీరోత్తమోచిత
సన్మాన మొసర్పము నీకుశత్రువయ్య నాతడు సహజవీరుడు
మరుష్యనూత్రుడు కాదు, దేవస్వరూపుడు-అట్టివానియెడ
వైరనిర్యాతగము నాతండ్రీవగు నీకుచితము కాదు, నే డాతడు
వీడితును, కుటుంబశోకావమగును, అతని శోకమున కవధి
కానరాదు,—కూతురు భార్యయూ మరణించిరి, భ్రాత పరిత్య
క్తుఁడు, కుమారు డుచ్చ్రాఖిలుడు—అందుచే నాతనిపై కృప
నహింపుము

అశ్వి—అమ్మా! ఇదివరకే నీ వినియూర్థ మాతనికి
చిత్తూరు సమర్పించితిని

మెహె—ఆతడు దానము పట్టడు, మరచితిని, మీ
కిమ్మని నాకొక లేఖ నిచ్చెను (ఇచ్చుచు)

Pages 320] Cloth bound Excellent get-up [Price Re 1-10-0
To Subscribers of the Vedanta Kesari Re 1-8-0